

شىنجاڭ تارىخ مائىرىياللىرى

(17)

جۇڭگو خەلق سىياسى مەسلىھەت كېڭەشى شۇ ئار
كوممىتېتى تارىخ مائىرىياللىرى تەتقىقات ھەيئىتى

شىنجاڭ تارىخ ماتېرىياللىرى (17)
جۇڭگو خەلق سىياسى مەسلىھەت كېڭىشى ش. ئۇ. ئا. ر
كومىتېتى تارىخ ماتېرىياللار تەتقىقات ھەيئىتى

*

شىنجاڭ خەلق نەشرىياتى نەشر قىلدى
(ئۈرۈمچى شەھەر ئازاتلىق كوچا 306-№)
شىنجاڭ شىنخۇا كىتاپخانىسىدىن تارقىتىلدى
شىنجاڭ مېدىتسىنا ئىنىستىتۇتى باسما زاۋۇدىدا بېسىلدى
فورماتى: 787 × 1092 م م 1/32، باسما تاۋىغى: 5.5

1986 - يىل 1 - ئاي 1 - نەشرى

1986 - يىل 3 - ئاي 1 - بېسىلمىشى

كىتاپ نومۇرى: M 1109.8.169

تىراژى: 11.000 — 1

باھاسى: 0.45 يۈەن

(ئىچكى جەھەتتە تارقىتىلىدۇ)

مۇندەرىجە

- 1933 - يىلدىن 1937 - يىلغىچە قەشقەر، خوتەن، ئاقسۇلاردا
 بولۇپ ئۆتكەن ۋەقەلەر ئابدۇقادىر ھاجى 1
 خوتەن قوزغىلىڭى توغرىسىدا ئەسلىمە
 114 دوختۇر مۇھەممەت ياقۇپ بۇغرا
 ماخۇسەن قوشۇنلىرىنىڭ خوتەن خەلقىگە قىلغان زورا-
 ۋانلىق ۋە بۇزغۇنچىلىق ئىشلىرىدىن ئەسلىمىلەر
 146 مەمتىمىن توختى
 ھىلىتارىست شېك شىسەي دەۋرىدە ھەر مىللەت زىيالى-
 لىرىنىڭ سۈرگۈن قىلىنىش ئەھۋالى توغرىسىدا
 159 ئەسلىمە خالىق ساقى

1933 - يىلىدىن 1937 - يىلىغىچە قەشقەر، خوتەن، ئاقسۇلاردا بولۇپ ئۆتكەن ۋەقەلەر

ئابدۇقادىر ھاجى

تەھرىردىن:

قادىر ھاجىنىڭ بۇ ئەسلىمىسىدە 1933 - يىلى ئوسمان ئېلى (قىرغىز) نىڭ سوغۇندا ئىسيان كۆتۈرۈپ ئاتۇشقا كەلگەندىن كېيىن، ئۇنىڭ ئىسيانچى قوشۇنىغا قوشۇلۇپ 1933 - يىلىدىن 1937 - يىلى 9 - ئايغا قەدەر قەشقەر، خوتەن، يەكەن، ئاقسۇ قاتارلىق جايلاردا تۆمۈر سىجاڭ، سابىت داموللا، خوجەياز ھاجى، مامۇت سىجاڭ، ئابدۇنىياز، شامەنسۇر ۋە باشقىلار بىلەن بىرگە بولۇش جەريانىدا كۆرگەن - ئاڭلىغان، بېشىدىن كەچۈرگەن ئەھۋاللار خاتىرىلەنگەن. بۇنى تەھرىرلەش جەريانىدا بىر قىسىم تەھلىللەر ئېلىپ تاشلانغاندىن تاشقىرى قادىر ھاجىنىڭ شۇ جەرياندىكى ۋەقەلەرگە تۇتقان كۆز قارىشى، نوقتىئىنەزەرلىرىنى ئاساسىي جەھەتتىن ساقلاپ، يېزىش ئۇسلۇبىغا ھۆرمەت قىلىندى. چۈنكى ھەربىر كىشىنىڭ تارىخىي ۋەقەلىكلەرگە تۇتقان كۆز قارىشى ۋە تارىخىي كەچۈرمىشلىرى ئوخشاش بولمىغانلىقتىن مەلۇم تارىخىي ۋەقەنى، مەلۇم تارىخىي

شەخسلەرنى ئوخشاش بولمىغان نۇقتىدا بايان قىلدۇ ياكى ئەسلىدۇ، شۇنداقلا ئۆزىنىڭ بىۋاستە سەرگۈزەشتىلىرىنى يېزىش ئارقىلىق تارىخنىڭ ئىچكى ئەھۋالىنى يېشىپ بېرىدۇ. دېمەك، ھەر بىر شەخسنىڭ ۋەقەلەرنى تەھلىل قىلىشى ئوخشاش بولمىغانلىقتىن مەلۇم تارىخىي ۋەقەگە قارىتا ئوخشاش بولمىغان چۈشەنچە ۋە كۆز قاراشنىڭ پەيدا بولۇشىدىن ساقلاپ خېلى بولمايدۇ. خۇددى شۇنىڭغا ئوخشاش، قادىر ھاجىنىڭ بۇ ئەسلىمىسىدىمۇ تارىختا ئۆتكەن شەخسلەرگە قارىتا ئوخشاش بولمىغان كۆز قاراش ۋە نۇقتىئىنەزەرلەر ئوتتۇرىغا قويۇلغان. بۇنىڭغا قارىتا ئوخشىمىغان پىكىرلەرنىڭ بولۇشى مۇمكىن. لېكىن بۇ تارىخىي ماتىرىيال، بۇ ھەرگىز تارىخىي يەكەن ئەمەس. شۇڭا ئۇنىڭ شاكىلىنى چىقىرىۋېتىپ، مېخانىزىمىنى ئېلىش، يالغىز ئىسمىنى چىقىرىۋېتىپ راستىنى قالدۇرۇپ تەھلىل ۋە تەتقىق قىلىش ئارقىلىق ئوبېكتىپ تارىخىي قانۇنىيەتنى ئاشكارىلاپ چىقىشىمىز كېرەك. قىسقىسى، بۇ خىلدىكى ئوخشاش بولمىغان چۈشەنچە ۋە كۆز قاراشلار، ئىجابىي ۋە سەلبىي جەھەتتىكى ماتىرىياللار تارىخ تەتقىقاتچىلىرىمىزنىڭ تارىخنى تېخىمۇ چوڭقۇرلاپ تەتقىق قىلىشى، تەھلىل قىلىشى ۋە ئىزدىنىشىگە ياردەم بېرىشى مۇمكىن.

تۆمۈر سىجاڭنىڭ مارالۋېشىغا كېلىشى ۋە سۇغۇن قوزغىلىڭى

1932 - يىلىنىڭ ئاخىرى 1933 - يىلىنىڭ باشلىرىدا تۈرپاندا باشلانغان قوزغىلاڭ غەلىبە قىلىپ كورلىغىچە قانات يايدى. تۆمۈر ئېلى (دەستلەپتە تۆمۈر تۇەنجاڭ دەپ ئاتىلاتتى) كورلىدىن جەنۇبىي شىنجاڭغا يۈزلىنىپ قەشقەرگە قاراپ يۈرۈش

قىلدى. بۇ چاغدا قەشقەردە تۇرۇشلۇق ئۆلكە ئارمىيىسىنىڭ دد-
ۋىزىيە باشلىقى جىن شۇجىڭ (جىن شۇرېننىڭ 4 - ئىنىسى) قور-
قۇپ كېتىپ دورا يەپ ئۆلۈۋالدى. ئۇنىڭ ئورنىغا قەشقەر داۋ-
تىيى ماشاۋۇۋ (ماداۋتەي دەپمۇ ئاتىلىدۇ) قوشۇمچە دىۋىزىيە
سىجاڭلىغىغا تەيىنلەندى.

تۆمۈر ئېلى كۇچارنى ئېلىپ ئاقسۇغا قاراپ يولغا چىقتى.
ياقىرىقتا بىر مەيدان غەلىبىلىك جەڭ قىلىپ ئاقسۇنى ئىشغال
قىلدى، بۇ چاغدا ماداۋتەي خەنزۇ، ئۇيغۇر، خۇيزۇلاردىن بىرەر
مىڭچە ئەسكەر تەشكىللەپ ياك چىڭمىن ئىسىملىك بىر خۇيزۇنى
(ئۇنى ياك دارىنمۇ دېيىشەتتى) تۈەنجاڭ قىلىپ تۆمۈر ئېلىنى
توساش ئۈچۈن مارالۋېشىغا ئەۋەتتى. ياك تۈەنجاڭ ۋە لى دېڭ-
رۇڭ دىگەن تۈەنجاڭلار ئەسكەرلىرىنى باشلاپ مارالۋېشىنىڭ
شەرقى تەرىپىدىكى تۇمشۇق دىگەن يەرگە كېلىپ ئورۇنلاشتى.

تۆمۈر ئېلى ئاقسۇ تەرەپتىن كېلىپ تۇمشۇقنىڭ شەرقى
تەرىپىدىكى تەڭتوغراق دىگەن يەرگە ئورۇنلاشتى. تۇمشۇق بىلەن
تەڭتوغراقنىڭ ئارىلىقى 20 كىلومېتىردەك كېلىدۇ. بۇ چاغدا
قارا شەھەردىكى ماشىمىڭ ئەۋەتكەن مازىخۇي (ماجەنساڭ) مۇ
بىر تۈركۈم ئەسكەرلىرى بىلەن كېلىپ ئورۇنلاشتى. شۇنىڭ بى-
لەن تۇمشۇق ئۇرۇشى باشلاندى. بۇ ئۇرۇش 3 - ئاينىڭ ئاخى-
رىدا باشلىنىپ 47 كۈن داۋام قىلدى. ئۇرۇش ناھايىتى قاتتىق
بولدى. نەتىجىدە ھۆكۈمەت ئەسكەرلىرى كۆپ چىقىم تارتىپ
ئىلاجىسىزلىقتا سۈلھى قىلىشقا مەجبۇر بولۇپ ۋەكىل ئەۋەتتى. ۋەكىل-
لەردىن ئەۋەتكەن خېتىدە: «بىز ھەر ئىككى تەرەپ مۇسۇلمان، ئۇ-
رۇشنى توختىتىپ تېجىلىق سۆھبىتى ئۆتكۈزەيلى. ماداۋتەينىڭ پىكرىمۇ

شۇنداق!» دېيىلگەن. ئۇنىڭ مەقسىدى ماھەنساڭ بىلەن بىرلىك شېۋىلىپ تۆمۈر سىجاڭنى چەتكە قاقماقچى. تۆمۈر ئىلى ئۇنىڭ ئالدام خالىتىسىغا چۈشمەي ئۇرۇشنى داۋاملاشتۇرۇۋەدى. ئەمدى بۇ ئۇرۇشنى مۇشۇ يەردە توختىتىپ، ئوسمان ئېلى (قىرغىز) ۋەقەسىدە بىر ئاز توختىلىمىز:

1933 - يىلى 3 - ئاينىڭ ئوتتۇرىلىرىدا ماداۋتەي ئۇچ-تۇرپان قاخشال يولىنى توساش ئۈچۈن سوغۇن چازىسى (قاراۋ-ۇللۇق ئورنى) غا ئەسكەر ئەۋەتمەكچى بولىدۇ. بۇ چاغدا ئوسمان ئېلى (قىرغىز) قەشقەر داۋتەي يامۇلدا نەزەربەنتتە ئىدى، ماداۋتەي خەنزۇ، ئۇيغۇر. خۇيزۇ. قىرغىزلاردىن تەركىپ تاپقان 400 چە ئەسكەر تەشكىللەپ چىڭ تۈڭلىكنى يىڭجاڭ، ئوسمان ئېلىنى نەزەربەنتتىن بوشۇتۇپ ليەنجاڭلىققا تەيىنلەپ سوغۇنغا ئەۋەتىدۇ. (سوغۇن - ئاتۇشتىن ئۇچتۇرپانغا بارىدىغان تارىخىيلىقنىڭ ئاغزىغا جايلاشقان بولۇپ ئۇزۇندىن بېرى ئەسكەر تۇرۇپ كېلىۋاتقان چازا)، ئوسمان ئېلىنىڭ قول ئاستىدا ئوراز-بەك، ئابلا بەك، توختى بەك قاتارلىق بىر قانچە داڭلىق سەر-كەردىلەر بار ئىدى. ئۇلارغا ۋە ئۇلارنىڭ قول ئاستىدىكى ئەسكەرلەرگە سوغۇنغا يېتىپ بارغىچە تازا ئىشەنچ قىلالماي قو-رال تارقىتىپ بەرمەيدۇ. بۇ 400 دەك ئەسكەر 3 - ئاينىڭ 10 - كۈنى ئاتۇشقا كېلىپ بىر كېچە قونۇپ ئەتىسى سوغۇنغا يېتىپ بارىدۇ. ئاندىن قىرغىز ئەسكەرلەرگە قورال تارقىتىپ بىر-دۇ. شۇ چاغدا مارالۇشى تۇمشۇقتا تۆمۈر سىجاڭ ماداۋتەي ئەۋەتكەن ياكى تۈەنجاڭ بىلەن (ياڭ چىڭمىن) ئۇرۇش قىلىۋاتاتتى. بۇ-نىڭدىن خەۋەر تاپقان ئوسمان ئېلى ئۆزىنىڭ قول ئاستىدىكى ئابلا بەك، ئوراز بەكلەر بىلەن مەسلىھەتلىشىپ، ئۆزلىرىنىڭ ئىسيان كۆتىرىپ، تۆمۈر سىجاڭ تەرەپكە ئۆتۈدىغانلىقىنى

بىلدۈرۈپ خەت ئەۋەتىدۇ.

خەتنىڭ مەزمۇنى مۇنداق: «ھۆرمەتلىك تۆمۈر سىجاڭ، سىلى بولسىلا ئاتا، بىز بولساق بالا، بىز سىلە ئارقىلىق خوجىد نىياز ھاجىغا بەيئەت قىلىمىز. ئەگەر سىلى رۇخسەت قىلسىلا بىز سوغۇندا قوزغىلاڭ كۆتىرىپ، ماداۋتەي ئەسكەرلەردىن قورال تارتىۋېلىپ، سىلەگە ياردەمدە بولساق.....»

ئوسمان ئەۋەتكەن 2 كىشى تۆمۈر سىجاڭنىڭ قېشىغا يېتىپ بېرىپ خەتنى تاپشۇرىدۇ. تۆمۈر سىجاڭ بۇنىڭدىن بەك خوش بولۇپ ئۇلارغا بىر پارچە جاۋاب خەت يازىدۇ. خەت بىلەن بىرگە «فىسەبىلىللا»^① دەپ يېزىلغان بىر بايراق ئەۋەتىدۇ. ئۇلار خەت بىلەن بايراقنى ئېلىپ سوغۇنغا يېتىپ كېلىدۇ. شۇ كېچىسى ئوسمان ئېلى قول ئاستىدىكى ئوراز بەك، ئابلا بەك، توختى بەك قاتارلىقلار بىلەن بىرلىكتە ئىسيان كۆتىرىشنىڭ پىلانىنى تۈزۈپ تاڭغا يېقىن چىن تۇڭلىڭ ئەسكەرلىرى ياتقان گازارمىنى قورشىۋېلىپ، ئۇلارنى قورال تاپشۇرۇشقا مەجبۇر قىلىدۇ. ئۇلار قورشاۋدىن چىقىپ كېتىشنىڭ ئامالىنى قىلالماي تەسلىم بولىدۇ ھەم قوراللىرىنى تاپشۇرىدۇ. بۇ خەۋەر چاقماق تېزلىكىدە ئاتۇشقا ۋە تاققا تارقىلىدۇ. بىز ئاتۇش خەلقى ئوسماننىڭ قوزغىلاڭ كۆتىرىپ غەلىبە قىلغانلىقىنى ئاڭلاپ، ئۇلارنىڭ چاپسانراق ئاتۇشقا يېتىپ كېلىشىنى تەقەززالىق بىلەن كۈتتۇق (ئۇنداق بولۇشنىڭ تىكى سەۋەپ، شۇ چاغدا ھۆكۈمەت تەرەپتىن خەلققە بولغان زۇلۇم ۋە ئالۋاڭ - ياساق بەك كۆپىيىپ كەتكەن ئىدى).

شۇ چاغدا مەن (ئابدۇقادىر ھاجى) ئاتۇشتا ئىدىم، ئوس-

① فىسەبىلىللا — (خالىس پىدايى مەنىسىدە)

مانىنىڭ ئاتۇشقا كېلىۋاتقانلىقىنى ئاڭلاپ، يۈسۈپ ئاخۇن، ئابدۇ-
شۈكۈر مەخسۇم، سابىت ئاخۇن، ئابلىمراخۇن قاتارلىق 5 كىشى
يۈسۈپ ئاخۇننىڭ ئۆيىگە يىغىلىپ ئوسماننى قانداق كۈتۈۋېلىشنى
ھەم ئۆزىمىزنىڭمۇ ئوسمانغا ئەسكەر بولىدىغانلىقىمىزنى مەسلى-
ھەتلەشتۇق. 33 - يىل 3 - ئاينىڭ 29 - كۈنى ئوسماننىڭ
ئاتۇشقا يېتىپ كېلىدىغانلىقىدىن خەۋەر تاپتۇق. شۇ كۈنى ئۇنى
قارشى ئېلىش ئۈچۈن پۈتۈن ئاتۇش خەلقى دىگۈدەك شور ئېرىق-
نىڭ بېدىلىك دىگەن يېرىگە چىقىپ، ئوتۇن، سامان، بېدە، نان
قاتارلىق تەمىنات بۇيۇملىرىنى تەييارلاپ 10 نەچچە قوي سويۇپ،
چۈشكۈن راستلاپ داغدۇغا بىلەن قارشى ئالدىق.

ئوسمان ئېلىنىڭ بىر بۆلۈك ئەسكەرلىرى ھەممىنىڭ ئالدىدا يېتىپ
كەلدى. ئۇنىڭ ئارقىسىدىن ئوسمان ئېلى ئۆزى كېلىپ خەلقنى كۆرۈپ
ئاتتىن چۈشتى. بىز ھەممىمىز يۇقۇرى ئاۋاز بىلەن «ئامىن» دەپ ئۇنى
تەبرىكلىدىق. ئوسمان ئۇچىسىغا بەقەسەم تون، پۇتغا مەيسە -
كالاچ كىيگەن بولۇپ، بېشىغا يېشىل سەلىلە ئورۇۋالغان ئىدى.
ئوسمان بەكنىڭ ئاتۇشقا كەلگەن ئەسكىرى 6، 7 يۈزدەك
بولۇپ، ئۇلارنىڭ يېرىمىدىن كۆپرەكى يېڭىدىن قوشۇلغان قىرغىز
ياشلىرى ئىدى، ئۇنىڭ ئىچىدە قورالى بار ئەسكەرلەر 400 دىن
ئاشمايتتى. ئۇلارنىڭ كۆپ قىسمى ئات ئۈستىدە ئوزۇقلاندى.
شۇ كۈنى ئوسمان ئېلى شور ئېرىقتا قونماي، بىخەتەررەك جاي
(تاغنىڭ ئىچى) بوغۇزغا يۈرۈپ كەتتى. بوغۇز ئاتۇشتىن ئارغۇغا
بارىدىغان 2 تاغنىڭ ئارىسىدىكى جىلغا بولۇپ، ھاۋاسى ياخشى مەنزىر-
رىلىك جاي ئىدى. دادام (ياقۇپ) باشلىق بىر تۈركۈم كىشىلەر
ئوسمان تۆەنجاڭ بىلەن كۆرۈشكىلى بوغۇزغا چىقىپ كەتتى.
دادام قايتىپ كىرگەندىن كېيىن مەن چىقتىم. مەن، يۈسۈپ ئاخۇن،
ئابدۇشۈكۈر مەخسۇم، سابىت ئاخۇن تۆتىمىز بىرلىكتە ئوسمان

تۈەنجاڭنىڭ چېدىرىغا باردۇق. ئۇ چېدىرنىڭ ئالدىدا 2 ئەسكەر پوسىتا تۇرغان ئىكەن، خەۋەر قىلىنغاندىن كېيىن بىزنى قوبۇل قىلدى. بىز ئوسمان تۈەنجاڭغا ئۆزىمىزنىڭ ئىنقىلاپقا قاتنىشىپ، ئەسكەر بولىدىغانلىقىمىزنى ئېيتتۇق. ئوسمان تۈەنجاڭ بىزنىڭ ئىلتىماسىمىزنى قوبۇل قىلىپ، ئىسمىمىزنى يېزىۋالدى ھەمدە ماڭا بىر دەپتەر، بىر قېرىنداش بېرىپ، يەنە ئەسكەر بولىدىغانلارنى تىزىملاشنى ئۆزىنىڭمۇ ئەتە ئاتۇشقا بارىدىغانلىقىنى، شۇنداقلا تىزىملىغان ئەسكەرلەرنى ئېلىپ ئۈستۈن ئاتۇش، ئۈچ مىرۋانغا بېرىشىمىزنى تاپشۇردى. بىز ئۇ يەردىن قايتىپ كېلىپ مەھەللىلەردە ئەسكەر بولىدىغانلارنى تىزىملاشقا كىرىشتۇق. شۇ بىر كۈندە 18 ياشتىن 30 ياشقىچە بولغان ياشلاردىن 120 كىشى ئۆزىنى ئەسكەرلىككە تىزىملىتى. بۇ 3 - ئاينىڭ 29 - كۈنىدىكى ئىش ئىدى. مەن ئەتىسى ئۆيگە بېرىپ بىر پاخىتىلىق چاپان، بىر كۆرپە، بىر ئاز نان ھەمدە ئۆيىدە ساقلاپ يۈرگەن بىر دانە كونا تاپانچىنى ئېلىپ (3 - ئاينىڭ 30 - كۈنى) ئەتىگەندە ئاتلىق ئاچچىق يارغا يېتىپ باردىم. مەن بارغاندا بىر ئاز ئادەم بار ئىكەن، بىرەر سائەتتىن كېيىن ئاتلىق، ئېشەكلىك، پىيادە بولۇپ 150 دىن ئارتۇق ئادەم توپلاندى. شۇنىڭدىن كېيىن 2 دىن تىزىلىپ، ئۈچ مىرۋانغا قاراپ يولغا چىقتۇق. شۇ ئوت تۈرىدا بىزنى تەبرىكلەپ 100 دەك ئوقۇغۇچى ئالدىمىزغا چىقتى. ئۇلارنى كۆرۈپ بىز ئۇلاقتىن چۈشتۇق. ئۇلار ئىنقىلاپنى مەدە - لەيدىغان ناخشا تەييارلىغان ئىكەن، ئۇنى ئوقۇپ بەردى*. بىز

* ئۇلارنىڭ مۇئەللىمى (تۈركىيىدە ئوقۇپ كەلگەن) قەشقەر - لىق تۇرسۇن ئەپەندى بولۇپ، شۇ چاغدا خېلى داڭلىق زىيالى ئىدى. ئۇنى شېڭ شىسەي 1937 - يىلى قولغا ئېلىپ تۈرمىدە ئۆلتۈرۈۋەتكەن.

ئۇلاردىن ئايرىلىپ ئۈچ مىرۋانغا يېتىپ بېرىپ ئوسمان تۇەنجاڭ بىلەن كۆرۈشتۈق. تۇەنجاڭ بىزنى قانچە كىشى بىلەن كەلدىڭلار دەپ سورىدى. بىز 150 دىن ئارتۇق ئادەم بىلەن كەلگەنلىك گىمىزنى ئېيتتۇق. ئوسمان تۇەنجاڭ قولغا قەلەم، قەغەز ئېلىپ مېنى ئۆزىگە فۇتۇنجاڭ قىلغانلىقى توغرىسىدا بۇيرۇق يېزىپ بەردى. يۈسۈپ ئاخۇن، ئابدۇشۈكۈر مەخسۇم، سايىت ئاخۇنلارغا ليەنجاڭلىق خىزمىتى بەردى. مۇندىن كېيىن 2 ئاتۇشتىن (ئۈستۈن ئاتۇش، ئاستىن ئاتۇش) ئەسكەرلىككە يېزىلدىغانلارنى سىز تەزىملاپ، ماڭا ئومۇمى ساننى مەلۇم قىلىڭ دەپ تاپشۇردى. شۇنىڭ بىلەن مەن ھەر كۈنى ئەسكەرلىككە كەلگەنلەرنى تەزىملاپ ماڭىدىم. ئۈستۈن ئاتۇشتىن ئىدىرىس * 70 - 80 دەك ئادەمنى، غۇپۇر داموللام 50 - 60 دەك ئادەمنى باشلاپ ئوسمان تۇەنجاڭنىڭ قېشىغا بارغان ئىكەن. ئۇلارنىمۇ مەن تەزىمغا ئالدىم. شۇنداق قىلىپ ئەسكەرلىككە يېزىلغان كىشىلەرنىڭ سانى بىر ھەپتە ئىچىدىلا 350 دىن ئېشىپ كەتتى. ئوسمان تۇەنجاڭ بۇنى ئاڭلاپ، قورال، تەمىنات مەسىلىسىنى كۆزدە تۇتۇپ، ئەسكەر ئېلىشنى توختىتىشنى تاپشۇردى. دېمىسىمۇ ئەسكەر مىڭدىن ئېشىپ كەتكەن ئىدى. لېكىن قورال 500 گە يەتمەيتتى. بىر ياخشى يېرى بەشكېرەم، ئاتۇش دىخانىلىرى ئاتىل رىمىزنى بېدە، سامان، بىزنى ئاش - نان بىلەن يېتەرلىك تەمىنلەپ تۇردى. بىزمۇ مەخسۇس ئادەم بەلگىلەپ، دىخانىلار ئېلىپ كەلگەن ئوتۇن - سامان، يەم - بوغۇز، ئۇن، نان قاتارلىقلارنى تەزىملاپ ھەر قايسى ليەنلەرگە ئادەم بېشىغا قاراپ تەقسىم قىلىپ بېرىپ تۇردۇق. بىزنىڭ شۇ چاغدا تۇرغان ئور-

* ئىدىرىس — مامۇت سىجاڭ چەتكە قاچىدىغان چاغدا قىزىلدا ئۆلتۈرۈۋەتكەن.

نېمىز تۇتۇرگە ئىدى.

شۇ چاغدا بىزنىڭ ھەربى مەشقىمىزنى باۋۇدۇن باينىڭ ئۈستۈن ئاتۇشتا ئاچقان يېڭى مەكتەۋىدە ئوقۇپ چىققان ئوقۇغۇ-چىلار بېرەتتى*. بىز تۇتۇرگىدىكى ۋاقتىمىزدا 4 - ئاينىڭ ئوت تۇرىلىرى ماداۋتەي 60 - 70 دەك ئەسكەرگە جەنرال (گېنېرال) ساھىپ ① دىگەن بىر ئاۋغاننى باشلىق قىلىپ بىز بىلەن سىناق تەرىقىسىدە ئۇرۇش قىلىشقا چىقاردى. جەنرال ساھىپ ئەسكەرلىرىنى باشلاپ توققۇز ھوجرا بار تاغنىڭ ئاغزىغا كەلگەندە بىزنىڭ ئۇ يەردە رازۋېتكىغا چىقارغان ئەسكەرلىرىمىز بىلەن ئۇچرىشىپ قالدۇ ھەمدە يېرىم سائەتتەك ئۇرۇشىدۇ. بىزنىڭ رازۋېتكىغا ئەسكەرلىرىمىز چەنلەپ ئېتىپ جەنرال ساھىپنىڭ 5 ئادىمىنى ئاتتىن مەۋلاق ئاتقۇزۇۋېتىدۇ، ئۇنىڭدىن 2 سى شۇ مەيداندىلا جان ئۇزىدۇ، ئۈچىسى يارىدار بولىدۇ. بىز بۇنى شۇ جايدىكى دىخانلارغا ئۆلگەنلەرنى نامىزنى چۈشۈرۈپ

* (1916 - يىللىرى باۋۇدۇن باي تۈركىيىدىن ئەخمەت كال مال دىگەن بىر ئەپەندىنى تەكلىپ قىلىپ يېڭى مەكتەپ ئاچقان، كېيىن قەشقەرنىڭ ئۆمەر باي قاتارلىق چوڭ بايلىرى ۋە بىر قىسىم موللار يېڭى مەكتەپكە قارشىلىق بىلدۈرۈپ «جەددى» دەپ بۇ مەكتەپنى تارقىتىۋەتكەندىن كېيىن ئەخمەت كامال ئىچكىرى ئارقىلىق تۈركىيىگە كەتكەن).

① جەنرال ساھىپ — ئافغانىستان ھۆكۈمىتىنىڭ ئامانللاخان ۋاقتىدا يەكەندە قويغان كونسۇلى بولۇپ، ئامانللاخان تەختتىن چۈشۈپ، نادىرخان تەختكە ئولتۇرغاندىن كېيىن جۇڭگو ھۆكۈمىتى ئۇنىڭ كونسۇلىلىغىنى ئېتىراپ قىلمىغان، شۇنىڭدىن كېيىن، جەنرال ساھىپ ئۆزلىكىدىن ئىشتىن بوشاپ بىكار بوپقالغان. ھەم ئافغانىستانغا كېتەلمەي قەشقەردە تۇرۇپ قالغان.

كۆمۈپ قويۇشنى، يارىدارلارنى داۋالاپ ساقايتىشنى تاپىلاپ تاپشۇرۇپ بەردۇق. ھەم بىر ئەسكەرنى ئەسەر ئالدۇق. ئۇ چاغدا بىزدە كېسەللەرگە بېرىدىغان دورا ياكى تاغدا دېغانغا بىرەر تال ماتامۇ يوق ئىدى. شۇنىڭدىن كېيىن دورا ماتا تەييارلاپ قويىدىغان بولدۇق. شۇ كۈنى قولىمىزغا چۈشكەن بىر ئەسەر: قەشقەر شەھرى يۇمۇلاق شەھەر كۆلىشىدىكى سېپىل ئىچىدە ماداۋتەينىڭ خەنزۇ، خۇيزۇ بولۇپ مىڭدەك ئەسكىرى بار، داۋتەي يامۇلدا ماداۋتەينى ساقلايدىغان 200 دەك ئەسكەر بار، يېڭىمىشەردە 1000 دەك ئەسكەر بار، شەھەر دەرۋازىلىرى ئېتىگىلىك، مۇھاپىزەت ناھايىتى كۈچلۈك. ئۇنىڭدىن باشقا مەھەممەت خان بېك باشچىلىقىدا 200 دەك ئۇيغۇر ئەسكەر بار. ئۇلار سېپىلنى ساقلاۋاتىدۇ، دەپ سۆزلەپ بەردى.

تۇمشۇقنىڭ ئۇرۇشى

تۆمۈر سىجاڭ مارالۇشىنىڭ تۇمشۇقتا ياكى چىڭمىن بىلەن 40 نەچچە كۈن سوقۇشتى. تۆمۈر سىجاڭنىڭ ئەسكەرلىرى ناھايىتى پىداكارلىق كۆرسەتتى. نەتىجىدە، ياكى تۇەنجاڭ يېڭىلىپ، پۈتەنغا ئوق تېگىپ يارىلاندى. ئۇلار ناھايىتى پاراكەندە چۇۋالچاق ھالدا تۇمشۇقتىن قېچىپ سېرىقئۆي، تېرىم، خانىرىق ئارقىلىق يېڭىمىشەرگە كېلىپ دەرۋازىنى تاقىۋالدى. تۆمۈر سىجاڭ ياكى چىڭمىننى يېڭىپ، تۇمشۇقتىن مارالۇشىغا كېلىپ بىر قانچە كۈندىن كېيىن، قەشقەرگە قاراپ يول ئالدى.

× ×

تۆمۈر سىجاڭ پەيزىۋاتقا كەلگەندە ئوسمان ئېلى ئاتۇشتىن

پەيزىۋاتقا كېلىپ تۆمۈر سىجاڭ بىلەن كۆرۈشتى. بۇ چاغدا مەنمۇ بار ئىدىم. شۇ ئاخشىمى بۇلار ئۇزاق پاراڭ سېلىشتى. تۆمۈر سىجاڭ سوغۇندىكى قوزغىلاڭنى ھەمدە ئوسمان ئېلىنى ئالاھىدە ماختىدى. تۆمۈر سىجاڭ: «مەن ماداۋتەيگە ۋەكىل ئەۋەتتىم، تېچىلىق بىلەن قورال تاپشۇرۇش ياكى ئۇرۇشۇش توغرىسىدا ئەتە - ئۆگۈن جاۋاپ كېلىدۇ. ماجەنساڭ (مازىخۇيمۇ) 2 - 3 كۈن ئىچىدە پەيزىۋاتقا يېتىپ كېلىدۇ، شۇ چاغدا ماداۋتەينىڭ جاۋابىغا قاراپ مازىخۇي بىلەن مەسلىھەتلىشىپ قەشقەر مەسلىسىنى بىر تەرەپ قىلىمىز. شۇنچىلىك سىلەر يەنىلا قەشقەر ئەتراپىدا، شەھەرگە تەگمەي تۇرۇڭلار، قەشقەر شەھرىدە ئادەم كۆپ، ئۇرۇش بويىچە، كۆپ ئادەم قىرىلىپ كېتىدۇ، شۇڭا مۇمكىن قەدەر ئۇرۇش قىلماي تېچىلىق بىلەن كىرگىنىمىز تۈزۈك» دىدى. ئوسمان ئېلى بۇ پىكىرگە قوشۇلدى. شۇنىڭ بىلەن سۆھبەت ئاياقلىشىپ ئەتىسى (4 - ئاينىڭ 30 - كۈنى) ئەتىگەندە يولغا چىقىپ ئاخشىمى ئاتۇشقا يېتىپ كەلدۇق.

ئوسماننىڭ شەھەرگە كىرىشى

ئوسمان ئېلى ئەتىسى قىرغىز ليەنجاڭلار يەغىنى ئېچىپ تۆمۈر سىجاڭنىڭ كېلىشىمى كۈتمەي شەھەرگە ھۇجۇم قىلىشنى قارار قىپتۇ. بىزگە شۇ ئاخشىمى ئۇقتۇرۇش قىلدى. 33 - يىلى 5 - ئاينىڭ 2 - كۈنى (1352 - يىل مۇھەررەم ئېيىنىڭ 7 - كۈنى) سائەت 10 لاردا قەشقەر شەھرىگە يېتىپ كەلدۇق، كەلسەك، شەھەرنىڭ ھەممە دەرۋازىلىرى تاقاقلىقكەن، سېپىلنىڭ ئۈستىدە خەنزۇ، ئۇيغۇر ئەسكەرلەر بەك كۆپ ئىكەن، بىزنىڭ كېلىشىمىزگە بىزگە قارىتىپ ئوق چىقاردى. بىزمۇ ئوق چىقاردۇق. بىر

ئاز ئۇرۇشتۇق. ئاخىرى بولماي، يار باغ، تۈشۈك دەرۋازىلىرىغا كىرىپ چىقىپ ئوت قويدۇق. بۇ چاغدا سېپىل ئۈستىدىكى ئەسكەرلەر سېپىلىدىن چۈشۈپ كەتتى. خەنزۇ ئەسكەرلەر يۇمۇلاق شەھەرگە كىرىپ دەرۋازىنى ئېتىۋالدى. مەھەممەتخان بېك باشچىلىقىدىكى ئۇيغۇر ئەسكەرلەر ئوردا ئالدىدىكى قازىخانغا كىرىۋاپتۇ. شۇ ئارىلىقتا يار باغ دەرۋازىنى كۆيۈپ، ئۆرۈلگەچە دەرۋازىغا قارايدىغان بىر ئۇيغۇر ئاقساقال دەرۋازىنى ئېچىۋەتتى. دەرۋازىنىڭ ئېچىلىشى بىلەن تەڭ قىرغىز ئەسكەرلەر سېپىلغا چىقىپ، يۇمۇلاق شەرنى مۇھاسىرىگە ئېلىپ، ماداۋتەي ئەسكەرلىرىگە ۋەكىل كىرگۈزۈپ قورال تاپشۇرۇشقا قىستىدى ھەمدە ئۇلارنىڭ جېنىغا ۋە مال - مۈلكىگە دەخلى قىلمايدىغانلىقىنى بىلدۈردى.

بىز ئاتۇشتىن قوشۇلغان ئەسكەرلەر تۈشۈك دەرۋازىنىڭ بىر قانچى كۆيۈپ، دەرۋازا ئۆرۈلگەندىن كېيىن شەھەرگە بېسىپ كىرىپ ئۇدۇللا ئوردا ئالدى قازىخانغا يېتىپ كېلىپ، ئۇيغۇر ئەسكەرلەرنىڭ باشلىغى مەھەممەتخان بېك بىلەن كۆرۈشۈپ، قورال تاپشۇرۇشنى ئېيتتۇق. شۇنىڭ بىلەن مەھەممەتخان بېك بۇيرۇق قىلىۋېتتى، 200 تال دەك مىللىتى، بىر قانچە ساندىق ئوق دورىنى قازىخاننىڭ ھۆيلىسىغا دۆۋىلىدى، مەھەممەتخان بېكنىڭ ئېيتىشىچە: ئۇلارنىڭ تەشكىل قىلىنىشىغا تېخى بىر ئايىمۇ بولمىغان، ئۇلارغا تاپشۇرۇلغان ۋەزىپە پەقەت سېپىل ئۈستىدە گۈزەت قىلىشتىن ئىبارەت ئىكەن. بىز ئۇلارنىڭ ئوقۇش - ھاسىلىقتىن ئوق چىقىرىپ تاشلىدىق دېگەن ھۇزۇرخالىقىنى ئاڭلاپ كېچىرىم قىلىپ قويۇۋەتتۇق. ئۇلارمۇ خۇرسەن بولۇپ كېتىشتى.

ماداۋتەينىڭ سېپىلغا ئەسكەر چىقىرىشى بىز بىلەن ئۇرۇ -

شۇش بولماستىن، ماجەنساڭ كەلگىچە 2 - 3 كۈن توساپ تۇرۇپ ۋاقىتنى قولغا كەلتۈرۈپ، ماجەنساڭ كەلگەندە قورالنى شۇنىڭغا تاپشۇرۇشتىن ئىبارەت ئىكەن. كېيىنكى ئەمىلىيەتمۇ شۇنى ئىسپاتلىدى. چۈنكى ماجەنساڭ، تۆمۈر سىجاڭنىڭ بىزنى شەھەرگە تەگمەڭلار، داۋتەي يامۇلىغا كىرمەڭلار دىگەن بۇيرۇغىدىن ماداۋ-تەينى خەۋەردار قىلىپ تۇرغان ئىكەن. لېكىن كېيىنكى ئەھۋال ماداۋتەينىڭ كۈتكەن يېرىدىن چىقمىدى. شۇ ئارىلىقتا كىچىك ئاخۇن، سېتىۋالدىغانلار بىر ئاز ئادەم توپلاپ، قىرغىز ئەسكەرلىرىنىڭ ھىمايىسىدە يۇمۇلاق شەھەرگە بېسىپ كىرىپ، كىچىك ئاخۇن 200 دەك قورالغا ئىگە بولغان. ئەتىسى ئۇلار ئوسمان ئېلىنىڭ ئالدىغا چىقىپ ئۆزلىرىنىڭ ئوسمان ئېلىغا بويسۇنىدۇ. خانلىقلىرىنى ئېيتقاندا، ئوسمان ئېلى قوبۇل كۆرۈپ، سېتىۋالدى. جاننى لىەنجاڭلىققا، يۈسۈپجاننى مۇئاۋىن لىەنجاڭلىققا تەيىنلىدى. گەنلىكى توغرىسىدا بۇيرۇق چۈشۈردى. دىمەك تۆمۈر سىجاڭ بىلەن ماجەنساڭ كەلگىچە قەشقەر شەھەر ئىچىدە داۋتەي يامۇلىدىن باشقا جايلارنىڭ ھەممىسى ئېلىنىپ بولدى. داۋتەي يامۇلىدا ماداۋتەي 200 دەك ئەسكەر بىلەن بېكىتىپ ياتقان ئىدى. چۈنكى تۆمۈر سىجاڭ، ماداۋتەيگە تەگمەڭلار، ئۇنى ماجەنساڭ (چولاق زىخۇي دەپمۇ ئاتىشىدۇ) بىلەن مەسلىھەتلىشىپ بىر تەرەپ قىلىمىز دەپ بۇيرۇق چۈشۈرگەن ئىدى.

تۆمۈر سىجاڭنىڭ قەشقەرگە كىرىشى

5 - ئاينىڭ 4 - كۈنى تۆمۈر سىجاڭ پەيزىۋاتتىن قەشقەرگە يېتىپ كېلىدىكەن دىگەن خەۋەر كەلدى. شۇنىڭ بىلەن ئۇنىڭ ئالدىغا چىقىش ئۈچۈن دۆلەتباغقا چۈشكۈن (چاچاڭ) راسلاندى.

شەھەرگە ئوراز لىيەنجاڭ بىلەن يۈسۈپ لىيەنجاڭنى مەسئۇل قىلىپ قالدۇرۇپ، ئوسمان ئېلى باشچىلىقىدا 400 دەك ئەسكەر ئىستىقبالغا چىقتۇق. دۆلەتباغدا چۈشكۈن راسلىغان يەردە شەھەردىن چىققان ئادەم ئىنتايىن كۆپ ئىدى. ئۇ يەردە 200 دەك ئەسكەرنى قالدۇرۇپ دەريادىن ئۆتۈپ ئارباغ دىگەن يەرگە ئالدىغا باردۇق. ئۇ يەردىمۇ چۈشكۈن راسلانغان بولۇپ بۇ يەردىمۇ ئالدىغا چىققان ئادەم بەك كۆپ ئىدى. بىز ئۇ يەردە بىردەم كۈتۈپ تۇرۇشىمىزغا تۆمۈر سىجاڭ يېتىپ كەلدى. بىز ئاتتىن چۈشۈپ ئۇنىڭ ئالدىغا باردۇق. بىزنى كۆرۈپ تۆمۈر سىجاڭمۇ ئاتتىن چۈشۈپ بىز بىلەن كۆرۈشتى. ئاندىن تۈشكۈنگە باشلاپ كىردۇق. بىز ئازدىن كېيىن زىياپەت بېرىلدى. ئاندىن ئوسمان ئېلى شەھەردە داۋەتەي يامۇلىدىن باشقا جايلارنىڭ ھەممىسىنىڭ تىنچىغانلىقىنى دوكلات قىلدى، سىجاڭ «ياخشى بويۇتۇ» دەپ بېشىنى لىگىشتىن بولسىمۇ، ئۇنىڭ چىرايىدىن ئۆزىنىڭ بۇيرۇقى بويىچە ئىش قىلىنىۋاتقانلىقىغا رەنجىگەن ئالامەت چىقىپ تۇراتتى.

تۆمۈر سىجاڭ زىياپەتتىن كېيىن شەھەرگە قاراپ ئاتلاندى. ئۇنىڭ 1500 دەك ئەسكىرى بولۇپ، ئۇلار 2 دىن تىزىلىپ ماڭدى. دۆلەتباغدىكى چۈشكۈنگە كەلگەندە يەنە ئاتتىن چۈشۈپ، ئۇ يەردىكى ئالدىغا چىققان ئامما بىلەن كۆرۈشتى. دۆلەتباغدا زىياپەت بېرىلىپ بولغاندىن كېيىن، سىجاڭ باشلىق ھەممە باشلىقلار ئاتلىنىپ تۈشۈك دەرۋازىسىغا قاراپ يۈرۈپ كەتتى. تۈشۈك دەرۋازىسىغا كەلسەك، شەھەر ئاھالىسى ئىستىقبالغا چىققان ئىكەن، ئۇلار كوچىنىڭ 2 تەرىپىدە تۇرۇپ «ئامىن، ئامىن» دەپ ئۈنلۈك توۋلىشىپ قارشى ئالدى. شەھەر ئاھالىسى (ئۇ چاغدا ئامىن دىگەن سۆز چاۋاك ئورنىدا ھەم ياشىمۇن دىگەن مەنىدە

ئېشلىتىلەتتى) تۈشۈك دەرۋازىسىدىن تۆمۈر سىجاڭ چۈشۈشكە راستلانغان قۇم دەرۋازىسىنىڭ سىرتىدىكى مامۇتخان بايۋەچچىنىڭ بېغىغىچە بولغان 4 كىلومېتىر يولىنىڭ 2 تەرىپىدە تۇرۇپ قارشى ئالدى. سىجاڭ باققا ئورۇنلاشتى. ئەسكەرلەر شۇ ئەتراپتىكى سارايلارغا ئورۇنلاشتى. ئوسمان ئېلى بىلەن بىز يۇمۇلاق شەرگە كىرىپ كەتتۇق. مەن يارباغدىكى تېرەكىلىك دىگەن جايغا ئورۇنلاشتىم. تۆمۈر سىجاڭ ئورۇنلاشقان باغنىڭ ئالدىدا ھەر كۈنى ئەتىگەندىن كەچكىچە ناغرا - سۇناينىڭ ئاۋازى ئۈزۈلمىدى. بازار ناھايىتى قىزىپ كەتكەن ئىدى. ھەر كۈنى تەرەپ - تەرەپتىن سىجاڭنى تەبرىكلەپ كەلگەن يۇرت ئاقساقاللىرى، ئاخۇنلار، بايلارنىڭ ئايىغى ئۈزۈلمىدى. 5 - ئاينىڭ 6 - كۈنى ماجەنسائىنىڭ پەيزۇئاتتىن قەشقەرگە كېلىدىغانلىغى توغرىسىدىكى خەۋەر يېتىپ كەلدى. شۇ كۈنى تۆمۈر سىجاڭ 200 ئەسكەر بىلەن، ئوسمان ئېلىمۇ 200 ئەسكەر بىلەن ئىس-تىقبالغا چىقتۇق. ئۇنىڭغىمۇ دۆلەتباققا چۈشكۈن راسلىدۇق. ئۇنىڭ ئەسكەرلىرى 300 دەك بولۇپ، ئات، قوراللىرى خىل، ھەممىسى يېڭى كىيىم كىيگەن ئىدى. ئۇنىڭغا ئاقسۇدىكى باي ئاخۇننىڭ كىيىمچىلىك كارخانىسىدا تىكتۈرگەن كىيىملەر بېرىلگەن ئىكەن. ئۇلار مىللىتىلىرىنى دولىسىغا ئاسماي ھەممىسى ھازىر ئۇرۇشىدىغاندەكلا قوللىرىغا ئېلىۋالغان. ئۇنىڭ ئالدىغا ماداۋتەيمۇ 2 ۋەكىل چىقارغان ئىكەن (تۆمۈر سىجاڭنىڭ ئالدىغا ۋەكىل چىقارمىغان ئىدى). ئۇلار ماجەنسائى بىلەن كۆرۈشتى. زىياپەتتىن كېيىن ماداۋتەي چىقارغان ۋەكىل بىلەن ماداۋتەينىڭ قېشىغا (داۋتەي يامۇلىغا) كىرىپ كەتتى. ئۇلارنىڭ ئالدىغا شەھەر ئاھالىسى چىقىمىدى. ئاڭلىشىمىزچە، ماجەنسائى داۋتەي يامۇلىغا كىرىپ ماداۋتەي بىلەن قۇچاقلىشىپ كۆرۈشكەن. بۇنى

ئالغان شەھەر ئاھالىسىدا ماجەنساڭغا قارىتا بىر خىل گۇمان ۋە غەزەپلىنىش كەيپىياتى كۆرۈلدى. شۇنىڭ بىلەن ماجەنساڭنىڭ 300 دەك ئەسكەرى ماداۋتەينىڭ ئەسكەرلىرى بىلەن قوشۇلۇپ 500 دىن ئېشىپ كەتتى. 200 دەك ئەسكەر داۋتەي يامۇلىدا، ماداۋتەينى مۇھاپىزەت قىلىپ تۇردى. 300 دەك ئەسكەر ئۇنىڭ ئەتراپىنى قوغدىدى. شۇ كۈندىن باشلاپ تۆمۈر سىجاڭ بىلەن ئوسمان ئېلى ئوتتۇرىسىدا ئىتتىپاقسىزلىق كۆردۈرۈشكە باشلىدى. بۇنىڭغا داۋتەي يامۇلىدىكى ماداۋتەي ئەسكەر-لىرىنى يېڭىشەرگە چىقىرىۋېتىش - چىقارماسلىق ئۈستىدىكى تالاش-تارتىش سەۋەپ بولغان ئىدى.

تۆمۈر سىجاڭ بىلەن ئوسمان ئېلى ئوتتۇرىسىدىكى زىددىيەت

1933 - يىلى 5 - ئاينىڭ 10 - كۈنى ئاخشىمى ئوسمان ئېلى ئۆزىنىڭ قول ئاستىدىكى ليەنجاڭلاردىن ئورازبېك، ئابلا-بېك، توختى بېك، يۈسۈپجان ۋە مېنى يىغىپ، ماجەنساڭ مەسلىمىنى مۇھاكىمە قىلدى. ئوسمان ئېلى مۇنداق دىدى: تۆمۈر سىجاڭ ماجەنساڭنى دوست تۇتۇپ يېنىغا ئېلىۋېلىپ بىزگە يامان كۆز بىلەن قاراۋاتىدۇ. ئاخىرى بېرىپ ماجەنساڭنىڭ ئەسكەر-لىرىنى بىزگە سالامدۇ-قانداق؟ ئۇنىڭ ئۈچۈن بۇنىڭ ئالدىنى ئالمىساق بولمايدۇ. بۇ ھەقتە تۆمۈر سىجاڭغا بىرىنمە دىسەك رەنجىپ قالىدۇ. چۈنكى ئۇ ئادەم ئۇزۇن يەردىن ئىنقىلاپ قىلىپ كەلدى. ئۇ بىزنى قانچە يامان كۆرسىمۇ بىز ئۇنى ھۆرمەت قىلىشىمىز لازىم. شۇڭا تۆمۈر سىجاڭغا ئۇقتۇرماي ماداۋتەي بىلەن ماجەنساڭنى ئايرىۋېتىشىمىز ھەم ئۇنى دەرھال بىر تەرەپ قىلى-

شىمىز كېرەك. سىلەر قانداق قارايسىلەر؟ دىدى، بىز ئۇنىڭ پىكرىگە قوشۇلىدىغانلىقىمىزنى، ماداۋتەي بىلەن ماجەنساڭ مەسىلىسىنى بىر تەرەپ قىلماي تۇرۇپ، شەھەرنىڭ ئامانلىقىنى ساقلىغىلى بولمايدىغانلىقىنى ھەم شەھەرنى ئازات قىلدۇق دەپ ئېيتقىلىمۇ بولمايدىغانلىقىنى بىلدۈردۇق.

5 - ئاينىڭ 11 - كۈنى تاڭ سەھەردە ھەركەتكە كېلىپ. ئوراز ليەنجاڭ داۋتەي يامۇلىنىڭ ئالدىدىكى سارايدا، ئابلاپىك ئامبال يامۇلىغا، توختى ليەنجاڭ بۇتخانا ئارقىسىدىكى مالىيە ئىدارىسىغا، يۈسۈپ ليەنجاڭ داۋتەي يامۇلىنىڭ شەرق تەرىپىگە، ئابدۇقادىر ھاجى مەھكىمىنىڭ ئارقىسىدىكى گۇڭگاڭغا تېگىش قارار قىلىندى. 5 - ئاينىڭ 11 - كۈنى سەھەردە ھۇجۇمنى باشلىدى. ماجەنساڭنىڭ باشقا ئورۇنلار بىلەن بولغان ئالاقىسىنى ئۈزۈپ تاشلىدى. شۇنىڭ بىلەن 3 - 4 سائەت ئۇرۇش قىلىپ، داۋتەي يامۇلىنىڭ سىرتىدىكى ماداۋتەي ئەسكەرلىرىدىن قورال تارتىۋالدى. تېخى يېڭىلا داۋتەي يامۇلىنىڭ ئىچىگە ھۇجۇم باشلىۋىدۇ، تۆمۈر سىجاڭدىن ئۇرۇشنى توختىتىش توغرىسىدا ئا. دەم كەلدى ھەمدە تۆمۈر سىجاڭ ئوسمان ئېلىنى چاقىرتىپ نىمە مەقسەت بىلەن داۋتەي يامۇلىغا تېگىسەن دەپ كايىدى. ئوسمان ئېلى بىزنىڭ مەقسىدىمىز، 1 - دىن، ماداۋتەي ئەسكەرلىرىدىن قورال تارتىۋېلىپ داۋتەي يامۇلىنى ئازات قىلىش. 2 - دىن يېڭىشەرنى ئازات قىلىپ، ئۇ يەردىكى ئەسكەرلەردىنمۇ قورال تارتىۋېلىش دەپ جاۋاب بەردى. تۆمۈر سىجاڭ، بۇنداق قىلىشقا بولمايدۇ. بۇ ئىش ئۇنچىۋالا ئاسان ئەمەس. ئۇنى ماجەنساڭ بىلەن مەسلىھەتلىشىپ بىر تەرەپ قىلىمىز، دىدى. شۇنىڭ بىلەن ماجەنساڭغا ئادەم كىرگۈزۈۋىدى، ماجەنساڭ تۆمۈر سىجاڭنىڭ ئۆزى كىرىشىنى ئېيتىپتۇ. تۆمۈر سىجاڭ كىرىدىغان بولدى. بۇ چاغدا ئوسمان ئېلى؛

ماجەنساڭغا ماداۋتەينىڭ ئەسكەرلىرى ھەم داۋتەي يامۇلىدىكى قوراللارنى قالدۇرۇپ قويۇپ، ئۆزىنىڭ ئەسكەرلىرىنىلا ئېلىپ يېڭىشەر- گە چىقىپ كەتسۇن، 2 - يېڭىشەردىكى ئامباردا ساقلىنىۋاتقان قورال - ياراق، ئوق - دورىلارنى ماجەنساڭ بىلەن بىز تەڭ بۆلۈشۈۋالىمىز. ئۇ- نىڭدىن باشقا ھۆكۈمەتكە قاراشلىق مەنقۇلاتلارنىمۇ تەڭ تەقسىم قىلىۋالىمىز دىگەن تەلەپنى ئوتتۇرىغا قويۇپ ئوق چىقىرىشنى توختاتقان بولسىمۇ، لېكىن ماداۋتەي ئەسكەرلىرى ئېتىشىنى توخ- تاتمىدى. شۇ كۈنكى ئۇرۇشتا ئۇيغۇر ئەسكەرلەردىن 3 كىشى ئۆلدى. 7 كىشى يارىدار بولدى.

تۆمۈر سىجاڭ شۇ كۈنى داۋتەي يامۇلىغا كىرىپ ماجەنساڭ بىلەن سۆھبەت باشلىدى.

سۆھبەت ناھايىتى ئۇزۇن تالاش - تارتىشلاردىن كېيىن تۆۋەندىكى كېلىشىمگە كەلگەن:

(1) ماجەنساڭ ئۆزىنىڭ ئەسكەرلىرىنى ۋە ماداۋتەينىڭ ئەسكەرلىرىنى قوراللارنى بىلەن قوشۇپ يېڭىشەرگە ئېلىپ چىقىپ كېتىش؛

(2) داۋتەي يامۇلىنىڭ ئامبىرىدىكى قورال ۋە باشقا مەنقۇلات- لارنى قالدۇرۇپ كېتىش؛

(3) يېڭىشەردىكى قورال ۋە باشقا مەنقۇلاتلارنى تۆمۈر سىجاڭ بىلەن تەڭ بۆلۈشۈش؛

(4) ماداۋتەينى يېڭىشەرگە بىرگە ئېلىپ چىقىپ كېتىش؛
(5) ماداۋتەي بىلەن بولغان ئۇرۇشتا ئوسمان ئېلى قولغا چۈشۈرگەن قوراللارنى قايتۇرۇپ بېرىش،

بۇ توختامنى ئوسمان ئېلى كۆرگەندىن كېيىن قوشۇلماي- دىغانلىغىنى بىلدۈردى. لېكىن تۆمۈر سىجاڭ ئىمزا قويۇپ بول- مانلىقتىن توختامنى بۇزالمىدى. ماداۋتەينىڭ ماجەنساڭ بىلەن

يېڭىشەرگە چىقىپ كېتىشىگە يول قويماي، ئۇنى، بالا - چاقىلىرى بىلەن ئۆزىنىڭ لەنگەردىكى بېغدا تۇرۇشقا؛ ئۇنىڭ مال - مۈلكى، ھاياتىغا كاپالەتلىك قىلىشقا ۋەدە قىلدى.

2 - ماددە ۋە ي بىلەن بولغان ئۇرۇشتا قولغا چۈشۈر - گەن قورالنىڭ ھەممىسىنى ئەمەس، بىر قىسمى (200 دەك ئات، 50 - 60 تال مىللىتىق) قايتۇرۇپ بېرىلدى. شۇنىڭدىن كېيىن 5 - ئاينىڭ 14 -، 15 - كۈنلىرى ماجەنساڭ يېڭىشەرگە كۆچۈشكە باشلىدى. 15 - كۈنى ماددە ۋە ي ئەسكەرلىرى يېڭىشەرگە چىقىپ كېتىۋاتقاندا، ئوسمان تۇەنجاڭ ئۆي - سايما بېسىلغان بىر ھارۋىنى تەسادىپى تەكشۈرۈۋىدى، ئۇنىڭدىن قورال چىقتى. شۇ - نىڭ بىلەن پۈتۈن ھارۋىلارنى تەكشۈرۈپ 200 دەك يېڭى مىل - تىق، 10 نەچچە ساندۇق ئوق تېپىۋالدى. دىمەك، توختام بويىچە داۋە ي يامۇلدىكى قوراللارنى قالدۇرۇپ كېتىش كېرەك ئىدى، لېكىن توختامغا خىلاپلىق قىلىنغانلىقتىن قورال توغرىسىدا ماجەنساڭ گەپ قىلالماي قالدى. بىراق يېڭىشەردىكى تەڭ تەقسىم قىلىۋالغىنىز دىگەن قورالنى بەرمىدى. بۇنىڭغا تۆمۈر سىجاڭمۇ گەپ قىلىمىدى.

ماجەنساڭ يېڭىشەرگە چىقىپ كېتىپ ئەسكىرىنى 1500 گە يەتكۈزۈپ، ئۇلارنى تولۇق قوراللاندۇرۇپ، ھەربى مەشقىنى كۈچەيتىۋەتتى. يەنە بىر تەرەپتىن، يېڭىشەر ئامبىلىنى ئىشقا سېلىپ، زاپاس ئاشلىق توپلاشقا كىرىشتى. ماجەنساڭ ئەسكەرلىرى يېڭىشەرگە چىقىپ كەتكەندىن كېيىن تۆمۈر سىجاڭ داۋە ي يامۇلغا كۆچۈپ كىردى.

زىددىيەتنىڭ ئۆتكۈرلىشىشى

ماجەنساڭ ئەسكەرلىرى ھەربى مەشقىنى كۈچەيتتى. تۆمۈر

سەجىڭ بولسا، ناغرا - سۇنەي چالدۇرۇپ قويۇپ، باغدا مېھماندارچە
لىق بىلەن بىخارامان يۈردى.

ماجەنساڭ يېڭىمىشەرگە چىقىپ كېتىش ئالدىدا ئۆزلىكىدىنلا
تۆمۈر ئېلىمگە سەجىڭلىق ئۇنۋانىنى بېرىپ ماداۋتەينىڭ تامغىسى
نى تۇتقۇزۇپ قويدى. ئوسمان ئېلى، ھاپىزبېك، ئەخمەتجان،
ھامۇتخان، ھەمدەم بەگ ھاجى قاتارلىق 5 كىشىگە لۇيىڭلىق
ئۇنۋانىنى بېرىپ تامغا ئويدۇرۇپ كىرگۈزۈپ بېرىپ ئۇلارنى ئۆ-
زىنىڭ ئۆستۈرگەنلىكىنى نامايىش قىلدى. بۇنىڭغا ئوسمان ئېلى
قاتتىق نارازى بولدى، نىمە ئۈچۈن بىزگە ئۇنۋاننى تۆمۈر سەجىڭ
بەرمەي ماجەنساڭ بېرىدۇ؟ تۆمۈر سەجىڭغا سەجىڭلىقنى بىز ھەرىم-
لەر بەرمەي نىمە ئۈچۈن ماجەنساڭ بېرىدۇ؟ بىز يەنە ماجەنساڭ-
غا قارامدۇق؟ بۇنىڭغا يول قويۇشقا بولمايدۇ، دەپ نارازىلىق
بىلدۈردى. شۇنىڭ بىلەن تۆمۈر سەجىڭ، ئوسمان لۇيىڭلار ئوت-
تۇرسىدا سۈركىلىش بولمۇەردى. مۇشۇنداق بىر شارائىتتا تۆمۈر
سەجىڭ ئېلى ھاجىمىنى قاراشەرگە خوجىنىياز ھاجىمغا ياردەمگە
ئەۋەتتى، ھاپىز لۇيىڭنى يەكەنگە، ئەخمەتخان لۇيىڭنى يېڭىسار-
غا ئەۋەتتى. تۆمۈر سەجىڭنىڭ قېشىدا پەقەت ھامۇتخان لۇيىڭ،
ھەمدەم بەگ ھاجى لۇيىڭ، سېتىۋالدىجان، يۈسۈپجان، كىچىك
ئاخۇنلار قالدى. بۇلارنىڭ ئومۇمى ئەسكەر سانى 1200دىن
ئاشمايتتى. ئىنتىزاممۇ ئانچە ياخشى ئەمەستى. ئوسمان لۇيىڭ-
نىڭ قارىمىغىدىكى ئوراز تۈەنجاڭ، ئابلا تۈەنجاڭ، توختى تۈەنجاڭ،
ئابدۇقادىر ھاجىملارنىڭ قولىدا 1100 دەك ئەسكەر بار ئىدى.
دېمەك شۇ چاغدىمۇ تۆمۈر سەجىڭنىڭ قەشقەردىكى ئەسكىرى
2300 دەك كېلەتتى، يەنىلا ماجەنساڭغا قارىغاندا تۆمۈر سەجىڭ
ئۆستۈنلۈكتە ئىدى ھەم ماجەنساڭنى ئاسانلا بىر تەرەپ قىلىپ
كېتەلەيتتى. چۈنكى ماجەنساڭ ئەسكەرلىرى شەھەردە زەربە يەپ

بەك قورقۇپ كەتكەن ئىدى. بۇ چاغدا بۇنىڭغا تۆمۈر سىجاڭ پەقەت كۆڭۈل بۆلمىدى، بۇ پۇرسەتتىن مەنەئىيەتلىك پايدىلىنىپ كەتتى. ئوتتۇرىغا يەتتە - پاسات تېرىدى، شۇنىڭ بىلەن تۆمۈر سىجاڭ ئۇلارنىڭ پايدىسى ئۈچۈن ئىش قىلدى ①.

بىر قاتار ئىشلار ئوسمان لۇيجاڭ بىلەن تۆمۈر سىجاڭ ئوتتۇرىسىدىكى زىددىيەتنى كەسكىنلەشتۈرۈۋەتتى. ئۇنىڭ سىرتىدا تۆمۈر سىجاڭ كۇچاردىن ئالغاچ كەلگەن نىزامىدىن ئەپەندى دىگەن كىشى بىلەن ھاكاۋۇر، سوغاق چىراي ئادەم بولۇپ تۆمۈر سىجاڭنىڭ مەسلىھەتچىسى ئىدى. ئۇ، ئادەم ھەدىسىلا ئوسمان لۇيجاڭ ۋە باشقا تۈەنجاڭلارنى تۆمۈر سىجاڭغا چېتىپ، ئىشەنچلىك ئۇرۇغىنى تېرىدى. ئۇنىڭ ئۈستىگە تۆمۈر سىجاڭنىڭ ئەتراپىنى پۈتۈنلەي باي - ئاخۇنلار قاپلاپ كەتكەن ئىدى. تۆمۈر سىجاڭ باي ئەۋلاتلىرىدىن ئابدۇرىم بايۋەتچى، ئابدۇللا باي ۋە تەبىئىيەتلىك تۈەنجاڭلىق ئۇنۋانى بېرىپ، ئۇلارنى ئەسكەر ئېلىشقا رۇخسەت قىلدى. ئىبراھىم لوزۇڭغىمۇ ئەسكەر ئېلىشقا قەغەز قىلىپ بەردى، ئەسكەرلەرنىڭ تەمىناتىنى ھۆكۈمەت بېرىدىغان، كىيىم - كىچەك ۋە باشقا چىقىمنى بايلار ئۆزى كۆتىرىدىغان بولۇپ

① تۆمۈر سىجاڭ قارا شەھەردىكى ماشىنىنىڭ ئەۋەتكەن يۇنۇس بېگىنى ۋالى، مۇسا دىگەن بىر خۇيزۇنى مۇئاۋىن ۋالى قىلدى (خەنزۇچە ئىسمى سو-جىنشۇ) ئابدۇللا داموللامنى مۇئاۋىن ۋالى قىلدى. باي ئاخۇننى يەكەنگە. نىقى قارى ھاجىمنى پەيزىۋاتقا ھاكىم قىلدى. سىدىق شاڭزۇڭنى يېڭىسارغا، قۇردى ھاجىمنى مارالۇشقا، ئىلى ۋاگاننى تاشقورغانغا ھاكىم قىلدى. (بۇلارنىڭ ھەممىسى قارا شەھەردىكى ماشىنىنىڭ، قەشقەردىكى مەنەئىيەتلىك ۋە ئورۇنلاشتۇرۇش بويىچە بولدى).

يەر بېجى؛ ئالۋاق - ياساق، مال بېجى قاتارلىقلار يەنىلا جىن شۇرەن تۈزۈمى بويىچە شەخسلەرگە كۆتمە بېرىلدى. بۇنى ئۆزگەرتىش ھەققىدە پىكىر بېرىلسە تۆمۈر سىجاڭ ئاڭلىمىدى.

توختام قىلدى. شۇنىڭ بىلەن ئۇلار ھەدەپ ئۆز ئالدىغا ئەسكەر
ئېلىشقا كىرىشىپ كەتتى.

تۆمۈر سىجاڭ بىلەن ئوسمان لۇيچاڭنىڭ ئارىسىنىڭ ئاشكارا بۇزۇلۇشى

بىر كۈنى ئوسمان لۇيچاڭ تۆمۈر سىجاڭنىڭ قېشىغا بار-
غاندا تۆمۈر سىجاڭ بۇنىڭغا مۇنداق دەيدۇ: خوجىنىياز ھاجىمغا
ياردەم بېرىش ئۈچۈن قارا شەھەرگە ئەسكەر ئەۋەتىش لازىم ئى-
دى. كېچىكىپ قېلىۋاتىدۇ، بالدۇرراق ئەۋەتسەك بولاتتى بۇنىڭغا
سىز قانداق قارايسىز؟

ئوسمان لۇيچاڭ ئۇنىڭغا مۇنداق جاۋاپ بېرىدۇ: سىلى دى-
گەندەك قارا شەھەرگە ياردەمگە جەزمەن ئەسكەر ئەۋەتىش لازىم.
لېكىن قەشقەر يېڭىشەر مەسلىسىنى بىر تەرەپ قىلماي تۇرۇپ، قەش-
قەردىن ئەسكەر يۆتكەش خەۋپلىك، چۈنكى، ماچەنساڭ داۋتەي
يامۇلدىكى كېلىشىمگە ئەمەل قىلماي، ماداۋتەينىڭ ئەسكەرلىرىنى
قوراللىرى بىلەن قوشۇپ ئەپچىقپ كەتتى. داۋتەي يامۇلدا
قالدۇرىدىغان قوراللارنىمۇ ئوغرىلىقچە ھارۋىغا بېسىپ ماڭغاندا
تۇتۇۋالدۇق. بۇنىڭدىن ئۆزلىرىنىڭ خەۋىرى بار، بىزگە يېڭى-
شەردىن بېرىمىز دىگەن قورالنىڭ بىرسىنىمۇ بەرمىدى، مۇشۇ
بىر قاتار ئەھۋاللار ماچەنساڭنىڭ بىزگە دوست بولماستىن، بەل-
كى يامان نىيەتلىك ئىكەنلىكىنى چۈشەندۈرۈپ بېرىدۇ. شۇڭا
بىز ئاۋال يېڭىشەر مەسلىسىنى بىر تەرەپ قىلىپ
(يېڭىشەرنى ئۇرۇش بىلەن ئېلىپ دىمەكچى — ت) خاتىرجەم
بولغاندىن كېيىن ئاندىن خوجىنىياز ھاجىمغا ئەسكەر ئەۋەتسەك
ياخشى بولارمىكىن.

تۆمۈر سىجاڭ ئوسمان لۇيجاڭنىڭ پىكىرىگە قارىتا مۇنداق دەيدۇ: ماجەنساڭ بولسا قارا شەھەردىن قەشقەرگە كەلگىچە بىزگە ياردەملىشىپ كەلدى. ھازىر ئۇنىڭ 2 مىڭچە مۇنتىزىم قوراللىق ئەسكىرى بار، (ئوسمانغا تەھدىت سېلىش ئۈچۈن كۆپ-تۈرۈپ ئېيتقىنى). 2-ماجۇڭنىڭ بىلەن خوجىنىياز ھاجىم بىر-لىكتە ئۇرۇمچى ھۆكۈمىتىگە قارشى ئۇرۇش قىلىۋاتىدۇ، بىز بۇ يەردە ئۇلارغا تېگىپ قويساق ماجۇڭنىڭ بىلەن ھاجىمنىڭ ئا-رىسى بۇزۇلۇپ كېتىدۇ. ئۇنىڭ ئۈچۈن ماجەنساڭ مەسلىمىدە خوجىنىياز ھاجىمدىن بۇيرۇق كۈتۈشمىز كېرەك.

بۇ ئىككىيلەن ئوتتۇرىسىدا يۇقۇرىدىكى مەسلىملەر ئۈستىدە ئۇزۇن تالاش-تارتىش بولىدۇ، بىر پىكىرگە كېلەلمەي ئوسمان لۇيجاڭ تۆمۈر سىجاڭنىڭ ئالدىدىن قايتىپ چىقىدۇ. شۇنىڭدىن بىر قانچە كۈن ئۆتكۈزۈپلا ئوسمان لۇيجاڭ مېنىڭ بىلەن (قادىر ھاجى) سېتىۋالدىجاننى چاقىرىپ تۆمۈر سىجاڭنىڭ ئالدىغا يەنە ئەۋەتتى. ئۇ مۇنداق دېدى: سىجاڭغا ئېيتىڭلار. سىجاڭ، ماجەن-ساڭ بىزگە ياردەملىشىپ كەلدى دەپ يۈز-خاتمىرە قىلىدىغان بولسا، ئۇقماستىمىز سالىسۇن، ماجەنساڭنىڭ ئەسكەرلىرىنى ئۆزۈم بىر تەرەپ قىلاي.

بىز بۇ گەپنى سىجاڭغا ئېيتتۇق، تۆمۈر سىجاڭ بىزگە: مەن ئۆتكەندە ئوسمان لۇيجاڭغا ئېيتقان، ماجەنساڭ مەسلىسى كىچىك مەسلى ئەمەس، ئۇنىڭ ئۈچۈن سەۋىر قىلىسۇن. ماجەن-ساڭغا تېگىپ قويۇپ، ئۇنى بىر تەرەپ قىلالماي، ئۆزىمىزگە يۇغان بىر بالا تېپىۋالىمىز. شۇنداقلا خوجىنىياز ھاجىم بىلەن ماجۇڭنىڭ ئوتتۇرىسىدا ماجرا توغدۇرۇپ قويىمىز، شۇڭا سىلەر ئوسمان لۇيجاڭغا ئېيتىڭلار، يېڭىمىز مەسلىمىنى ھازىر ھەل قىلغىلى بولمايدۇ، دەپ گەپنى ئۆزۈۋەتتى.

بىز ئوسمان لۇيجاڭغا تۆمۈر سىجاڭنىڭ پىكىرىنى يەتكۈزۈپ
ۋىدۇق، ئوسمان لۇيجاڭ خاپا بولۇپ: «سىجاڭ دوست - دۈشمەننى
ئايرىمايۋاتىدۇ، ماھەنسائىڭنىڭ سۆزىگە ئىشىنىپ بىزگە ئىشەنچىمىز
سىز قاراۋاتىدۇ. ماھەنسائىڭ دوست تۇتۇۋاتىدۇ، يامان غەرەزلىك
ئادەملەر (ۋالى يۇنۇس بېك بىلەن نىزامىدىن ئەپەندىنى دىد -
مەكچى. ت) سىجاڭ بىلەن بىزنىڭ ئارىمىزنى بۇزۇۋاتىدۇ. مەن
ئەسلىدە خاتا قىلغان. باشتىلا سىجاڭدىن سورىمايلا، شەھەرنى
ئېلىش بىلەن تەڭلا داۋتەي يامۇلىنىمۇ ئېلىپ ماداۋتەي ئەس -
كەلگىنىنى قورالسىزلاندۇرۇپ، ئۇنىڭ ئارقىدىنلا يېڭىشەرگە تې -
گىپ، يېڭىشەرنى ئېلىۋەتكەن بولسام بوپتىكەن، شۇ چاغدا ما -
داۋتەيمۇ قورقۇپ، قورال تاپشۇرۇشقا تەييار تۇرغان ئىدى، يې -
ڭىشەردىنمۇ ھېچقانچە كۈچ يوق ئىدى، (5 - 6 يۈزدەك) ئەمدى -
لىكتە بولسا ماھەنسائىڭ بىلەن ماۋداۋتەينىڭ ئەسكەرلىرى قوشۇ -
لۇپ 1500 گە يەتتى، ئۇنىڭ ئۈستىگە تەلىم - تەربىيىنى كۈ -
چەيتىپ، خېلى مۇنتىزىملىشىۋالدى. شۇنداقلىقىمۇ، ماڭا ھازىر
رۇخسەت قىلسا، يەنە بىر تەرەپ قىلىپ كەتكىلى بولاتتى،»
دىدى.

بۇ يەردە تۆمۈر سىجاڭنىڭ ئۆز گېپىدە چىڭ تۇرۇۋېلىشىمىز -
دىكى سەۋەپ مۇنداق: ئوسمان مېنىڭ گېپىمگە كىرمىدى. پەي -
زىۋاتتا، شەھەرگە كىرمەڭلار دىسەم، شەھەرگە بېسىپ كىردى،
داۋتەي يامۇلىنىمۇ ئۆزى بىلگەنچە ھۇجۇم قىلدى، يەنە يېڭى -
شەر مەسلىسىنى داۋاملىق تەكلىپلىدى. ئۇ، يېڭىشەرنى ئېلىپ
ھەممە قورال - ياراققا ئىگە بولماقچى، ئۇ چاغدا ماڭا بويسۇن -
ماسلىقى، بەلكى قارشىلىق كۆرسىتىشى مۇمكىن، دىگەن قاراشتىن
ئىبارەت. شۇڭا سىجاڭنىڭ ئوسمانغا ئىشەنگىسى كەلمىدى.

خوتەن قوزغىلىڭى

1932 - يىلى 1 - ئايدا (ھىجرىيە 1352 - يىلى شەھىبان ئېيى) مەھتەمىن داموللام (1946 - يىلى بىتەمدە تەمىرات نازا - رىتىگە نازىر بولغان مەھتەمىن ھەزرەت) ۋە ئۇنىڭ ئىنىلىرى ئابدۇللا ئاخۇن (خوتەن ئىنقىلاۋىدا شامەنسۇر دەپ ئاتالغان)، نۇرمەھمەت ئاخۇن (خوتەن ئىنقىلاۋىدا ئەمىر ساھىپ دەپ ئاتالغان) ھەم مۇھەممەت نىياز ئەلەم باشلىق 4 كىشى ۋە باشقا خوتەنلىك مۆتىۋەرلەردىن 10 نەچچە ئادەم بىلەن باش قوشۇپ قۇمۇل ئىنقىلاۋىنى قوللاش يۈزىسىدىن خوتەندە قوزغىلاڭ كۆتۈرۈشنى مەسلىھەتلىشىدۇ ھەمدە مەھتەمىن ھەزرەتنىڭ ئىنىسى شامەنسۇر (ئابدۇللا) نى 1932 - يىلى 2 - ئايدا قۇمۇل ئىنقىلاۋىنىڭ مەقسىدى، ئۈرۈمچى ھۆكۈمىتىنىڭ كۈچ - قۇدرىتىنى بىلىپ كېلىشكە ئۈرۈمچىگە ئەۋەتىدۇ. شامەنسۇر ئۈرۈمچىگە بېرىپ ھۆكۈمەتنىڭ كۈچ - قۇدرىتىنى ۋە قۇمۇل ئىنقىلاۋىنىڭ مەقسىتىنى ئىگەللەپ قەشقەرگە كەلگەندە ئۇنىڭ بىلەن مەن (ئابدۇقادىر ھاجى) قەشقەر شەھىرى ئەلچىخانىدىكى چوڭ بىر ئاشخانىدا ئۇچرىشىپ قالىدۇ. (بۇ ئۇچرىشىش تاسادىپى بولۇپ قالدى، چۈنكى ئۇ ئادەمنىڭ مەجەز - خۇلقى سىلىق سىپايە، گەپ سۆزلىرى مەنىلىك، خۇش پېتىل بولغانلىقى، مېنىڭمۇ ساقال بۇرۇتۇمنى چۈشۈرۈۋەتكەن، كىيىم - كېچەكلىرىم يېڭى پوسۇندا يەنى شىم - كەمزۇل، پۇتۇمدا رۇسچە ئۆتۈك بولغانلىقى ئۈچۈن شامەنسۇرمۇ ماڭا قىزىققان بولسا كېرەك) ئۇ ھېچقانداق تارتىنمايلا مېنىڭ ئىسمى - زاتىمنى، يۇرتۇمنى، ئوقۇغان مەكتەپنى ۋە قەشقەرنىڭ جەمىيەت ئەھۋالىنى تەپسىلىي سوراشقا باشلىدى. مەن

مۇ تارتىنمايلا ئۇنىڭ تەھۋالىنى سورۇدۇم. شامەنسۇر خوتەنلىك بولۇپ مەدىرىسىدە ئوقۇغانلىقىنى، بۇ قېتىم ئۈرۈمچىنى كۆرۈپ كېلىش ئۈچۈن بارغانلىقىنى ئېيتتى. مەن ئۇنىڭدىن ئۈرۈمچىنىڭ تەھۋالىنى قۇمۇل ئىنقىلاۋىنى سورۇدۇم. ئۇ: «مەن قۇمۇل ئىنقىلاۋىنىڭ غەلىبە قىلىشىنى ئۈمىت قىلىمەن، ئەگەر بۇ ئىنقىلاپ جەنۇبقا كېڭەيسە بەك ياخشى بولاتتى، ھەممە ئادەم قوزغىلىپ ئىنقىلاپقا قاتناشقان بولاتتى مېنىڭ تەبائىيەتچىلىكتىن خەۋىرىم بولغانلىقى ئۈچۈن بۇ قېتىم ئۈرۈمچىدە تەبىئىيلىق قىلىپ يۈرۈپ نۇرغۇن كىشىلەر بىلەن ئۇچراشتىم، نۇرغۇن نەرسىلەرنى بىلەۋالدىم. ئەمدى خوتەنگە قايتماقچىمەن» دېدى. لېكىن ئۇ ئادەم ئۆزىنىڭ كىملىكىنى، ئۈرۈمچىگە بېرىشتىكى مەقسىدىنى ۋە ئۆزىنىڭ تەشكىل تەرەپتىن ئەۋەتىلگەنلىكىنى ئېيتىمىدى.

شامەنسۇر (ئابدۇللا) (تۆۋەندە شامەنسۇر دەپ ئاتايمىز) 1932 - يىلى 9 - ئايدا قارىقاشقا يېتىپ بېرىپ ئاكىسى مەمتىمىن ھەزرەت بىلەن كۆرۈشۈپ ئۈرۈمچىنىڭ ۋەزىيىتىنى سۆزلەپ بەرگەندىن كېيىن، مەمتىمىن ھەزرەت باشچىلىقىدا 20 نەچچە كىشىدىن تەركىپ تاپقان قوزغىلاڭ كۆتۈرۈش تەشكىلاتى قۇرۇلدى. ئۇلار شۇ كۈندىن ئېتىۋارەن مەخپى تەييارلىققا كىرىشىدۇ، لېكىن ئۇزۇن ئۆتمەيلا بۇ تەشكىلات پاش بولۇپ قالىدۇ. بۇنىڭدىن خەۋەر تاپقان قارىقاش ھاكىمى خوتەن ۋالىسىغا خەۋەر قىلىدۇ، خوتەن ۋالىسى دەرھال چېگرا ساقلاۋاتقان ئەسكەردىن 60 دەك كىشىنى قىلغىدىن قايتۇرۇپ كېلىپ قارىقاش ھاكىم ئىدارىسىغا ئورۇنلاشتۇرىدۇ. ئاندىن ۋالى بۇ تەشكىلاتنىڭ باشلىقلىرىنى يىغىنغا چاقىرىپ يىغىن ئۆستۈپلا قولغا ئېلىپ ئۆلتۈرۈشنى قارار قىلىدۇ. بۇ قاراردىن خەۋەر تاپقان تەرجىمان بۇنى يىغىنغا كېلىشتىن بىر كۈن بۇرۇن تەشكىلاتقا يەتكۈزۈپ قويۇدۇ. شۇ.

نىڭ بىلەن ئۇلار بىردىنلا قوزغىلىپ شۇ كۈنى كېچىسىلا 200 دىن ئوشۇق تالىپنى ئوغاق، قىلىچ، توقماقلار بىلەن قوراللاندۇرۇپ قارىقاش ناھىيىلىك ھۆكۈمەتكە تېگىدۇ ھەمدە شەنجاڭ باشلىق بىر نەچچە كىشىنى تۇتۇۋېلىپ شۇ مەيداندىنلا ئۆلۈتۈرىدۇ. تاغدىن قايتۇرۇپ كېلىنگەن ئەسكەرلەر قوزغىلاڭچىلار تەرەپكە ئۆتمەدۇ. شۇنىڭ بىلەن قارىقاش ناھىيىسى قوزغىلاڭچىلارنىڭ قولىغا ئۆتكەن بولىدۇ. شۇ كۈنلا ئىشان قادىرخان غوجىنى 500 دەك پىدائى بىلەن گۇمىغا ماڭدۇرىدۇ. ئۇلاردا پەقەت 20 نەچچە تاللا مىللىتى بولۇپ قالغانلىرىدا چوماق - كالتەكلار بار ئىدى.

مەتبىئىن ھەزرەت قارىقاشقا ھاكىم تەيىنلەپ قويۇپ ئۆزى مىڭدەك پىدائىنى باشلاپ خوتەنگە قاراپ يولغا چىقىدۇ. بۇ 1933 - يىلى 3 - ئاي (رامزان) ئىدى. ئۇلار قارىقاشتىن 200 دەك مىللىتى غەنىمەت ئالغان بولسىمۇ قالغانلىرىدا قىلىچ، چوماق قاتارلىق قوراللار بار ئىدى. ئۇلار شۇ كېچىسى ئاتلىق، ئىشەكلىك ھەم پىيادە خوتەن كونا شەھرىنى ئىگەللەيدۇ. ھۆكۈمەت ئەسكەرلىرى يېڭىمۇ شەھەرگە كىرىپ دەرۋازىنى تاقاپ سېپىلگە چىقىۋالىدۇ. قوزغىلاڭچىلار سېپىلنى قورشىۋېلىپ ئوق چىقىرىشقا باشلايدۇ. ئىككى ئوتتۇرىدا خېلى قاتتىق ئۇرۇش بولىدۇ. تۆۋەندە پىدائىلار ئىنتايىن كۆپ بولغانلىقى ئۈچۈن ھۆكۈمەت ئەسكەرلىرى ۋەھىمىگە چۈشۈدۇ. قوزغىلاڭچىلار پۇرسەتنى غەنىمەت بىلىپ دەرھال شەھەر ئىچىگە ۋەكىل كىرگۈزۈپ ئۇلارنى قورال تاپشۇرۇشقا، خوجىنىياز ھاجىم ئەسكەرلىرىنىڭ خوتەنگە كېلىپ بولغانلىقىنى، قورال تاپشۇرغانلارنىڭ مال - مۈلكى ۋە ھاياتىغا دەخلى يەتكۈزمەيدىغانلىقىنى چۈشەندۈرىدۇ. بۇنىڭ بىلەن ۋەھىمە ئىچىدە قالغان ھۆكۈمەت

ئەسكەرلىرى قوزغىلاڭچىلارنىڭ شەرتلىرىنى قوبۇل قىلىپ تەسلىم بولۇپ قورال تاپشۇرىدۇ. خوتەن شەھىرى قوزغىلاڭچىلارنىڭ قولىغا ئۆتىدۇ. بۇ خەۋەر چاقماق تېزلىكىدە لوپ، چىرىيە، كىرىيە ناھىيىلىرىگە يېتىپ بارىدۇ. ئۇ جايلاردىكى خەلقلەرمۇ بىردەك قوزغىلىپ ناھىيىلىك ھۆكۈمەتلەرگە ھۇجۇم قىلىپ (ئۇ چاغدا ناھىيىلىك ھۆكۈمەتتە 20 - 30 دەك ئەسكەر بولاتتى) ئەسكەرلەردىن قورال تارتىۋېلىپ ناھىيىنى ئازات قىلىدۇ ھەمدە دەرھال خوتەنگە خەۋەر يەتكۈزۈپ ئۆزلىرىنىڭ خوتەنگە بوي سۇنىدىغانلىقىلىرىنى بىلدۈرىشىدۇ شۇنىڭ بىلەن پۈتۈن خوتەن ۋىلايىتى قوزغىلاڭچىلارنىڭ قولىغا ئۆتىدۇ. مەمتىمىن ھەزرەت ئەمىر كېيىن بولۇپ ھەربىي ئىشلارغا، مەھەممەت نىياز ئەلەم ھۆكۈمەت ئىشىغا مەسئۇل بولىدۇ.

خوتەن قوزغىلىڭىدىن خەۋەر تاپقان قەشقەردىكى ماشاۋۇ داۋتەي قاغىلىقتا تۇرۇشلۇق 2 لىيەن ئەسكەردىن بىر لىيەننى خوتەندىكى ھۆكۈمەت ئەسكەرلىرىگە ياردەمگە ئەۋەتىدۇ. ئارقىدىنلا قەشقەردىن خۇيزۇ، قىرغىزدىن تەركىپ تاپقان 2 لىيەن ئەسكەر تەشكىللىپ ئۇلارنى قاغىلىققا ئەۋەتىدۇ. خوتەنگە قاراپ يولغا چىققان ئەسكەرلەر قاغىلىقتىن چىقىپ گۇمىغا كىرمەيلا ئۇدۇل خوتەنگە مېڭىپ زاۋىغا كەلگەندە خوتەننىڭ قوزغىلاڭچىلار قولىغا ئۆتۈپ بولغانلىقىنى ئاڭلاپ خوتەنگە كىرمەي قايتىپ كېلىدۇ.

قاغىلىقتىكى قوزغىلاڭ

قاغىلىقتا سابىرخان خوجا ئىسىملىك بىر ئىشان بولۇپ شۇ ۋاقىتلاردا قاغىلىق بويىچە نوپۇزلۇق ئىدى. بۇ كىشى

خوتەن، قۇمۇل تەرەپتە كۆتۈرىلگەن قوزغىلاڭلاردىن خەۋەر تېپىپ تۇراتتى. شۇڭا ئۇ خوتەن قوزغىلىڭىنى قوللاپ ئۆزى بىلەن بىر پىكىردىكى كىشىلەرنى توپلاپ قەشقەردىن كەلگەن قىرغىز ئەسكەرلەرنىڭ باشلىقى بىلەن كۆرۈشۈپ، ئۇنىڭدىن ئۆزىنى قوللاشنى تەلەپ قىلىدۇ. قىرغىز لايىھىنىڭ باشلىقى ئۇنى قوبۇل قىلىپ قوزغىلاڭچىلارنىڭ شەھەرگە بېسىپ كىرىشىنى، ئۇلار بېسىپ كىرگەندە ئۆزلىرىنىڭ مىللىتىنى ئاسمانغا قارىتىپ ئېيتىپ ئەمىلى قارشىلىق كۆرسەتمەي شەھەرگە كىرىشكە ئوڭايلىق تۇغدۇرۇپ بېرىدىغانلىقىنى بىلدۈرىدۇ.

شۇنىڭ بىلەن قوزغىلاڭچىلار شەھەرگە بېخەتەر بېسىپ كىرىپ قىرغىز ئەسكەرلىرى بىلەن بىرلىشىپ، قاغىلىقتىكى ھۆكۈمەت ئەسكەرلىرىدىن قورال تارتىۋالىدۇ. شۇنداق قىلىپ قالغانلىق قوزغىلاڭچىلارنىڭ قولىغا ئۆتىدۇ. قوزغىلاڭچىلار 300 دىن ئارتۇق قوراللىق قىسىم تەشكىللەپ يۈز ئادەمنى گۇمىغا، 100 ئادەمنى پوسكامغا ئەۋەتىدۇ. ماداۋتەينىڭ خوتەن قوزغىلاڭچىلىرىنى باستۇرۇشقا قاغىلىقتىن ئەۋەتكەن بىر لايىھە ئەسكىرى خوتەنگە كىرەلمەي قايتىپ گۇمىنى ۋەيران قىلىپ يەنە قاغىلىققا قاراپ كېلىۋاتقان ئىدى. ئۇلار يول ئۈستىدە قاغىلىقنىڭ قوزغىلاڭچىلار قولىغا ئۆتۈپ كەتكەنلىكىنى ئاڭلاپ، ئوسمان، ھىسامىدىن دىگەن 2 كىشىگە يول باشلىتىپ قاغىلىققا كىرمەي ئۇششاقباش، كۆكيار ئارقىلىق كاجۇڭغا ئۆتۈپ، ئۇ يەردىن يەكەنگە كىرىۋالىدۇ. گۇمىغا ماڭغان 100 ئادەم ماداۋتەينىڭ ئەسكەرلىرىنى توسالماي قاغىلىققا قايتىپ كېلىپ ئۇ يەردىن پوسكامغا كېلىپ دەريا بويىغا ئورۇنلىشىدۇ. دىمەك. شۇنىڭ بىلەن مەمتەمىن ھەزرەت باشچىلىقىدىكى قوزغىلاڭچىلار پوسكامدىن تارتىپ چەرچەنگىچە بولغان جايلارنى ئىگەللەيدۇ. ھەممە ناھىيىلەرگە

هاكىملار بەلگىلىنىپ بىر قەدەر تېچلىق ئورنىتىلىدۇ.

شامەنسۇرنىڭ يەكەنگە كېلىشى

مەتبەئىدىن ھەزرەت ئىبنى شامەنسۇرنى 500 دەك ئەس-
كەر بىلەن يەكەننى ئىگەللەشكە ئەۋەتىدۇ. شامەنسۇر گۇمغا
كەلگەندە گۇمىدىكى مەھەممەتتىياز ئەلەم 200 دەك پىدائى
بىلەن قوشۇلىدۇ. ئىشان قادىرخاننى گۇمغا ھاكىم قىلىدۇ.
شامەنسۇر قاغىلىققا كەلگەندە شەھەر ھاكىمى سابىرخان
خوجا باشلىق خەلق ۋە پىدائىلار ئالدىغا چىقىپ دەيدەبە بى-
لەن قارشى ئالىدۇ. شامەنسۇر قاغىلىقتا 2 - 3 كۈن تۇرۇپ
ئەسكەرلىرىنى تەرتىپكە سېلىپ قوراللىق ۋە قورالسىز بولۇپ
800 دەك پىدائىنى باشلاپ پوسكامغا كېلىدۇ. ئۇ يەردىكى
200 دەك ئەسكەر بىلەن قوشۇلىدۇ. بۇ چاغدا شامەنسۇرنىڭ
قوراللىق ۋە قورالسىز ئەسكەرلىرى مىڭدىن ئېشىپ كېتىدۇ.
33 - يىلى 4 - ئاينىڭ ئاياقلىرىدا يەكەنگە يېتىپ كېلىپ ما-
داۋتەي ئەسكەرلىرى بىلەن ئۇرۇشىدۇ. جەڭ ناھايىتى قاتتىق
بولىدۇ. بىر نەچچە كۈنلۈك جەڭدىن كېيىن ماداۋتەي ئەسكەر-
لىرى بەرداشلىق بېرەلمەي كونا شەھەرنى تاشلاپ يېڭى شەھەر-
گە كىرىۋالىدۇ. ئابدۇللاغا شامەنسۇر دىگەن ئۇنۋان شۇ قې-
تىمقى يەكەننى ئېلىش جېڭىدە بېرىلگەن. (بۇ ئۇنۋاننى ئەمىر-
كە بىر بەردىمۇ ياكى ئۆزى قويۇۋالغانمۇ ئېنىق ئەمەس). يە-
كەن كونا شەھەر ئېلىنغان كۈنى 1933 - يىلى 5 - ئاينىڭ
8 - كۈنى ئىدى.

يەكەن ۋە قەسى

شامەنسۇر يەكەن كونا شەھرىنى ئىگەللەپ، يېڭى شەھرىنى مۇھاسىرە قىلىپ، ماداۋتەي ئەسكەرلىرىنى ھالسىزلىتىۋاتقان بىر پەيتتە يەنى 33-يىلى 5-ئاينىڭ 20-كۈنلىرى قەشقەردىن تۆمۈرسىجاڭ ئەۋەتكەن ھاپىز لۇيىجاڭ 300 چە ئەسكەر بىلەن يەكەنگە يېتىپ كېلىدۇ. بۇ 2 ئەسكەر باشلىغى چىرايلىق كۆرۈشكەن بولسىمۇ، بىر قانچە كۈن ئۆتمەيلا ئوتتۇرىدا زىددىيەت تۇغۇلىدۇ. سەۋدۇي: شامەنسۇر خەلققە بەك زۇلۇم سالغان مېشا بېگىنى قولغا ئېلىپ خەلقنىڭ تەلۋى بويىچە ئۇنىڭغا ئۆلۈم جازاسى بەرگەن ئىدى. ھاپىز لۇيىجاڭ بۇنى تۆمۈرسىجاڭنىڭ رۇخسىتىنى ئالماي قىپسىلەر، دەپ ئاشكارا نارازىلىق بىلدۈرگەندىن تاشقىرى خەت ئارقىلىق تۆمۈرسىجاڭغا مەلۇم قىلىدۇ. بۇ چاغدا شامەنسۇر، بىزمۇ خوتەندىن ئىنىقلاپ قىلىپ كەلدۇق. بىزنىڭ رەھبىرىمىز خوجىنىياز ھاجىم، خوجىنىياز ھاجىمدىن بىزگە تۆمۈرسىجاڭغا بويىسۇنۇڭلار دىگەن يوليۇ-رۇق يوق، دەپ ھاپىز لۇيىجاڭنىڭ نارازىلىغىنى ئېيتىۋارغا ئالمايدۇ. 2-بىر سەۋەپ، ھاپىز لۇيىجاڭ كېلىپ يېڭى شەھەر مۇھا-سىرىسىنى بوشاشتۇرۇپ قويىدۇ. 3-بىر سەۋەپ، قەشقەر يېڭى شەھەر-دىكى ماجەنسائۇم ھاپىز لۇيىجاڭنىڭ ئارقىسىدىن 200 دەك ئەسكەر-نى يەكەنگە ئەۋەتىدۇ. ئۇلار يەكەنگە كېلىپ، كونا شەھەرگە ئورۇنلىشىپ، بىر قانچە كۈندىن كېيىن غىمپىدە يېڭى شەھەردىكى

* مەن يېڭىساردا ھاكىم بولۇپ تۇرغان چېغىمدا شامەن-سۇر يېڭىسارغا كەلدى. شۇ چاغدا ماڭا بۇ ئەھۋاللارنى سۆزلەپ بەرگەن.

ماداۋتەي نەسكەرلىرىگە قوشۇلماۋالدى. بۇ ئەھۋالنى ھاپىز لۇي-
جاڭ بىلىسىمۇ، ئۇلارنى توسماي بەلكى ئۇ، بىزنىڭ ئىتتىپاق-
چىمىز دەيدۇ. شۇنداق قىلىپ يەكەن يېڭىشەردىكى ماداۋتەي-
نىڭ ئەسكەرلىرى 600 گە يېتىدۇ.

بۇ چاغدا شامەنسۇر بۇ ئىشلارغا ھەيران بولۇپ، ئۇلار
بىزنىڭ قانداقچە ئىتتىپاقچىمىز بولسۇن، بىزنىڭ دۈشمەنلىرىمىز
بىلەن بىرگە بولۇۋالغانلار قانداقمۇ بىزنىڭ ئىتتىپاقچىمىز
بولالايدۇ، دەپ ھاپىز لۇي جاڭ بىلەن تىرىكشىپ قالىدۇ ھەم بۇ
ھەقتە بىر قارارغا كېلىش ئۈچۈن شامەنسۇر تۆمۈرسىجاڭغا
ئادەم ئەۋەتىدۇ.

ساۋۇت داموللامنىڭ يەكەنگە كېلىشى

ساۋۇت داموللام خوتەندە قوزغىلاڭ كۆتۈرىلىشتىن
بۇرۇن يەنى 32 - يىلى 12 - ئايلاردا ھەرەمدىن قايتىپ قاغىلىق-
قا كېلىپ ئاندىن خوتەنگە بارغان. داموللام قارىقاشتاق قۇرۇ-
لغان قوزغىلاڭچىلار تەشكىلاتىدىن 33 - يىلى 1 - ئايدا خەۋەر
تاپىدۇ. خوتەن ئازات قىلىنغاندىن كېيىن خوتەندە قۇرۇلغان
قوزغىلاڭچىلار ھۆكۈمىتى ساۋۇت داموللامنى شەيخۇل ئىسلام
قىلىپ ئەڭ يۇقۇرى دىنى مەرتىۋە بېرىدۇ. شۇ ئوتتۇرىدا
داموللامنىڭ نىمە ئىش قىلغانلىغى مەلۇم ئەمەس. لېكىن بۇ
ئادەم شەيخۇل ئىسلام بولغاندىن كېيىن يەكەندىكى شامەنسۇر
بىلەن ھاپىز لۇي جاڭ ئوتتۇرىسىدىكى ئەختىلاپتىن خەۋەر تېپىپ،
ئۇلارنى ياراشتۇرۇش ئۈچۈن يەكەنگە كېلىدۇ. بۇ چاغدا يەكەن-
دىكى شامەنسۇر باشلىق ھەربى ۋە خەلقنى بىر قانچە مىڭ
كىشى يەكەن دەرياسىنىڭ بويىغا چىقىپ داموللامنى كۈتۈۋال-

لىدۇ. (ھاپىزلۇيچاڭ ئالدىغا چىقمايدۇ.) داموللام شامەنسۇر بىلەن سۆھبەتلىشىش ئارقىلىق بۇلارنىڭ ئوتتۇرىسىدىكى زىددىيەتنىڭ تۈگۈنى ماداۋتەي ئەسكەرلىرى مەسىلىسى ئىكەن دەپ تونۇيدۇ. شۇنىڭ بىلەن ساۋۇت داموللام شامەنسۇر، ھاپىزلۇيچاڭ قاتارلىقلارنى بىر يەرگە جەم قىلىپ كېڭەش ئاچىدۇ. كېڭەشتە ساۋۇت داموللام سۆزلەپ «يەكەندىكى ماداۋتەي ئەسكەرلىرىنى ئۇرۇش بىلەن ياكى سۆھبەت ئارقىلىق قورالسىزلىنىدۇرۇپ يەكەندىنى تىنىچلىتىپ، خوجىنىياز ھاجىمغا ياردەمگە ئەسكەر ئەۋەتىشىمىز كېرەك. يەكەندىكى ماداۋتەينىڭ ئەسكەرلىرىنى بىر تەرەپ قىلىماي تۇرۇپ، ئۇرۇمچىگە ئەسكەر ئەۋەتكىلى بولمايدۇ. بۇنىڭغا قانداق قارايسىزلىرى» دەيدۇ. بۇ چاغدا ھاپىز «لۇيچاڭ: بۇنىڭغا مېنىڭ پىكرىم يوق، تۆمۈر-سىجاڭ قانداق بۇيرۇق قىلسا شۇنى ئىجرا قىلىمەن، شۇنىڭ ئۈچۈن ھەربىرلىرى تۆمۈرسىجاڭغا خەت يېزىشالا، ياكى ئۆزلىرى (ساۋۇت داموللامنى دىمەكچى) باراملا، شۇ كىشىدىن سوراپ بىر تەرەپ قىلىشىمىز» دەيدۇ.

شۇ ئارىلىقتا قەشقەردىن تۆمۈرسىجاڭنىڭ ئابدۇغۇپۇر ھاجىم شاپتۇل باشچىلىقىدىكى 4 ۋەكىلى يەكەنگە يېتىپ كېلىدۇ. ئۇلار تۆمۈرسىجاڭنىڭ: «ماجەنساڭ بىزنىڭ ئىتتىپاقچىمىز ۋە ياردەمچىمىز، ھازىر ئۇرۇمچىدە خوجىنىياز ھاجىم بىلەن ماجۇڭيىڭ بىرلىكتە ئۇرۇمچى ھۆكۈمىتىگە قارشى ئۇرۇش قىلىۋاتىدۇ، بىز بۇ يەردە ماجەنساڭنى قورالسىزلىنىدۇرۇپ قويساق، ئۇلارنىڭ ئىتتىپاقىغا تەسەر يېتىدۇ. شۇڭا خوجىنىياز ھاجىمدىن خەۋەر بولمىغىچە ئۇلارغا تەگمەسلىكىمىز كېرەك» دىگەن پىكرىنى يەتكۈزىدۇ. بۇ چاغدا ساۋۇت داموللا باشچىلىقىدىكى خوتەن قوزغىلاڭچىلىرىنىڭ رەھبەرلىرى: «يەكەن، قەشقەردىكى ماداۋتەي، ماجەنساڭ ئەسكەر-

لەرىنى قورالسىز لاندۇرماي تۇرۇپ، خوجەنىياز ھاجىمغا ئەسكەر ئەۋەتكەنلىكى بولمايدۇ. ئۇنىڭ ئۈستىگە جەنۇپ ئازات بولۇپ بولدى، شۇڭا بىز قەشقەردە ھۆكۈمەت تەشكىل قىلىپ (شەرقىي تۈركىستان ھۆكۈمىتىنى دىمەكچى) خەلقنىڭ يۈكەنى يېنىكىلىتىشىمىز كېرەك، كونا تۈزۈمنى ئەمەلدىن قالدۇرۇشىمىز كېرەك، بۇ پۇل-مال مەسىلىسى ئەمەس، چوڭ ھەق-چوڭ ناھەق مەسىلىسى، ئۇنداق قىلماساق، ئىنقىلاپ قىلىپ نىمە قىلىشىمىز دەيدۇ ھەمدە ۋەكىللەرگە مۇشۇ كېڭەشتە بولۇنغان سۆزلەرنى تۆمۈر سىجاڭغا يەتكۈزۈشنى تاپشۇرىدۇ. ۋەكىللەردىن ئابدۇغۇپۇر ھاجىم شاپتۇل يەنىلا تۆمۈر سىجاڭنىڭ ھاجەنساڭنى قورالسىز لاندۇرۇشقا قارشى ئىكەنلىكىنى تەكىتلەيدۇ. شۇنىڭ بىلەن كېڭەش ئاياقلىشىدۇ. لېكىن كېڭەشتىن قايتقاندىن كېيىن ئابدۇغۇپۇر ھاجىم شاپتۇل: ئۇلارنىڭ جۇمھۇرىيەت قۇرۇشىمىز دىگەننى نىمىسى، ھاجەنساڭلارغا كۈچى يېتەتمىگەن؟ دىگەنگە ئوخشاش سۆزلەرنى قىلىپ، ساۋۇت داموللامنىڭ كەينىدىن غەيۋەت قىلىدۇ. ۋەكىللەرنى كۈتۈشكە مەسئۇل بولغان بەرسى بۇ سۆزنى ئاڭلاپ قىلىپ شامەنسۇرغا ئېيتىپ قويىدۇ.

قەشقەردىن كەلگەن ۋەكىللەر ئەتىسى قايتماقچى بولغاندا شامەنسۇر، ئابدۇغۇپۇر ھاجىمنى ئېلىپ قېلىپ نەزەربەنت قېلىپ قويىدۇ. ۋەكىللەر قەشقەرگە كېلىپ يەكەندىكى كېڭەشتە بولۇنغان سۆزلەرنى، ئابدۇغۇپۇر ھاجىمنى ئېلىپ قالغانلىق ھەققىنى تۆمۈر سىجاڭغا يەتكۈزىدۇ. تۆمۈر سىجاڭ بۇنىڭغا خاپا بولۇپ ئابدۇغۇپۇر ھاجىمنى ئېلىپ كېلىش ئۈچۈن قەشقەر ئولىما-لەردىن تەشكىللەپ يەنە ۋەكىل ئەۋەتىدۇ. شامەنسۇر ۋەكىللەرگە: ئابدۇغۇپۇر ھاجىمنى ھازىر قوشۇپ بېرىمىز، مۇندىن كېيىن مۇنداق پىتئە - پاسات تارقاتمىسۇن! دەپ چىكىلەيدۇ.

يەكەندىكى مادداۋىي ئەسكەرلىرىنى بىر تەرەپ قىلىش مەسىلىسى

خوتەن، قاغىلىق قوزغىلاڭلىرى مۇۋەپپەقىيەت قازانغاندىن كېيىن خوتەن، قاغىلىق تەرەپلەردىكى ھۆكۈمەت ئەسكەرلىرى يەكەنگە توپلىنىپ يەكەن يېڭىشەرگە ئورۇنلىشىۋالدى. خوتەن قوزغىلاڭچىلىرى ئىمىر ئابدۇللا بەگنى يەكەننى پەتھ قىلىشقا ئەۋەتىدۇ. قەشقەر تەرەپتىن تۆمۈر سىجاڭ ھاپىز لۇيچاڭنى 3-4 يۈز ئەسكەر بىلەن يەكەنگە ئەۋەتىدۇ. بۇ ئىككى كۈچ بىرلىشىپ يەكەن يېڭىشەرنى مۇھاسىرە قىلغان بولسىمۇ لېكىن بىر تەرەپ قىلالمايدۇ.

بۇ چاغدا قەشقەردىكى ماجەنساڭ، يەكەندىكى ھۆكۈمەت ئەسكەرلىرىنى ئەپلەپ ئۆزىگە ئەل قىلىۋېلىش ئۈچۈن مارۇلۇڭ ئىسمىلىك تۈەنجاڭنى 100 ئاتلىق ئادەم بىلەن يەكەنگە ئەۋەتىدۇ. مارۇلۇڭ يەكەنگە كۆرۈنۈشتە شامەنسۇر ۋە ھاپىز لۇيچاڭلارغا ياردەم كۆرسەتكىلى كەلگەندەك قىلىپ كېلىدۇ. لېكىن ئۇ پۇرسەت تېپىپ يېڭىشەرگە كىرىپ ھۆكۈمەت ئەسكەرلىرى بىلەن بىرلىشىۋالدى، ئۇنىڭ مەقسىدى شەھەردىكى ھۆكۈمەت ئەسكەرلىرىنى ۋە قورال ياراقلارنى بىلەن قەشقەرگە تېلىپ كېتىپ ماجەنساڭ قىسىملىرىنى تولۇقلاش ئىدى. ئەمما خوتەن قوزغىلاڭچىلىرى ۋە تۆمۈر سىجاڭ ئەسكەرلىرىمۇ يەكەندىكى ھۆكۈمەت ئەسكەرلىرىنى بىر تەرەپ قىلىپ قوراللىرىنى تارتىۋېلىشنى مەقسەت قىلاتتى. دېمەك يەكەندىكى ھۆكۈمەت ئەسكەرلىرىنىڭ قورال-ياراقلارغا ئۈچ تەرەپنىڭ كۆزى تەڭ چۈشكەنلىكتىن

يەكەن ۋەزىيىتى مۇرەككەپ ئەھۋالغا چۈشۈپ قالغان ئىدى. بۇ چاغدا ماشىياۋۇبىلەن ماجەنساڭ ئىككىسى يەكەندىكى ھۆكۈمەت كۈچلىرىنى قەشقەرگە ئېلىپ كېلىۋېلىشنىڭ ئامالنى مەسلىھەتلىشىپ تۆمۈر سىجاڭغا: «يەكەندىكى ھۆكۈمەت ئەسكەرلىرىنى قايتۇرۇپ كېلىپ ئۇلارنىڭ قورالىنى تۆمۈر سىجاڭغا تاپشۇرۇش» دەيدىغان بىر يولنى تەكلىپ قىلىدۇ.

تۆمۈر سىجاڭ بۇ تەكلىپكە بىنائەن ئۆزىنىڭ قول ئاستىدىكى يۈسۈپجان (قۇر بېشى)، كىچىك ئاخۇنلارنى يۈزدىن 200 ئەسكەر بىلەن، يېڭىساردىكى ئەخمەتخان لۇيچاڭنى 200 ئەسكەر جەمى 400 ئەسكەر بىلەن يەكەندىكى ماداۋتەي ئەسكەرلىرىنى مۇھاپىزەت قىلىپ ئەپكىلىشكە بەلگىلەيدۇ. بۇنى ئوسمان لۇيچاڭ ئاڭلاپ، بىزدىن ئادەم بارمامدۇ؟ دەپ سورىغاندا ئۇنىڭغىمۇ 2 لىيەن بېرىشقا قوشۇلىدۇ. ئوسمان ئوراز تۈەنجاڭ بىلەن مېنى (قادىر ھاجى) 300 ئەسكەر بىلەن يەكەنگە بېرىشقا بۇيرۇق قىلدى. بىز تۆمۈر سىجاڭنىڭ، ئوسماننىڭ بولۇپ 500 دەك ئەسكەر يەكەنگە قاراپ يولغا چىقتۇق. ئەخمەتخان لۇيچاڭ 200 دەك ئەسكەر بىلەن يېڭىساردا قالدى. بۇ ھەقتە تۆمۈر سىجاڭ ھاپىز لۇيچاڭ بىلەن شامەنسۇرغا يەكەن يېڭىشەردە قامىلىپ قالغان ماجەنساڭ ئەسكەرلىرىگە دەرۋازىنى ئېچىپ بېرىش، ئۇلارغا چىقىلماسلىق توغرىسىدا خەت ئەۋەتكەن ئىدى. خەت يېتىپ بارغان كۈنى ئۇلار قەشقەرگە قاراپ يولغا چىقىپ شۇ كۈنى كۆك راۋاتقا كېلىپ قونىدۇ. ئەتىسى يېڭىسارغا قاراپ يولغا چىقىپ ھېمىتىنىڭ سېپىغا كەلگەندە ئەمىر ساھىپ باشچىلىقىدا 1000 دەك خوتەن پەيدائىلىرى ئۇلارنىڭ ئارقىسىدىن قوغلاپ يېتىپ كېلىدۇ. بىز شۇ چاغدا ئۇلارنى مۇھاپىزەت قىلىپ ئەپكىتىش ئۈچۈن قىزىلدا كۈتۈپ تۇراتتۇق. ماداۋتەي ئەسكەرلىرى ئارقىد

سىمدىن كېلىۋاتقان ئەسكەرلەرنى كۆرۈپ توختاپ قالدى. بىز ئۇلارنىڭ قورقماي كېلىۋېرىشىنى ئېيتىپ ۋەكىل ئەۋەتتۇق. شۇ ئەسنادا ئارقا تەرەپتىن ئوق چىقىپ قالدى. ئۇلار قورشاۋدا قالغان ئوخشايمىز دەپ چۈشەنسە كېرەك، بىز تەرەپكە قاراپ ئات چاپتۇرۇپ كېلىۋېتىپ بىزگە قارىتىپ ئوق چىقاردى. بىزمۇ ئوق چىقار-دۇق. ئوتتۇرىدا بىر قەپەس ئېلىشتۇق. ئۇلار يىقىلغانلىرىنى تاشلاپ يېڭىسارغا قاراپ قاچتى. ئەمىر ساھىپ ئەسكەرلىرى ئارقىسىدىن قوغلاپ كەتتى. ماداۋتەي ئەسكەرلىرى 600 دەك ئادەم بولۇپ، ئۇلاردىن 500 دەك ئادەم قوراللىق، قالغىنى ئائىلە - تەۋەلەر ئىكەن. ئۇنىڭدىن باشقا ئارقىسىدىن كېلىۋاتقان 400 دەك قېرى - چۆرى، ئۇششاق بالىلارمۇ بار ئىكەن. بىز قاچقانلارنى قوغلىماي ئارقىسىدا قالغان يارىدار ۋە قېرى - چۆرى، ئۇششاق بالىلارنى مۇھاپىزەت قىلىپ ئېلىپ كەلدۇق.

قىزىلدا بىزگە ئوق چىقىرىپ يېڭىسارغا ئۆتۈپ كەتكەن ماداۋتەي ئەسكەرلىرى 200 چە بولۇپ، ئۇلار يېڭىسارنىڭ قايراق دېگەن يېرىگە كەلگەندە ئەخمەتجان لۇيچاڭ ئەسكەرلىرىگە بۇيرۇق بېرىپ ئۇلارنى قىرىپ تاشلىغان. بىز قىزىلدىن يولغا چىقىپ 3 - كۈنى توققۇزاققا يېتىپ كەلسەك، ئوسمان لۇيچاڭ 200 چە ئەسكەر بىلەن ئالدىمىزغا چىقىپ تۇرغان ئىكەن. ئەتىسى بىز تۆمۈرسىجاڭ بىلەن كۆرۈشۈپ يولدا بولغان ۋەقەنى سۆزلەپ بەردۇق، تۆمۈرسىجاڭ، بىزنىڭ قىزىلدا قولغا چۈشۈرگەن ماداۋتەي ئەسكەرلىرىنى ۋە ئۇلارنىڭ ئائىلە - تەۋەلىرىنى ساق - سالامەت ئەپكەلگىنىمىزگە خوش بولدى. ئەخمەتجان لۇيچاڭنىڭ ماداۋتەي ئەسكەرلىرىنى قىرىپ تاشلىغىنىغا رەنجىدى، يەكەندىن كەلگەن ئەمىر ساھىپ 100 دەك قورالنى غەنىمەت ئېلىپ يەكەنگە قايتىپ كەتتى. بىزمۇ

قولغا چۈشۈرگەن قوراللارنى ئۆزىمىز ئىگەللىدۇق. بىز قەشقەرگە كېلىپ 5-6 كۈندىن كېيىن تۆمۈر سىجاڭ سېتىۋالدىغان، كېچىك ئاخۇنغا ۋە ماڭا (قادىر ھاجى) تۈەنجاڭلىق ئۇنۋان بەردى ھەم تامغا ئويدۇرۇپ بەردى (خەنزۇچە) بىز قىزىلدىن مۇھاپىزەت قىلىپ ئېلىپ كەلگەن 400 دىك ھۆكۈمەت ئەسكىرى ۋە ئۇلارنىڭ بالا-چاقىلىرىنى قەشقەر يېڭىشەرگە (ماجەنساڭغا) ئۆت كۈزۈپ بەردۇق. بۇ، 33-يىل 6-ئاينىڭ ئوتتۇرىلىرى ئىدى. ماجەنساڭ يېڭىشەردە، تۆمۈر سىجاڭ كونا شەھەردە ئىدى. ماجەنساڭنىڭ 1700 دىك ئەسكىرى بولۇپ، كېچە-كۈندۈز مەشق قىلاتتى. تۆمۈر سىجاڭنىڭ قولىدىكى 2 لۇيدە 1600 دىك، ئوسماننىڭ قولىدىكى 4 تۈەندە 1200 دىك ئەسكەر بار ئىدى. ئەگەر 2 تەرەپ بىرلىشىدىغان بولسا، ناھايىتى زور كۈچ ئىدى. يېڭىشەر مەسلىسىنىمۇ بىر تەرەپ قىلغىلى بولاتتى.

ساۋۇت داموللام بىلەن شامەنسۇرنىڭ قەشقەرگە كېلىشى

ساۋۇت داموللام بىلەن شامەنسۇر قەشقەر يېڭىشەر مەسلىسىنى يەكەندە تۇرۇپ ھەل قىلغىلى بولمايدىكەن دەپ 33-يىلى 7-ئاينىڭ 13-كۈنى قوراللىق، قورالسىز بولۇپ 1000 دىك پىداينى باشلاپ قەشقەرگە قاراپ يولغا چىقىدۇ. 17-كۈنى تۆمۈر سىجاڭ يېنىك ماشىنا بىلەن كۆرۈنۈشتە ئالدىغا چىققان بولۇپ، ئەسلىيەتتە ئۇلارنى يەنە يەكەنگە قايتۇرۇشنى كۆزلەپ يېڭىسارغا كېلىدۇ يېڭىسارغا كېلىشتىن بۇرۇن تۆمۈر سىجاڭ قەشقەر يېڭىشەردە ما-جەنساڭ بىلەن كۆرۈشۈپ ماڭىدۇ. يېڭىساردا تۆمۈر سىجاڭ ساۋۇت داموللام، شامەنسۇرلار بىلەن چىرايلىق كۆرۈشۈپ سۆھبەت ئۆتكۈزىدۇ.

سۆھبەتتە تۆمۈر سىجاڭ خوجىنىياز ھاجىغا ياردەمگە ئەسكەر ئەۋەتىشنى ئوتتۇرىغا قويدۇ. ساۋۇت داموللام تەرەپ: قەشقەرگە يېڭىشەردىكى ھاجەنساڭ ئەسكەرلىرىنى بىر تەرەپ قىلىپ، ئاندىن خوجىنىياز ھاجىغا ياردەمگە ئەسكەر ئەۋەتەيلى دىگەن تەكلىپنى بېرىدۇ. تۆمۈر سىجاڭ بولسا بۇ پىكىرگە قوشۇلمايدۇ. ئۇ يەنە ھازىر خوجىنىياز ھاجىم ماجۇڭنىڭ بىلەن بىرلىشىپ ئۈرۈمچىگە قارشى ئۇرۇش قىلىۋا-تىدۇ، ئەگەر بىز بۇ يەردە ئۇلارنى بىر تەرەپ قىلىپ قويساق (قورال سىزلاندىرۇپ قويساق) خوجىنىياز ھاجىم بىلەن ماجۇڭنىڭ ئىتتىپاقى بۇزۇلۇپ كېتىدۇ دىگەن كونا پىكىرنى تەكرارلايدۇ. ئەمىلىيەتتە بولسا شۇ كۈنلەردە خوجىنىياز ھاجى بىلەن ماجۇڭنىڭ ئىتتىپاقى بۇزۇلۇپ، بىر بىرى بىلەن ئۇرۇش قىلىۋاتقان؛ ئاق-سۇدا باي سىجاڭ ① ماجۇڭنىڭ قىسىملىرىنى قورالسىزلاندۇرۇپ بولغان؛ ھەتتا خوجىنىياز ھاجىدىن تۆمۈر سىجاڭغا توخسۇنلۇق شېرىپ ئاخۇن ئارقىلىق قەشقەردىكى ھاجەنساڭ قىسىملىرىنى بىر تەرەپ قىلىۋېتىش توغرىسىدا بۇيرۇق كېلىپ بولغان چاغ ئىدى. شۇنىڭدەك ساۋۇت داموللامنىڭ شەرقىي تۈركىستان ئىسلام ھۆكۈمىتى قۇرۇش، يېڭىچە غەللە - پاراق ئېلىش، بايىلارنىڭ يەرلىرىنى قايتا ئۆلچەش، كەمبەغەللەرگە غەمخورلۇق قىلىش، كونا ھۆكۈمەت تۈزۈملىرىنى ئىسلاھ قىلىش توغرىسىدىكى پىكىر-لىرىگىمۇ قوشۇلمايدۇ. شۇنداق بولسىمۇ ساۋۇت داموللا تەرەپ تۆۋەندىكى 4 تەلەپنى ئوتتۇرىغا قويدۇ:

1 - ھاجەنساڭ مەسىلىسىنى تېزلىكتە بىر تەرەپ قىلىش؛

① باي سىجاڭنىڭ ئەسلى ئىسمى ئىسمائىل. ئەمما باي سىجاڭ دەپ مەشھۇر نام ئالغانلىقتىن كىتابىمىزدا باي سىجاڭ دەپ قوللاندىق.

- 2 - ھەربى - مەمۇرى ئىسىملارنى مۇسۇلمانچە ئاتاش؛
 - 3 - تامغىنى ئۇيغۇرچە ئويدۇرۇش؛
 - 4 - دىخانلاردىن ئالدىغان غەللە - پاراقنىڭ يېرىمىنى
ۋەخپە كىرىمىدىن تولدۇرۇش؛
- بۇ تەكلىپلەرگە تۆمۈر سىجاڭ ئۆيلۈشۈپ كۆرىدىغانلىقىنى بىلدۈرىدۇ. ماجەنساڭ مەسىلىسىگە كەلگەندە: ئۇنىڭ 2 مىڭچە مۇنتىزىم ئەسكىرى بار، ئۇنى ئاسانلا بىر تەرەپ قىلغىلى بولمايدۇ. ئەگەر ھەر بىرلىرى قەشقەرگە بېرىش ئارزۇلىرى بولسا، ئازراق ئادەم بىلەن بېرىپ زىيارەت قىلىپ قايتىشىملا بولىدۇ، ئەسكەرلەرنىڭ تەمىنات مەسىلىسىنى ھەل قىلماق قىيىن، دەيدۇ. ساۋۇت داموللام، شامەنسۇرلەر ئۆزىمىزگە قەشقەرگە بارىدىغانلىقىنى بىلدۈرىدۇ. شۇنداق قىلىپ تۆمۈر سىجاڭنىڭ ئارقىسىدىن ساۋۇت داموللام، شامەنسۇرلەر قەشقەرگە كېلىدۇ. بۇ 33 - يىلى 7 - ئاينىڭ 20 - كۈنى ئىدى. ئۇلارنىڭ ئالدىغا 8 تاشقا چۈشكۈن راسلاپ ھامىتخان لۇيجاڭ، ھەمدەم بەگ ھاجىم لۇيجاڭ، سېتىۋالدىجان، كىچىك ئاخۇنلار 600 دەك ئەسكەر بىلەن ئىستىقبالغا چىقىدۇ. ئوسمان لۇيجاڭ، ئوراز تۇەنجاڭلارمۇ 400 دەك ئەسكەر بىلەن ئالدىغا چىقىدۇ. شۇ كۈنى شەھەردىن چىققان ئادەم بەك كۆپ ئىدى، ئۇلارنىڭ ئالدى قالماق كۆۋرۈككىچە يېتىپ بارىدۇ. چۈشكۈن 2 جايغا راسلانغان ئىدى. بىرسى 8 تاشتا، بىرسى قالماق كۆۋرۈكتە. ساۋۇت داموللاملار چۈشكۈن راسلىغان جايغا پېشىن بىلەن يېتىپ كەلدى. يەكەندىن كەلگەن ئەسكەرلەرنىڭ 600ى ئاتلىق بولۇپ، ھەممىسى قوراللىق ئىدى، 400ى پىيادە بولۇپ قوللىرىدا كەكە، پالتا، توقماق قاتارلىقلار بار ئىدى. ئۇلار 2 دىن تىزىلىپ كېلىشتى. بىزنى كۆرگەندىن كېيىن ساۋۇت داموللام باشلىق ئەمەلدارلار ئاتتىن چۈشۈشتى.

ئەڭ ئاۋال ئوسمان بېرىپ داموللام، شامەنسۇرلەر بىلەن قۇچاق-لىشىپ كۆرۈشتى. ۋالى مەھكىمىسىدىن بىر پوچتا چىقارغان ئىكەن. ئۇنىڭغا ساۋۇت داموللام بىلەن زېرىپ قارى ھاجىم چۈش-تى. شۇنىڭ بىلەن ئالدىدا پوچتا ماڭدى، ئارقىسىدىن بىز ماڭدۇق. يولنىڭ 2 قاسنىغىدىكى ئىستىقبالغا چىققان شەھەر ئاھالىسى «ئامىن» دەپ ئۈنلۈك توۋلاشتى. ساۋۇت داموللام جاۋابەن ئۇلارغا بارىكالا ئېيتتى.

8 تاشتىن يولغا چىقىۋاتقاندا ۋالى يۈنۈس بېكىنىڭ بىر ئادىمى يۈنۈس بېكىنىڭ سالامەتلىكى ياخشى بولمىغانلىقى تۈپەيلىدىن ئىستىقبالغا چىقالمىغانلىقى توغرىسىدىكى خەنزۇچە يېزىلغان بىر پەنرەنى (بۇ شۇ چاغدىكى خەنزۇ ئەمەلدارلارنىڭ چاقىرىغان يەرگە بارالماي قالسا ئەۋەتىدىغان قەرتىسى ئىكەن) كۆتۈرۈپ كېلىپ ساۋۇت داموللامغا بەردى. قىزىلىنىڭ كۆۋرۈگىگە كەلسەك، شەھەردىن ۋە يېزىدىن بولۇپ ناھايىتى نۇرغۇن ئادەم توپلانغان ئىكەن، ئۇلارمۇ ئامىن! ئامىن دەپ ئۈنلۈك توۋلاشتى. مېھمانلار جاۋابەن سالام بەردى. ساۋۇت داموللام شامەنسۇر، زېرىپ قارى ھاجىملارغا ئۇلاغ بازىرىدىكى مۆيدىن جان باينىڭ بېغى راسلانغان ئىكەن. ئۇلار شۇ باققا ئورۇنلاشتى. ئەسكەرلەر شۇ ئەتراپتىكى بوش ساراي ۋە باغلارغا ئورۇنلاشتى.

ئەتىسى ئوسمان لۇيچاڭ ئۆزىنىڭ قول ئاستىدىكى قىرغىز تۈەنجاڭلارنى باشلاپ داموللام بىلەن كۆرۈشكىلى چىقتى. ئۇنىڭدىن كېيىن مەن (قادىر ھاجى) كىچىك ئاخۇن ئىككىمىز كۆرۈشكىلى چىقتۇق. ئەھۋال ئۇقساق، تۆمۈر سىجاڭ ھەم ئۇنىڭ قول ئاستىدىكى لۇيچاڭلارمۇ، ۋالى يۈنۈس بېكىمۇ ھاردۇق سوراپ چىقىمىغان ئىكەن. لېكىن ساۋۇت داموللام شەھەرگە كېلىپ 3 - كۈنى زېرىپ قارى ھاجىمنى ئېلىپ ئازغىنە ئەسكەر بىلەن سىجاڭ بىلەن

كۆرۈشكىلى ۋالى مەھكىمىسىگە كىرىدۇ. شۇ چاغدا سىجاڭ بىلەن بىرگە يۇنۇس بېك، نىزامىدىن ئەپەندى قاتارلىقلار ۋالى مەھكىمىسىنىڭ قورۇسىدا ئۇلارنى كۈتىۋالىدۇ ھەم مېھمانخانىغا باشلاپ ھال سورايدۇ. ئۇلار تۆمۈر سىجاڭنىڭ ئالدىدىن خوشلىشىپ چىقىپ، يۇمۇلاق شەرقى كۆلىشىدىكى ئوسماننىڭكىگە پەتىگە بارىدۇ. ئوسمان ئۇلارنىڭ شەرىپى ئۈچۈن بىر قانچە 100 ئەسكەرنى تىزىپ مىزگان، داقا - دۇمباقلارنى چالدۇرۇپ قارشى ئېلىش مۇراسىمى ئۆتكۈزىدۇ. ئۇنىڭدىن كېيىن داستان سېلىنىپ تاماق تارتىلىدۇ. زىياپەتتىن كېيىن ئۇلار ئۆز ئورنىغا قايتىدۇ. تۆمۈر سىجاڭ شۇ كۈنىلا ھامىتخان لۇيىجاڭ بىلەن ھەمدەم بەگ ھاجىنى داموللام، شامەنسۇرلەرنىڭ قېشىغا ۋەكىل قىلىپ چىقىرىدۇ. ۋەكىللەر سىجاڭنىڭ: ھەر ئىككى تەرەپ 500 دىن ئەسكەر تەشكىللەپ خوجىنىياز ھاجىغا ياردەمگە ئەۋەتسەك، خوجىنىياز ھاجىمۇ ئەسكەر تەلەپ قىپتۇ، دىگەن پىكرىنى يەتكۈزىدۇ. بۇ يەردە تۆمۈر سىجاڭنىڭ شۇ چاغدا ساۋۇت داموللام، شامەنسۇرلەر بىلەن دەرھال سۆھبەت ئۆتكۈزۈپ ئۇلارنى ئەسكەر ئاجرىتىشقا قىستىشى، ئۇلارنىڭ ئوسمان بىلەن بىرلىشىپ قېلىشىدىن ساقلىنىش ئىدى. ھاجەنسائىنىڭ مەقسىدىمۇ شۇ ئىدى. لېكىن ساۋۇت داموللام، شامەنسۇرلەر يەنىلا ھاجەنسائى، ماداۋتەيلىرىنىڭ يېڭىشەردىكى ئەسكەرلىرىنى قورالسىزلاندۇرۇپ بولۇپ، ئاندىن خوجىنىياز ھاجىغا ئەسكەر ئەۋەتىشنى، بولمىسا ھاجەنسائى ئەسكەرلىرىدىن خاتىرجەم بولۇش مۇمكىن ئەمەسلىكىنى ئېيتىپ ئۆز پىكرىدە چىڭ تۇرىدۇ. تۆمۈر سىجاڭمەن (قادىر ھاجى) بىلەن كىچىك ئاخۇننى چاقىرىپ، سىلەر ئاتۇشلۇق، داموللاممۇ ئاتۇشلۇق، سىلەر داموللامغا ئېيتىڭلار، يېڭىشەردىكى ھاجەنسائى مەسلىسىنى ئاسان ھەل قىلغىلى بولمايدۇ. ئۇنى بىر مەزگىل

كۆتۈش كېرەك. سىلەر گەپكە كۆندۈرۈڭلار دەپ چىقاردى. بىز سىجاڭنىڭ سۆزىنى يەتكۈزۈۋىدۇق، ئۇلار يەنە ئۆز پىكىرىدە چىڭ تۇردى. بىز قايتىپ كىرىپ ئەھۋالنى يەتكۈزدۇق. بۇ ئوتتۇرىدىكى زىددىيەتلەردىن سائەتلەپ خەۋەر تېپىپ تۇرغان ماجەن ساڭ، ۋالىي يۇنۇسبېك ئارقىلىق تۆمۈر سىجاڭغا: «ئوسماننىڭ پەيلى بۇزۇق، ئۇ، شامەنسۇر بىلەن بىرلىشىۋېلىپ سىلگە قول سالىدىغاندەك تۇرىدۇ» دەپ چاقىدۇ. ئوسمانغا بولسا، «سەن ھوش يار بول، بولمىسا سىجاڭ سېنى قولغا ئالىدىغاندەك تۇرىدۇ» دەپ، بىر بىرىدىن ھۈركۈتۈپ ئىشەنمەسلىك ئۇرۇغىنى تېرىيدۇ.

تۆمۈر سىجاڭ قەرىپىدىن ساۋۇت داموللا ۋە شامەنسۇرنىڭ نەزەربەنت قىلمىشى

ساۋۇت داموللا ۋە شامەنسۇرلەر قەشقەرگە كەلگەندىن كېيىن ئوتتۇرىدا گەپ توشۇپ سۇخەنچىلىك قىلىدىغانلارنىڭ كۆپ-لىكىدىن تۆمۈر سىجاڭ بىلەن خوتەن قىسىملىرى ئوتتۇرىسىدىكى زىددىيەت كۈندىن - كۈنگە كەسكىنلىشىدۇ. ئاخىرى تۆمۈر سىجاڭ 33 - يىلى 7 - ئاينىڭ 26 - كۈنى ھامىتخان لۇيچاڭ، ھەمدەم بەگ ھاجى، سېتىۋالدىجان، كىچىك ئاخۇنلارغا بۇيرۇق بېرىپ، ساۋۇت داموللا ۋە شامەنسۇر تۇرغان ئورۇنلارنى قورشىۋېلىپ ئۇلارنىڭ ئەسكەرلىرىنى پۈتۈنلەي قورالسىزلاندۇردى. ساۋۇت داموللا بىلەن شامەنسۇرنى ئەسكەرلىرىدىن ئايرىپ يار باغدىكى بىر ھويلىغا نەزەربەنت قىلىپ قويدى. بۇ ۋەقەدىن كېيىن تۆمۈر سىجاڭغا، ماجەنساڭدىن تارتىپ ھەممەسى قاتتىق بويسۇنۇپ «سىلەڭ» لىق تامغا تاپشۇردى. تۆمۈر سىجاڭ بۇ تامغىنى بىر كۈن شەھەر ئايلاندۇرۇپ داغدۇغا قىلدى.

ئارىدىن بىر قانچە كۈن ئۆتكەندە تۆمۈر سىجاڭ مېنى چاقىرتىپ، «سىزنى پەيزىۋاتقا يۆتكىدىم، ئوسماندىن ئايرىلىپ كېتىڭ» دېدى. بۇ ئەھۋالدىن قارىغاندا تۆمۈر سىجاڭ بىلەن ئوسمان ئېلى ئوت-تۇرىسىدىكى زىددىيەتمۇ كۈندىن - كۈنگە كەسكىنلەشكەنلىكىنى چۈشەنگىلى بولاتتى. نەتىجىدە 8 - ئاينىڭ 2 - كۈنىگە كەلگەندە ئوسمان ئېلى ئەسكەرلەرنى باشلاپ ئۆز يۇرتى قىزىلۇۋىغا چىقىپ كېتىدۇ.

تۆمۈر سىجاڭنىڭ خوتەنگە ئەسكەر چىقىرىشى

تۆمۈر سىجاڭ شامەنسۇرلەرنى قورالسىزلاندۇرۇپ بولغاندىن كېيىن، ئەتىسلا يېڭىساردىكى ئەخمەتخان لۇيچاڭغا بۇيرۇق ئە-ۋەتىپ ئۇنىڭ يەكەندىكى ھاپىز لۇيچاڭغا ھەمكارلىشىپ يەكەندىكى شامەنسۇرنىڭ قويغان ئادىمى ئەمىر ساھىپ (نۇر مەھمەت) نى قورالسىزلاندۇرۇپ بولۇپ، ئاندىن خوتەنگە يۈرۈش قىلىپ خوتەننى ئازات قىلىڭلار، دەيدۇ ھەم شامەنسۇرنى قولغا ئالغانلىقىنى ئۇقتۇرىدۇ. ئارقىدىنلا سېتەۋالدېجان بىلەن كىچىك ئاخۇننىمۇ 2 - تۈەن ئەسكەر بىلەن ياردەمگە ئەۋەتىدۇ. ھاپىز لۇيچاڭ بۇيرۇق بويىچە خوتەنگە قاراپ يولغا چىقىپ قاغىلىققا يېتىپ بېرىپ خوتەن ئەسكەرلىرى بىلەن ئۇرۇشىدۇ. (قاغىلىقتىكى ئەسكەرلەر مەمتىمىن ھەزرەتكە بويسۇناتتى). قاغىلىقتىكى ئەسكەرلەر بۇ ۋەقەنى پەقەت چۈشۈنەلمەي گومىندا چېكىنىدۇ. ئۇلارنىڭ سانىمۇ 100 دىن ئاشمايتتى. ئۇلار گۇمىندا بېرىپ مۇداپىئەلىنىدۇ. ھاپىز لۇيچاڭ كېلىپ ئۇرۇشۇپ گۇمىننى ئىگەللەيدۇ. ئۇلار زاۋىغا چېكىنىدۇ. شۇ چاغدا قەشقەردىن كەلگەن سې-تەۋالدېجان، كىچىك ئاخۇنلارنىڭ قوشۇلۇپ ھاپىز لۇيچاڭنىڭ

ئەسكىرى 800 دىن ئاشاتتى. ئۇلار زاۋىدىمۇ قاتتىق ئۇرۇشۇپ ئاخىرى بولماي خوتەنگە چېكىنىدۇ. بۇنىڭدىن خەۋەر تاپقان مەنئىمىن ھەزرەت ئەسكەرلىرىنى باشلاپ چىقىپ ھاپىز لۇيچاڭ بىلەن سوقۇشىدۇ. 2 كۈنلۈك قاتتىق جەڭدىن كېيىن ھاپىز لۇيچاڭ يېڭىلىپ چېكىنىدۇ. ئۇلار چېكىنىپ زاۋىغا كەلگەندە پۇق-رالار كالتەك - توقماق كۆتىرىپ چىقىپ ھاپىز لۇيچاڭنىڭ ئەسكەرلىرىگە ھۇجۇم قىلىدۇ. بۇ چاغدا ھاپىز لۇيچاڭ ئەسكەرلىرىگە بۇيرۇق چۈشۈرۈپ پۇق-رالارنى ئوققا تۇتىدۇ ھەمدە ئۇلارنى بۇلاپ - تالاپ، ئۆلتۈرۈپ گۇمىغا كېلىدۇ، مانا شۇنداق بىر پەيتتە، ئوسماندىن ھاپىز لۇيچاڭغا تۆمۈر سىجاڭنىڭ ماجەنسائى تەرىپىدىن ئۆلتۈرۈلگەنلىكىنى، ئۆزىنىڭ سىجاڭ بولغانلىقىنى، شۇڭا ھاپىز لۇيچاڭنىڭ تېزىدىن قەشقەرگە قايتىپ كېلىشى توغرىسىدا ئۇقتۇرۇش كېلىدۇ.

تۆمۈر سىجاڭنىڭ ئۆلتۈرۈلۈشى

ماجەنسائىنىڭ قۇرقۇتمىشى تۈپەيلىدىن ئوسمان 2 - ئاۋغۇست كۈنى ئەسكەرلىرىنى باشلاپ قىزىلئۆيىگە كەتكەن ئىدى. تۆمۈر سىجاڭ بۇ خەۋەرنى ئاڭلاپ ھامىتخان لۇيچاڭنى 600 گە يېقىن ئەسكەرلىرى بىلەن ئوسماننى قوغلاشقا لەنگەرگە چىقىرىدۇ. بۇ چاغدا ئوسمان لەنگەردە ماداۋتەينى ساقلاۋاتقان ئەسكەرلىرىنىڭ قوراللىرىنى ئېلىپ مىڭ يول تەرەپكە ئۆتۈپ كەتكەن ئىدى. ھامىتخان ئوسماننىڭ مىڭ يولغا ئۆتۈپ كەتكەنلىكىنى خەۋەر قىلىپ تۆمۈر سىجاڭغا خەت يازىدۇ. سىجاڭ ئۇنى قوغلاشقا 600 ئەسكەرنىڭ يېتىشمەيدىغانلىقىنى ھېس قىلىپ، تېلېفون بىلەن ماجەنسائىدىن بىر تۈەن ئەسكەر ياردەم بېرىشىنى سورايدۇ. ئۇ

بۇنىڭغا ماقۇل بولىدۇ. 3 - ئاۋغۇست سىجاڭ ماشىنا بىلەن لەنگەرگە بېرىپ، ئەسكەرلەرنى كۆزدىن كۆچۈرۈپ، ماجەنسائىڭ بىر تۈەن ئەسكىرى ياردەمگە كېلىدىغانلىغىنى ھامتخانغا ئۇقتۇرۇپ، ئوسماننى تۇتۇش توغرىسىدىكى ئىشلارنى ئورۇنلاشتۇرۇپ قويۇپ، ماشىنا بىلەن قايتىدۇ. سىجاڭ سەمەن توغراقلىق مازارغا كەلگەندە، ماجەنسائىڭ ياردەمگە چىقارغان تۈەنجاڭ كاڭ مازا باشچىلىقىدىكى بىر تۈەن ئەسكەرلىرى بىلەن ئۇچرىشىدۇ. كاڭ مازا تۆمۈر سىجاڭنى كۆرۈپ ھۆرمەت بىلدۈرگەن قىياپەتتە ئەسكەرلىرىنى ئاتتىن چۈشۈشكە بۇيرۇپ تۆمۈر سىجاڭنىڭ ئالدىغا دوكلات بېرىشكە بارىدۇ. تۆمۈر سىجاڭ ماشىنىدىن چۈشۈپ، ئۇلارنىڭ كېچىكىپ قالغانلىغىنى، ئۇلارغا ئورۇن راسلاپ قويغانلىغىنى، دەرھال ئەنگەرگە يېتىپ بېرىشنى تاپشۇرۇپ، ماشىنىغا چىقاي دەۋاتقاندا كاڭ مازىنىڭ يېنىدىكى ئەسكەر تۆمۈر سىجاڭنى ئاتىدۇ ھەمدە ئۇنىڭ ئارقىسىدىكى ئادەملەردىن 4 نى ئېتىپ تاشلايدۇ، 2 سى قېچىپ كېتىدۇ. تۆمۈر سىجاڭنىڭ كاللىسىنى كېسىۋېلىپ قەشقەر شەھرىدە سازايى قىلىدۇ. شۇ چاغدا شەھەر مۇھاپىزىتىدە بۇ سۈيىچان تۈەنجاڭ، توختى لىيەنجاڭ، ئىدىرىس لىيەنجاڭلار قالغان ئىدى. ئۇلار يار باغ دەرۋازىسىدا بولۇپ، ھەممە ئەسكىرى 400 دىن ئاشمايتتى.

ئۇلار ماجەنسائىڭ ئەسكەرلىرىنىڭ تۆمۈر سىجاڭنىڭ كاللىسىنى سازايى قىلىپ يۈرگەنلىكىنى ئاڭلاپ دەرھال ھەركەتكە كېلىپ، ئۇلارغا قارشى ئوت ئاچىدۇ. شۇ ئوتتۇرىدا ماجەنسائىڭ ئەسكەرلىرى بىلەن قاتتىق ئۇرۇش بولۇپ، يۈسۈپجانلار يۇڭ تايلىرىدىن بارىڭادا ياساپ، ھېيتكارنى ئىگەللەۋالىدۇ. شۇ چاغدا ئۆستەڭبۇيى، قۇم دەرۋازىسى، يېڭى دەرۋازا ماجەنسائىڭ قولىدا بولۇپ، 2 تەرەپ شەھەر تالىشىپ قاتتىق ئۇرۇشلارنى قىلىدۇ.

ئوسماننىڭ قايتىپ كېلىشى

تۆمۈر سىمجاننىڭ ماجەنساڭ تەرىپىدىن ئۆلتۈرۈلگەنلىكىنى ئاڭلىغان ئوسمان ئېلى دەرھال قەشقەرگە كېلىپ يۇمۇلاق شەرقىلىپشەغا ئورۇنلىشىدۇ. شۇ ھامان ماجەنساڭ 100 دەك ئەسكەر بىلەن ئوسمانغا سىمجانلىق ئۇنىۋان بىلەن تامغا كىرگۈزۈپ بېرىدۇ. لېكىن، ئۇ ماجەنساڭنىڭ ئەسكەرلىرىنى ئۆز يېنىغا كىرگۈزمەيدۇ، ھەتتا ماجەنساڭغا خەت يېزىپ قەشقەر كونا شەھرىدىكى ئەسكەرلىرىنى دەرھال يېڭىشەرگە ئېلىپ چىقىپ كېتىشنى تەلەپ قىلىدۇ. لېكىن ماجەنساڭ ئېغىزدا ماقۇل دەپ قىلىپ، ھەدەپ ئارقىغا سۈرىدۇ. ئوسمان ماجەنساڭنىڭ يەنە بىر سۇيىقەست پىلانلاۋاتقانلىقىنى سېزىپ قەشقەردىكى ئۇيغۇر، ئۆزبېك ئەسكەرلىرىنى تەشكىللەپ ماجەنساڭغا قارشى ئۇرۇش ئاچىدۇ، شۇنداقلا تۆمۈر سىمجاننىڭ خوتەنگە كەتكەن، يېڭىساردىكى، لەنگەردىكى ئەسكەر باشلىقلىرىغا خەت يېزىپ ئۇلارنى چاقىرىدۇ. ئۇلار يېتىپ كەلگىچە ئوسمان يۈسۈپجان قۇربىشى، توختى لىەنجاڭ، ئىدىرىس لىەنجاڭلارنىمۇ ھەركەتلەندۈرۈپ ئۇرۇشنى داۋاملاشتۇرۇپ ۋېرىپ ماجەنساڭ ئەسكەرلىرىنى قەشقەر كونا شەھرىدىن قوغلاپ چىقىرىدۇ. ماجەنساڭ ئەسكەرلىرى يېڭىشەرگە چېكىنگەندە، ئوسمان 100 دەك ئەسكەرنى سۆگەل مازارغا مۆكتۈرۈپ قويۇپ، چېكىنگەن ئەسكەرلەرنى نۇرغۇن چىقىمغا ئۇچرىتىدۇ. بۇنىڭدىن قورقۇپ كەتكەن ماجەنساڭ ئەسكەرلىرى ھىچبىر تەختىيالىماي ئۇدۇل يېڭى شەرگە قېچىپ دەرۋازىنى تاقىۋالىدۇ. شۇ قېتىمقى ئۇرۇشتا ئوسماننىڭ ئىنىسى ئۆمەر ئۆلىدۇ.

تۆمۈر سىمجاننىڭ كالىسى ئېلىنغاندا لۇيچاڭ ھەمدەم بەگ

ھاجى تۆمۈر سىجاڭنىڭ كۇچاردىن كېلىۋاتقان بالا - چاقىلىرىنىڭ ئالدىغا پەيزىۋاتقا كەتكەن ئىدى. ھامىتخان لۇيجاڭ بولسا، ئوسماننى قوغلاپ چىقىپ لەنگەردە تۇرۇپ قالغان ئىدى. ھاپىز لۇيجاڭ بولسا گۇمىدا ئىدى. ئۇلارنىڭ ھەممىسىگە خەت يېزىپ: «بۇ، سەۋەنلىكلەرنىڭ ھەممىسى تۆمۈر سىجاڭدىن ئۆتتى. مەن ھىچقانداق ئاداۋەت ساقلىمايمەن. سىلەر دەرھال قايتىپ كېلىڭلار. ھەممىمىز بىرلىكتە ئىتتىپاقلىشىپ، ماچەنساڭغا قارشى ئۇرۇش قىلايلى، تۆمۈر سىجاڭنىڭ ئىنتىقامىنى ئالايلى» دەپ ۋەدە بەردى. ئۇلار ئارقا - ئارقىدىن قەشقەرگە قايتىپ كېلىپ يېڭىشەر مۇھاسىرىسىگە قاتناشتى. شۇنداق قىلىپ ھامىتخان لۇيجاڭ، ھەمدەم بەگ ھاجى لۇيجاڭ، ئوسماننىڭ بولۇپ، يېڭىشەر - نى مۇھاسىرە قىلىشقا 1400 دەك ئەسكەر قاتنىشىدۇ. (شۇ چاغدا يېڭىشەردە 1700 دەك ئەسكەر بار ئىدى). ئۇنىڭ كەينىدىن يېڭىساردىن ئەخمەتخان لۇيجاڭ 200 دەك ئەسكەر بىلەن كېلىپ ئۇمۇ يېڭىشەرنى مۇھاسىرە قىلىشقا قاتنىشىدۇ. ھاپىز لۇيجاڭ قورالسىزلاندۇرۇپ نەزەربەنت قىلىپ قويۇلغان ئەمىر ساھىپ نۇر مەھەممەتمۇ بوشاپ ئۆزىنىڭ 5 - 6 يۈزدەك ئەسكىرىنى قايتا يىغىپ قوراللاندىرىدۇ. تۆمۈر سىجاڭ نەزەربەنت قىلىپ قويغان شامەنسۇرمۇ ئازاتلىققا ئېرىشىپ قېپقالغان يەنە 4 - 5 يۈزدەك ئەسكىرىنى توپلاپ يەكەنگە قايتىپ كېتىدۇ.

ھاپىز لۇيجاڭ، سېتىۋالدىجان، كىچىك ئاخۇنلار 800 دەك ئەسكەر بىلەن گۇمىدىن قايتىپ يەكەنگە چۈشكەندە شامەنسۇر ئۇلار بىلەن كۆرۈشۈپ، ئۇلارنىڭ ھوزرىسىنى قوبۇل قىلىپ، ئۇلارغا: ئۆتكەنگە سالاۋات، سەۋەنلىك تۆمۈر سىجاڭدىن ئۆتتى. شۇڭا بىر - بىرىمىز بىلەن ئۇرۇشۇپ كۆپ قان تۆكۈلۈپ كەتتى. ئەمدى ئالدىمىزغا قاراپ، قەشقەرگە بارغاندىن كېيىن قەشقەر

يېڭىشەر ئۇرۇشىنى قەتئىي داۋاملاشتۇرۇڭلار، مەنمۇ خوتەنگە بېرىپ ئەسكەر ئېلىپ كېلىمەن دەپ ئۇلارنى قەشقەرگە يولغا سېلىپ قويدۇ. (بۇ سۆزنى قادىر ھاجىغا شاھ-ەنسۇر يېڭىساردا سۆزلەپ بەرگەن).

ئابدۇقادىر ھاجىنى ئوسماندىن ئايرىۋېتىش

تۆمۈر سىجاڭ ئوسماننىڭ قولىدىكى ئەسكەرلىرىنى پارچىلاپ تاشلاش ئۈچۈن مېنى (ئابدۇقادىر ھاجىنى) ئەسكەرلىرىم بىلەن ئۆزىگە قاراشلىق 7-تۈەن قىلىپ پەيزىۋاتقا يۆتكىدى. مەن 1933-يىلى 7-ئاينىڭ 28-كۈنى پەيزىۋاتقا يېتىپ بېرىپ تۇرۇشۇمغا تۆمۈر سىجاڭدىن: ئەسكەرلىرىمنى ئېلىپ ئاقسۇغا بېرىپ خوجىنىياز ھاجىمغا ياردەم بېرىشكە بۇيرۇق كەلدى. مەن بۇيرۇققا بىنائەن ئەسكەرلىرىمنى ئېلىپ 7-ئاينىڭ 30-كۈنى پەيزىۋاتتىن ئاتلىق، ھارۋىلىق، پىيادە بولۇپ 300 دەك ئەسكەر بىلەن يولغا چىقىپ 8-ئاينىڭ 7-كۈنى ئاقسۇغا يېتىپ باردىم، شەھەرگە يېقىن قالغاندا، باي سىجاڭ، ۋالى ئايۇپ بېككەر بىر قانچە 100 ئەسكەر بىلەن ئالدىمىزغا چىقتى.

بىزگە راسلىغان تائاملاردىن غزالىنىپ، ئۇلارنىڭ كۆرسەتمىسى بويىچە بىزگە تەييارلىغان ئاسۇقتىكى سارايغا ئورۇنلاشتۇق. مېنىڭ بىلەن ئاقسۇغا بارغانلار ئىچىدە فۇتۈنچاڭ يۈسۈپ ئاخۇن، لىيەنجاڭلاردىن سايىت ئاخۇن، ئابدۇشۈكۈر ئاخۇن مەخسۇملار بار ئىدى. بىز پەيزىۋاتقا ماڭمىدىغان چاغدا ئوسمان بىزنىڭ تۈەندىن ئىدىرىس لىيەنجاڭنى ئېلىپ قالغان ئىدى.

خوجىنىياز ھاجىم شۇ چاغدا بۈگۈردىكەن. بىز بېرىپ 2 كۈن ئۆتكەندىن كېيىن باي سىجاڭ بىلەن ۋالى ئايۇپ بېك

بىزنىڭ ساراينغا كىرىپ كەلدى. قارىسام قولدا بىر پارچە ئالا-
 لاقە تۇرىدۇ. ئۇ، ئوسمان سىجائىنىڭ باي سىجائىغا يازغان ئالا-
 قىسى ھەم مېنىڭ قەشقەرگە قايتىپ كېلىشىم توغرىسىدىكى بۇي-
 رۇق ئىكەن. (ئۇ چاغ تۆمۈرسىجاڭ ئۆلتۈرۈلۈپ ئورنىغا ئوس-
 مان ئېلى دەسسىگەن چاغ بولۇپ، ئالاقىغا تۆمۈرسىجائىنىڭ ئۆل-
 تۈرۈلگەنلىك ۋەقەسى قىستۇرۇلغان ئىكەن). بىز بۇيرۇق بويىچە
 قايتايلىق دىدۇق. باي سىجاڭ بىلەن ۋالى ئايۇپ بېكمۇ قوشۇل-
 دى. شۇنداقلا، قەشقەر مەسلىسى ھازىر قاراشەھەر مەسلىسى-
 دىنىمۇ مۇھىم. غۇجىنىياز ھاجىمغا ياردەمگە بىز ئەسكەر ئەۋەتە-
 مىز. سىز ھايات بولماي قەشقەرگە قايتىڭ، دىدى ھەم بىر
 قانچىمىزنى ۋالى مەھكىمىسىگە چۈشلۈك تاماققا تەكلىپ قىلدى.
 بىز بېرىپ 2 سائەتتە پاراڭلاشتۇق. پاراڭنىڭ مەزمۇنى،
 قاراشەھەر ۋەقەسى، قەشقەر ۋەقەسى، تۆمۈر سىجاڭ، شامەنسۇر،
 ۋەقەسى ۋە ئوسمان سىجاڭ ئۆستىدە بولدى. باي سىجاڭ: بۇ-
 لارنىڭ ھەممىسى ئىتتىپاقسىزلىقتىن بولغان. تۆمۈر سىجاڭ
 دوست-دۈشمەننى پەرق ئىتەلمىگەن، مەجنۇن ساڭ ئەسكەرلىرىگە
 سەل قارىغان، ئەگەر قەشقەر يېڭىشەر مەسلىسى بۇرۇنلا ھەل
 بولغان بولسا، خوجىنىياز ھاجىمۇ بۈگۈرگە چېكىنىمىگەن بولاتتى.
 ماجۇڭيىڭمۇ قەشقەردە ھەربى كۈچى بولمىغان بولسا، ئۇ بۇياققا
 ئۆتۈشكە جۈرئەت قىلالىمىغان بولاتتى. ئەمدى مۇندىن كېيىن
 ئىتتىپاقلىقنى كۈچەيتىپ بىرلىكتە ھەركەت قىلايلى» دىدى.

بىز ئاقسۇدىن 8-ئاينىڭ 10-كۈنى يولغا چىقتۇق» 18-
 كۈنى قەشقەرگە يېتىپ كېلىپ، قەشقەر يېڭىشەرنىڭ ئاربابىغا
 دىگەن يېرىگە ئورۇنلىشىپ يېڭىشەر ئۇرۇشىغا قاتناشتۇق. 8-
 ئاينىڭ 20-كۈنى ئوسمان سىجاڭ بىلەن كۆرۈشكىلى كىردىم.
 ئوسمان مەن بىلەن قىزغىن قۇچاقلىشىپ كۆرۈشتى ھەمدە مەن

دىن ئايرىلغاندىن بۇيان بېشىدىن ئۆتكەن ۋەقەلەرنى، ئىنەسى ئۆمەرنىڭ ئۇرۇشتا ئوق تېگىپ ئۆلگەنلىكىنى سۆزلەپ بەردى، يېڭىشەر ئۇرۇشى تۇرۇپ جىددى، تۇرۇپ بوشاپ قالاتتى. قىسقىسى، قالايمىقان ئىدى. ھەر بىر تۈەن، لۈيلەرنىڭ باشلىقلىرى ئۆز ئالدىغا ئۇرۇش قىلاتتى. ئۆزى بىلگەنچە ئىش كۆرەتتى، ماجەنساڭنىڭ ئەسكەرلىرى دەرۋازىدىن چىقىپ ھۇجۇم قىلسا قاچاتتى، چېكىنسە قوغلىمايتتى. ئىشقىلىپ ئۇرۇش توغرىسىدا تۈزۈڭرەك پىلانمۇ يوق ئىدى، يۇقۇرىنىڭ ئورۇنلاشتۇرۇشمۇ يوق ئىدى. پەقەت مۇھاسىرە قىلىش ئۈچۈنلا قىلمۇئاتقاندا كۆرۈنەتتى، شۇ ئەھۋالدىن قاراپ يېڭىشەرنى ئېلىشتىن ئۈمىت يوق دەپ قارىدىم.

بىر كۈنى مەن ئوسمان سىجاڭنىڭ ئالدىغا كىرىپ ئۆزەمنىڭ سالامەتلىگىمنىڭ ناچارلىشىپ كەتكەنلىكىنى ئېيتىپ مەمۇرى خىزمەتكە يۆتكەپ قويۇشنى ئىلتىماس قىلدىم. جىق تالاش-تارتىشتىن كېيىن ئىلتىماسىمنى قوبۇل قىلدى ھەم ئورنىمغا كىمنى قويۇشنى سورىدى، مەن فۇتۇنەنجاڭ يۈسۈپ ئاخۇننى كۆرسىتىۋىدىم، قوبۇل كۆردى.

8-ئاينىڭ 28-كۈنى ئوسمان سىجاڭدىن مېنىڭ يېڭى-سارغا ھاكىم بولغانلىغىمنى، تۈەنجاڭلىقنى يۈسۈپ ئاخۇنغا ئۆتكۈزۈپ بېرىشم توغرىسىدا بۇيرۇق چۈشتى. مەن خىزمەتنى ئۆتكۈزۈپ بېرىپ، يېڭىسار ناھىيىسىگە ماڭدىم.

ساۋۇت داموللامنىڭ ئاتۇشتىن قەشقەرگە قايتىپ كىرىشى، خوتەن ھۆكۈمەتىنىڭ قەشقەر ئىش باشقۇرۇشى ئورنىنىڭ قۇرۇلۇشى ۋە زىددىيەت

تۆمۈر سىجاڭ ئۆلتۈرۈلگەندىن كېيىن سابىت داموللام نەزەر -

بەنتىن قۇتۇلۇپ ئاتۇشقا چىقىپ كەتكەن ئىدى. ئوسمان ئېلى سىجاڭ بولغاندىن كېيىن داموللام ئاتۇشتىن قايتىپ كېلىپ، ئوسمان بىلەن كۆرۈشمەدۇ. ئوسمان قىزغىن كۈتۈۋالدى ھەم بېشىدىن ئۆتكەن ۋەقەلەرنى سۆزلەپ بېرىپ، ئىتتىپاقلىشىشنىڭ لازىملىقىنى كۆرسىتىدۇ. ئاندىن ساۋۇت داموللام ئوسمانغا قەش-قەردە خوتەن ھۆكۈمىتىنىڭ بىر ئىش باشقۇرۇش ئورنىنى قۇرۇشنى، شۇ چاغدىلا خوتەنمۇ قەشقەر يېڭىمىشەر ئۇرۇشىغا ئۈنۈملۈك ياردەم بېرەلەيدۇ، دەيدۇ. بۇنىڭغا ئوسمان قوشۇلىدۇ. شۇنىڭ بىلەن 8-ئاينىڭ 15-كۈنى قەشقەر شەھرىدە خوتەن ھۆكۈمىتىنىڭ قەشقەر ئىش باشقۇرۇش ئىدارىسى قۇرۇلىدۇ. ئىدارىنىڭ باشلىقىغا ساۋۇت داموللام، مۇئاۋىنلىقىغا زىرپ قارى ھاجىم، باش كاتىپلىقىغا مۇساجان، مالىيە ئىشىغا سۇلتاننېك تەيىنلىنىدۇ. ئوبۇل ھەسەن ھاجىم، ئورازبېك، يۈسۈپجان، مۇختەر قاتارلىق 4 كىشى ھەيئەت ئەزالىقىغا بەلگىلىنىدۇ. بۇ ئىدارىنىڭ دەسلەپكى ۋەزىپىسى خوتەندىن كەلگەن پۇل، ماددى نەرسىلەرنى ھەربى قىسىملارغا تەقسىم قىلىپ بېرىشتىن ئىبارەت بولىدۇ. خوتەندىن كەلگەن پۇل-پۇچەكلەر ئوسماننىڭ سەمىگە سېلىنىپلا بىراقلا خوتەن ئىش باشقۇرۇش ئىدارىسىدىن قىسمىلارغا بىۋاسىتە تارقىتىلغاچقا بۇنىڭغا ئوسماننىڭ بىر ئاز قوسىمى كۆپىدۇ. لېكىن بۇ ئىدارە ئۇنىڭغا پىسەنت قىلماي ئۆز ئىشىنى ئاۋالقىدەكلا داۋاملاشتۇرۇۋېرىدۇ.

شۇنداقلا كېيىنكى چاغلاردا ئوسماننىڭ مېجەزى چۇسراق بوپقالغانلىقتىن، ئۇنىڭ قول ئاستىدىكى لۇيچاڭ، تۈەنجاڭلارمۇ ئۇنىڭدىن يىراقلىشىپ قالىدۇ. مۇشۇنىڭغا ئوخشاش ئۇششاق-چۈش-شەك ئىشلار ئوسمان بىلەن ساۋۇت داموللا، ئوسمان بىلەن ئۇنىڭ قول ئاستىدىكىلەر ئوتتۇرىسىدا مەلۇم دەز پەيدا قىلىدۇ.

ئوسمان بىلەن خوتەن ئىش باشقۇرۇش ئىدارىسى ئوتتۇرىسىدا -
دا زىددىيەت تۇغۇلغانلىقىنى سەزگەن ھاپىز لۇيجاڭ بىلەن كىچىك
ئاخۇنلار ھە دەپ ھەربى باشلىقلار ئوتتۇرىسىدا، خوتەن ئىش باشقۇرۇش
رۇش ئىدارىسىغا ئىشەنمەسلىك ئۇرۇغى تېرىيدۇ. ھەمدە بىر قىسىم
پىتىنە - پاساتلارنى تارقىتىپ بۇ ئىدارىنى تارقىتىۋېتىشكە ھەركەت
قىلىدۇ، لېكىن بۇ ئىدارە بارغانسېرى راۋاجلىنىپ، شەرقىي
تۈركىستان ئىستىقلال جەمئىيىتى قۇرۇشنىڭ تەييارلىق كۆرۈش
ئورگىنى بولالمايدۇ.

شۇنداق قىلىپ نۇرغۇن تەييارلىقلار ئارقىلىق 1933 -
يىلى 9 - ئاينىڭ 10 كۈنى خوتەن ھۆكۈمىتىنىڭ قەشقەر ئىش
باشقۇرۇش ئىدارىسى ئەمەلدىن قېلىپ ئۇنىڭ ئورنىغا شەرقىي
تۈركىستان ئىستىقلال جەمئىيىتى قۇرۇلدى. جەمئىيەتنىڭ رەئىسلىكىگە
ساۋۇت داموللام، ھەيئەت ئەزالىققا زىرپ قارى ھاجىم، شەمىش
دىن داموللام، ئورازبېك لۇيجاڭ، ئابلاخان، سۇلتانبېك، يۈسۈپ -
جان قۇربېشى، مۇساخان، ئوبۇل ھەسەن ھاجىم، قاسىمجان ھا -
جىم، ئابدۇقادىر ھاجى قاتارلىق 11 كىشى سايلاندى. جەمئىيەت
قۇرۇلۇپ 2 كۈندىن كېيىن جەمئىيەتنىڭ يىغىنى چاقىرىلدى.
يىغىندا ساۋۇت داموللام سۆز قىلىپ، بۇ جەمئىيەتنىڭ نىشانى شەرقىي
تۈركىستان ئىستىقلال ئىسلام جۇمھۇرىيىتى قۇرۇشتىن ئىبارەت
دەپ كۆرسەتتى.

يىغىنغا قاتناشقان ھەربى، مەمۇرى باشلىقلار بىرلىك بۇ جەمئىيەتنى
قوللايدىغانلىقىنى، ئۇنىڭغا يېقىندىن ياردەمدە بولىدىغانلىقىنى، يېڭى
شەھەر ئۇرۇشىنى بالدۇرراق ئاخىرلاشتۇرۇپ، شەرقى تۈركىستان ئىس -
لام جۇمھۇرىيىتى قۇرۇشقا يول ئاچىدىغانلىقىنى بىلدۈرۈشتى.
بۇ قېتىمقى يىغىنغا ئوسمان سىجاڭ، ھاپىز لۇيجاڭ، كى -
چىك ئاخۇن تۇەنجاڭلار كەلمىدى. (ئەمما تەكلىپ قىلىنغان)

شۇنىڭدىن بىر قانچە كۈن ئۆتكۈزۈپ ئورازبېك لۇيچاڭنى ئوس-
ماننىڭ ئالدىغا ئەۋەتىپ ئۇنىڭغا ئىستىقلال جەمىيىتىنىڭ قۇرۇلغان
لىغىنى، مۇندىن كېيىن شەرقىي تۈركىستان ئىسلام جۇمھۇرىيىتى
نىڭ قۇرۇلىدىغانلىغىنى، بۇنىڭغا قارىتا ئوسمان سىجاڭنىڭ قان-
داق پىكرى بارلىغىنى سورايدۇ.

ئوسمان: بۇ توغرىدا مېنىڭ پىكرىم يوق. بىزنىڭ ئىم-
قىلاپ قىلىشتىن مەقسىدىمىزمۇ ئىسلام ھۆكۈمىتى قۇرۇشتىن ئى-
بارەت. لېكىن بۇ ھەركەتكە مېنى باشتىن-ئاخىر قاتناشتۇرمىدى،
خوتەن ئىش باشقۇرۇش ئىدارىسىنىڭ مەقسىدى، مېنى ئارىدىن
سىقىپ چىقىرىش، دىدى. ئورازبېك بۇ جەمىيەتنىڭ مەقسىدىنى،
ئوسماننى چەتكە قاقمىغانلىغىنى چۈشەندۈرىدۇ.

بۇ چاغدا ئوسمان، مەن بۇنىڭغا قوشۇلمىمەن، ھۆكۈمەت
باشلىغى كىم بولىدىكەن دەپ سورايدۇ. ئورازبېك ھازىرچە تېخى
ئېنىق ئەمەس، بەلكى خوجىنىياز ھاجىم 1-باشلىق، ساۋۇت دا-
موللام 2-باشلىق بولۇشى مۇمكىن دەيدۇ. ئوسمان بۇنى ئاڭلاپ
ئويلىنىپ جاۋاپ بېرىدىغانلىغىنى بىلدۈرىدۇ.

ئورازبېك ئوسماننىڭ ئالدىدىن قايتىپ كېلىپ داموللامغا
ئوسمان بىلەن بولغان سۆھبەتنىڭ مەزمۇنىنى يەتكۈزىدۇ. دا-
موللام: ئوسمان سىجاڭ بىلەن يەنە سۆزلىشىمىز دەپ قويدۇ.
شۇ كۈنلەردە، ئوسمان بىلەن ئورازبېكنىڭ مۇناسىۋىتى ئانچە
ياخشى ئەمەس ئىدى. سۆھبەتتىن كېيىن ئورازبېك لۇيچاڭ،
ئابدۇللا لۇيچاڭ، قوشمەت تۇەنجاڭلار 600 دەك ئەسكەر بىلەن
ئوسماندىن بۆلۈنۈپ چىقىپ، ئىستىقلال جەمىيىتىنى ھىمايە قىلىد-
ىغانلىقىلىرىنى بىلدۈرىشىدۇ. ئوسمان 300 دەك ئەسكەر
بىلەن ئۇنىڭغا قوشۇلماي چەتتە قېپقالىدۇ. ھاپىز لۇيچاڭ، كىچىك
ئاخۇن تۇەنجاڭلار ئاغزىدا ھەدەپ قويۇپ ئەمىلىيەتتە ھىچقايسى تەرەپ-

كە قوشۇلماي يېڭىشەرنى مۇھاسىرە قىلىشتا تۇرۇۋېرىدۇ. يەنە بىر تەرەپتىن خوجىنىياز ھاجىغا خەت يېزىپ، ساۋۇت داموللا. خوتەن قوزغىلاڭچىلىرى بىلەن بىر بولۇۋېلىپ ئۆزلىرىنى خاپا قىلارمىكەن دەپ ئوتتۇرىدا گۇمان پەيدا قىلىدۇ. (مۇنداق خەتتىن بىر پارچىسى تۇتۇلۇپ قالغان) لېكىن ساۋۇت داموللا مۇنداق خەت يازغانلارنى جازالىمىدى. ئىنقىلاپ مەزگىلىدە مۇنداق ئەھۋاللار بولۇپ تۇرىدۇ دەپ قارىدى.

مەسىلەن: خوجىنىياز ھاجىم مافۇيەندىن يېڭىلىپ ئاقسۇغا چېكىنىپ كەلگەن بولسىمۇ، ئۇنى يەنىلا ئىنقىلاپنىڭ داھىسى دەپ تونۇپ شەرقىي تۈركىستان ئىسلام جۇمھۇرىيىتىنىڭ رەئىسلىكىگە؛ خوجىنىياز ھاجىمىنىڭ يېقىن ئادەملىرىدىن ئېلى ھاجىمنى مائىيە نازىرلىقىغا، ئابدۇكېرىم خاننى جۇمھۇرىيەتنىڭ باش كاتىپلىقىغا؛ ماخمۇت مۇھىتىنى ئەركان ھەربى رەئىسلىكىگە، يۇنۇسبېكىنى ئىچكى ئىشلار نازىرلىقىغا سايلىدى. ساۋۇت داموللانىڭ شۇ چاغدىكى مەقسىدى ئىلاچ قىلىپ ھەربى، ھۆكۈمەت ۋە پۈتۈن خەلق ئاممىسىنى ئىتتىپاقلاشتۇرۇپ ھۆكۈمەت ئەتراپىغا ئويۇش تۇرۇپ دۈشمەنگە بىرلىكتە قارشى تۇرۇش ئىدى.

كۈتۈلمىگەن مېھمان

33 - يىلى 9 - ئاينىڭ باشلىرىدا قەشقەردە ھىندىستان تەرەپتىن كەلگەن ئەخمەت تەۋپىق دىگەن بىر كىشى پەيدا بولدى. ئۆزىنىڭ ئېيتىشىچە، تۈركىيە سولتانىلىقىدا 1 - دۇنيا ئۇرۇشىغا قاتناشقان بولۇپ، سۇلتان مەغلۇپ بولۇپ، تۈركىيە جۇمھۇرىيىتى قۇرۇلغاندا، ئۇ، ئىراققا قېچىپ كەتكەن. ئۇ قەشقەردە كۆتىرىلگەن قوزغىلاڭنى ئاڭلاپ كەلگەن ئىكەن. ئۇنى ھۆكۈمەت

مامۇتخان بايۋەتچىنىڭ بېغىغا ئورۇنلاشتۇرۇپ قويىدۇ. ئۇ، باغدىكى چاغدا، قەشقەردىكى نۇرغۇن ھەربى، مەمۇرى باشلىقلار ۋە بايلار كۆرۈشكىلى چىقىدۇ. كۆرۈشكىلى چىققان ئادەملەرگە: يېڭىشەر ئورۇشنى بۇنداق ئۇرۇش بىلەن بىر تەرەپ قىلالماي سىلەر، ئەگەر ئەسكەرلەرنى ماڭا ئۆتكۈزۈپ بەرسە، قەشقەر يېڭىشەرنى بىر نەچچە كۈندىلا ئالاتىم دەيدۇ. ھەمدە قەشقەر يېڭى شەرگە چىقىپ ئۇرۇشۇۋاتقان ئەسكەرلەرنى كۆزدىن كۆچۈرۈپ كىرىپ، ئوسمان سىجاڭنىڭ قېشىغا كىرىدۇ ھەمدە ئوسمانغا: «رۇخ-سەت بەرسىڭىز، ئەسكەرلەرنى باشقىدىن تەشكىللەپ، ھەربى مەشىقى كۈچەيتىپ، كوماندىرلارغا قوماندانلىق قىلىش دەرسى ئۆتۈمەن، شۇنداق قىلىپ قەشقەر يېڭىشەرنى بىر ھۇجۇم بىلەنلا بىر تەرەپ قىلىمەن» دەيدۇ. ئوسمان بۇنى ئاڭلاپ، ئويلىنىپ جاۋاپ بېرىپ، دەپ قايتۇرۇۋېتىدۇ. ساۋۇت داموللام، تەۋپىق ئەپەندىنىڭ بۇ سۆز-ھەركىتىنى ئاڭلاپ ئۇنىڭغا خەت يېزىپ ئۇنىڭ ھەربى ۋە ھۆكۈمەت ئىشلىرىغا ئارىلاشماي، مېھمان سۈپىتىنى ساقلاشنى تەۋسىيە قىلىدۇ. شۇنىڭ بىلەن ئەخمەت تەۋپىق بىر ئاز جىممىققان بولىدۇ. لېكىن ئىستىقلال جەمىيىتى قۇرۇلغاندا ئۇ يەنە ئۇنىڭغا قاتنىشىشنى تەلەپ قىلىدۇ، بۇچاغدا ساۋۇت داموللام قەتئى رەت قىلىدۇ، شۇنىڭ بىلەن تەۋپىق ئەپەندىمۇ يوقاپ كېتىدۇ.

ئوسمان سىجاڭنىڭ 2-قېتىم تاققا چىقىپ كېتىشى

ئىستىقلال جەمىيىتى قۇرۇلۇپ نۇرغۇن ھۆكۈمەت ئىشلىرى شۇ جەمىيەت ئارقىلىق يۈرۈشۈپ كەتكەنلىكتىن، ئۇنىڭ قول ئاستىدىكى بىر قىسىم ئەسكەر باشلىقلىرى ئەسكەرلىرى

بىلەنلا ئىستىقلال جەمىيىتىگە ئۆتۈپ كەتكەنلىكتىن، ئوسمان ئېلى ئۆزىنى چەتكە قېقىلىپ قالغاندەك ھەس قىلىپ بىر قىر سىم گۇمان - ئەندىشەلەرگە بېرىلىپ، 33 - يىلى 10 - ئاينىڭ باشلىرىغا كەلگەندە قول ئاستىدىكى 300 دەك ئەسكەرلىرىنى باشلاپ قىزىلئوۋىغا چىقىپ كېتىدۇ.

ئىستىقلال جەمىيىتى يۈسۈپجان قۇر بېشى ۋە قوشمەتلەرنى 400 دەك ئەسكەر بىلەن ئوسماننى چاقىرىپ كېلىشكە چىقىدۇ ھەم ئۇنىڭغا بىر پارچە خەت يازىدۇ، خەتنىڭ مەزمۇنى مۇنداق: «ئوسمان سىجاڭغا سالام، ۋاقىپ بولساق، سىز ئۆزىڭىزچە ھېچ گەپتىن ھېچ گەپ يوق، قېيىداپ تاققا چىقىپ كېتىپسىز، بەلكى بىر قىسىم يامان نىيەتلىك ئادەملەرنىڭ پەيتىنە - پاسات گەپ سۆزلىرىگە ئىشىنىپ كەتكەن بولۇشىڭىز مۇمكىن. جەمىيە - تىمىز مۇزاكىرە قىلىپ يۈسۈپجان بىلەن قوشمەتنى چىقاردى، شۇلار بىلەن بىرگە قايتىپ كىرىپ، ئۆز ئورنىڭىزدا ئولتۇرۇڭ، سىز ئىنقىلاپقا كۆپ تۆھپە قوشتىڭىز، ئۇنى ئۇنتۇپ قالغىنىمىز يوق. سىزگە ھىچقانداق دەخلى - تەرۇز قىلمايمىدۇ، بەلكى ھۆكۈمەتكە قاتناشتۇرۇلۇسىز. مەن (ساۋۇت داموللا) سىزنىڭ ھاياتىڭىزغا جەمىيەت نامىدىن كاپالەتلىك قىلىمەن».

يۈسۈپجان، قوشمەتلەر ئەسكەرلىرىنى قىزىلئوۋىغا باشلاپ بېرىپ ساۋۇت داموللامنىڭ ئوسمانغا يازغان خەتنى 2 كىشىدىن ئەۋەتىپ بېرىدۇ. ئوسمان خەتنى كۆرۈپ 2 كۈندىن كېيىن جاۋاپ بېرىدىغانلىقىنى ئېيتىپ ۋەكىللەرنى قايتۇرىدۇ ھەمدە مۇداپىئەنى كۈچەيتىدۇ. 2 كۈنمۇ توشىدۇ. ئوسماندىن جاۋاپ بولمايدۇ، شۇنىڭ بىلەن يۈسۈپجان، قوشمەتلەر ئوسماننى قىستاپ مۇھاسىرە قىلىشقا ئۇرۇنىدۇ، ئوسمان بۇنى كۆرۈپ ئۇلارغا قارىتا ئوق چىقىرىدۇ. ئوتتۇرىدا بىر ئاز ئۇرۇش

مۇ بولىدۇ. ئاخىرىسىدا يەنە 2 تەرەپ ۋەكىل چىقىرىپ سۆھبەتلىشىدۇ. ئوسمان ئۇلارغا: ئۆزىنىڭ قورال تاپشۇرمايدىغانلىقىنى، يولنى ئېچىپ بەرسە ئەسكەرلىرىنى ئېلىپ، قەشقەرگە ئۆز ئىختىيارى بىلەن كىرىدىغانلىقىنى، ئەگەر ساۋۇت داموللام قورالنى تاپشۇر دېسە شۇ چاغدا قورال تاپشۇرىدىغانلىقىنى، بىلدۈرىدۇ. شۇنىڭ بىلەن يولنى ئېچىپ بېرىدۇ. ئوسمان شۇ مەلۇماتقا ئەسكەرلىرى بىلەن قەشقەرگە كېلىپ يۇمۇلاق شەھەر كۆلىشىدىكى ئۆز ئورنىغا ئورۇنلىشىدۇ ھەمدە ساۋۇت داموللام بىلەن ۋەكىل ئارقىلىق سۆزلىشىدۇ. ساۋۇت داموللام: ئوسمانغا بىر قىسىم ئەسكەرلىرىنى يېڭىشەرنى مۇھاسىرە قىلىش ئۇرۇشىغا قاتناشتۇرۇشنى، بىر قىسىمنى ئۆز يېنىدا ساقلاشنى تاپشۇرىدۇ. ئۇمۇ داموللام ئېيتقاندا كېلىدۇ. لېكىن ئارىلىقتا ئوسمان بىلەن ئورازبېك، قوشمەت، يۈسۈپجانلار ئوتتۇرىسىدىكى كونا زىددىيەت كۈچىيىپ قالىدۇ، بۇ چاغدا ئوسمان ئۆزىنىڭ يېڭىشەرنى مۇھاسىرىسىگە قاتنىشىۋاتقان ئەسكەرلىرىنى قايتۇرۇۋالىدۇ، بۇنى كۆرگەن ئورازبېك، قوشمەت، يۈسۈپجانلار ئىستىقلال جەمئىيەتكە ئوسماننىڭ ئۈستىدىن شىكايەت قىلىدۇ ھەمدە ئوسماننى مۇھاسىرىگە ئېلىشنى تەلەپ قىلىدۇ. شۇنىڭ بىلەن جەمئىيەتنىڭ ماقۇللەپلىغىنى ئالغان يۈسۈپجان 400 دەك ئەسكەر بىلەن يۇمۇلاق شەھەر سېپىلىنىڭ ئۈستىگە چىقىپ ئوسماننى مۇھاسىرىگە ئالىدۇ. بۇ چاغدا زىددىيەت ئۆتكۈزۈلۈشپ، ئۆزئارا ئۇرۇشۇپ قالىدىغاندەكلا ۋەزىيەت يۈز بېرىدۇ.

ساۋۇت داموللام ئوسمان بىلەن ئورازبېك، يۈسۈپجانلار ئوتتۇرىسىدىكى زىددىيەتنىڭ چوڭقۇرلىشىپ كېتىۋاتقانلىقىنى سېزىپ، ئوسمانغا خەت يېزىپ، ئۇنى قورال، ئەسكەرلەرنى ئۆتكۈزۈپ بېرىپ، دەم ئېلىشنى، ئۇنىڭ ھاياتى،

مال - مۈلكىگە كاپالەتلىك قىلىدىغانلىقىنى، بولمىسا، بۇ ئوتتۇرىدىكى سۈركىلىشنىڭ چوڭىيىپ كېتىدىغانلىقىنى ئۇقتۇرىدۇ. ئوسمان بۇ خەتنى كۆرۈپ، جەمىيەتنىڭ بىر ھەيئەت تەشكىل قىلىپ ئەسكەر ۋە قوراللارنى ئۆتكۈزۈۋېلىشىنى تەلەپ قىلىدۇ، شۇنىڭ بىلەن ئىستىقلال جەمىيىتى بىر ھەيئەت تەشكىل قىلىپ ئۇنىڭ ئەسكەر ۋە قوراللارنى ئۆتكۈزۈۋېلىپ، ئۇنى ئىبراھىم ئوزۇڭنىڭ بېغىدا دەم ئېلىشقا ئورۇنلاشتۇرىدۇ. شۇنىڭ بىلەن ئوسماننىڭ ھەربى خىزمىتى ئاياقلىشىدۇ.

شۇنىڭدىن كېيىن ھەربىلەر ئوتتۇرىسىدىكى زىددىيەت بىر ئاز پەسلەپ يېڭىشەر مۇھاسىرىسى كۈچەيتىلىدۇ. شۇ مەزگىلدە ئىستىقلال جەمىيىتىنىڭ ئىختىيارىدا 6 لۇي، 12 تۇەن بولۇپ ئومۇمى ئەسكەر سانى 3000 دەك ئىدى، ئۇنىڭدىن 2400 دەكى يېڭىشەر مۇھاسىرىسىگە قاتنىشاتتى. يۈسۈپجاننىڭ قول ئاستىدىكى 400 دەك ئەسكەر قەشقەر كونا شەھرىنى مۇھاپىزەت قىلاتتى. قەشقەر يېڭىشەردە ماجەنسائىنىڭ 2000 دەك ئەسكىرى بار ئىدى. شۇ مەزگىلدە يەكەندىن چەرچەنگەچە بولغان 12 ناھىيىنى خوتەن ئەمىرى مەمتىمىن ھەزرىتى ئىدارە قىلاتتى. قەشقەر ۋىلايىتىگە قاراشلىق 9 ناھىيىنى شەرقىي تۈركىستان ئىستىقلال جەمىيىتى ئىدارە قىلاتتى؛ ئاقسۇ ۋىلايىتىگە قاراشلىق 9 ناھىيىنى باي سىجاڭ ئىدارە قىلاتتى. (كېيىنرەك ئاقسۇغا خوجىنىياز ھا-جىم كەلدى). مۇشۇ 3 ۋىلايەتنىڭ ھەممىسى خوجىنىياز ھا-جىمىنى ئىنقىلاپنىڭ يېتەكچىسى دەپ تونۇيتتى ھەم ھا-جىمغا بەيئەت قىلاتتى.

8 - ئايدىن 10 - ئايغىچە بولغان يېڭىشەرنى مۇھاسىرە قىلىش ئۇرۇشىدا ھىچقانداق نەتىجە كۆرۈلمىدى، ھەتتا ماجەنسائىنىڭ ئەسكەرلىرى كۆپ - كۈندۈزدە يېزىلارغا چىقىپ دىخان.

لارنى بۇلاپ - تالاپ كىرىپ كېتىدىغان بولدى. بۇنى ئىستىقلال جەمئىيىتى بىر تەرەپ قىلالىدى،

شەرقىي تۈركىستان ئىسلام جۇمھۇرىيىتىنىڭ قۇرۇلۇشى

يۇقۇرىدا كۆرسىتىپ ئۆتۈلگەن ئاۋال قۇرۇلغان خوتەن ھۆكۈمىتىنىڭ قەشقەردىكى ئەمىر باشقۇرۇش ئىدارىسى؛ ئۇنىڭدىن كېيىن قۇرۇلغان شەرقىي تۈركىستان ئىستىقلال جەمئىيىتى دېگەن تەشكىلاتلار شەرقىي تۈركىستان ئىسلام جۇمھۇرىيىتى قۇرۇشنىڭ دەسلەپكى تەييارلىق ئورگانلىرى ئىدى، بۇ ئورگانلار قەشقەر شەھرىدە بىر مەزگىل ھەربى ۋە خەلق ئارىسىدا خىزمەت ئىشلەپ يۈرۈپ ھەربىلەرنى ۋە بىرقىسىم كىشىلەرنى ئۆزىگە قارىتىۋالدى، شۇنداقلا بۇ ئورگان ھۆكۈمەت ئورنىدا ھوقۇق يۈرگۈزۈپ، خىزمەتكە بەلگىلەش، خىزمەتتىن قالدۇرۇش، ھەربىلەرنى يۆتكەش، جازالاش قاتارلىق ئىشلارنىمۇ ئاستا - ئاستا ئىشلىگەن ئېلىپ، خەلق ئارىسىدا مەلۇم نۇپۇز پەيدا قىلدى. شۇنىڭ بىلەن بۇ تەشكىلات جۇمھۇرىيەت قۇرۇشقا شەرت - شارائىت پىشپى يېتىلدى، دەپ ھىساپلىسا كېرەك، 1933 - يىلى 11 - ئاينىڭ باشلىرىدا شەرقىي تۈركىستان ئىستىقلال جەمئىيىتىنىڭ چوڭ يىغىنى چاقىرىلدى. يىغىنغا شۇ جەمئىيەتنىڭ ھەيئەت ئەزالىرى قاتناشقاندىن تاشقىرى خوتەندىن قاسىمجان ھاجىم، يېڭىساردىن مەن (قادىرھاجى) قاتارلىق 20 نەچچە كىشى قاتناشتى. بىر قانچە كۈنلۈك تالاش - تارتىشلاردىن كېيىن 11 - ئاينىڭ 7 - كۈنى شەرقىي تۈركىستان ئىسلام جۇمھۇرىيەت ھۆكۈمىتىنىڭ دەسلەپكى جازىسى شەكىللەندى ھەم ئۇنىڭ باشلىقىلىرى سايلاپ چىقىلدى (بىرقىسىملىرى ئۆزى بولمىغانلىقى ئۈچۈن).

چۈن سىرتىدىن كۆرسىتىلدى).

جۇمھۇرىيەتنىڭ تەشكىلى قۇرۇلمىسى تۆۋەندىكىچە:

ھۆكۈمەت ئىسمى — شەرقىي تۈركىستان ئىسلام جۇمھۇرىيىتى؛

دۆلەت بايرىقى — ئاي - يۇلتۇزلۇق كۆك بايراق؛

دۆلەت قانۇنى — قۇرئان كېرىم ئاساس قىلىنىدۇ.

دۆلەت بەلگىسى — 2 باش بۇغداينىڭ ئوتتۇرىسىغا ئېلىن.

غان ئاي يۇلتۇز.

ھۆكۈمەتكە سايلىنىدىغانلارغا ھەر بىر ئادەم 16 ئادەم كۆرسىتىش. شۇنداق قىلىپ جۇمھۇرىيەتنىڭ رەھبەرلىكىگە سايلانغانلار:

شەرقىي تۈركىستان ئىسلام جۇمھۇرىيىتىنىڭ رەئىسلىكىگە:

خوجىنىياز ھاجىم (قۇمۇل)

شەرقىي تۈركىستان ئىسلام جۇمھۇرىيىتىنىڭ باش ۋەكىللىكىگە

(زۇڭلى) ساۋۇت داموللا (ئاتۇش)

شەرقىي تۈركىستان ئىسلام جۇمھۇرىيىتىنىڭ ئەدلىيە ۋە

كىلىملىكىگە زېرىپ قارى ھاجىم (قەشقەر ئۆزبېك)

شەرقىي تۈركىستان ئىسلام جۇمھۇرىيىتىنىڭ خارجى ئىشلار

ۋەكىللىكىگە قاسىمجان ھاجىم (خوتەندىن)

شەرقىي تۈركىستان ئىسلام جۇمھۇرىيىتىنىڭ ئىچكى ئىشلار

ۋەكىللىكىگە پۇنۇسبېك (تۇرپاندىن)

شەرقىي تۈركىستان ئىسلام جۇمھۇرىيىتىنىڭ مالىيە ۋەكىل

لىكىگە ئېلى ھاجىم (ئاتۇشتىن)

شەرقىي تۈركىستان ئىسلام جۇمھۇرىيىتىنىڭ مائارىپ ۋەكىل

لىكىگە ئابدىكېرىمخان مەخسۇم (قەشقەر)

شەرقىي تۈركىستان ئىسلام جۇمھۇرىيىتىنىڭ سەھىيە ۋەكىل

لىكىگە ئابلاخان (ئۆزبېك)

شەرقىي تۈركىستان ئىسلام جۇمھۇرىيىتىنىڭ ئەۋقاپ ۋە-
 كىلىمىگە شەمىدىن داموللا (ئاتۇشتىن)
 شەرقىي تۈركىستان ئىسلام جۇمھۇرىيىتى سودا ۋە يېزا
 ئىگىلىك ۋەكىلىگە ئوبۇل ھەسەن ھاجىم (ئاتۇشتىن)
 شەرقىي تۈركىستان ئىسلام جۇمھۇرىيىتى دۆلەت مۇداپىئە
 ۋەكىلىگە ئورازبېك (قىرغىز)
 شەرقىي تۈركىستان ئىسلام جۇمھۇرىيىتى ھەربى ئىشلار باش
 رەئىسلىگە مەخمۇت مۇھىتى (تۇرپاندىن)
 شەرقىي تۈركىستان ئىسلام جۇمھۇرىيىتى باش ۋاكالەت،
 باش كاتىپلىققا مەھمەدىن ھاجىم (قەشقەردىن)
 شەرقىي تۈركىستان ئىسلام جۇمھۇرىيىتى ھەربى تەمىنات
 (ئارقا سەپ) سۇلتانبېك (ئۆزبېك)
 شەرقىي تۈركىستان ئىسلام جۇمھۇرىيىتى مەركىزىي قوماندان-
 لىق ئىشتاۋىغا يۈسۈپجان (ئۆزبېك)
 قاتارلىق 16 ئادەم سايلاندى.

33-يىلى 11-ئاينىڭ 10-كۈنى ماھىي رەجەپنىڭ

21-كۈنى شەرقىي تۈركىستان ئىسلام جۇمھۇرىيىتىنىڭ قۇرۇلغان-
 لىغى ھەم ئۇنىڭ تەركىۋى چوڭ يىغىن ئىچىلىپ ئېلان
 قىلىندى.

قەشقەر تۈمەن دەرياسىنىڭ شىمال تەرىپىدە ناھايىتى
 كەڭ كەتكەن بىر تۈزلەڭلىك بولۇپ، شۇ ئورۇنغا سەھنە راس-
 لاندى. پەيشەنبە قەشقەر شەھرىنىڭ بازار كۈنى بولۇپ، شۇ
 كۈنى يېزىلاردىن ناھايىتى كۆپ ئادەم كىرگەن ئىدى. پۈتۈن
 مەيدان ئادەم دېڭىزىغا ئايلانغان ئىدى. يىغىن مەيداننىڭ
 4 ئەتراپى، مەكتەپ، دۇكان، كوچا دوقمۇشلىرىغا شەرقىي تۈركىس-
 تان ئىسلام جۇمھۇرىيىتىنىڭ ئاي يۇلتۇزلۇق كۆك بايرىغى ئې-

سىلغان ئىدى. پۈتۈن مەيدان ھەربىي، خەلق ۋە ئوقۇ-
غۇچىلار بىلەن تولغان ئىدى.

سائەت 11 لەردە ساۋۇت داموللام باشلىق ھۆكۈمەت
ئەزالىرى يىغىن مەيدانىغا كىرىپ كەلگەندە، خەلق
كۆتۈرەڭگۈ ئاۋاز بىلەن: ئامىن، ئامىن، دەپ توۋلاپ
ئۇلارغا تەنتەنە قىلىشتى. يىغىن باشلىنىشتىن بۇرۇن 41 پاي
ھۆرمەت توپى ئېتىلدى. شەمشىدىن داموللا يىغىننىڭ ئېچىلغان-
لىغىنىنى ئېلان قىلدى ھەمدە شەرقىي تۈركىستان ئىسلام جۇم-
ھۇرىيىتىنىڭ قۇرۇلغانلىغىنى، ئۇنىڭ ھۆكۈمەت تەركىۋىنى ئېلان
قىلدى. بۇ چاغدا پۈتۈن مەيدان «ئامىن» دېگەن ئاۋاز بىلەن
تولدى. ئاندىن باش ۋەكىل (باش ۋەزىر) ساۋۇت داموللام
شەرقىي تۈركىستان ئىسلام جۇمھۇرىيىتىنىڭ يۈرگۈزىدىغان ئىچكى،
تاشقى سىياسىتى، ئۇنىڭ كەلگۈسى نىشانىسى ئۈستىدە ئۇزۇن
نۇتۇق سۆزلىدى.

يىغىن سائەت 1 لەردە ئاخىرلىشىپ ساۋۇت داموللام
باشچىلىقىدا پۈتۈن ھەربىي ۋە خەلق ھېيتكارغا قاراپ (نامايىش
قىلىپ) ماڭدى.

ساۋۇت داموللام ھېيتكاردا توپلانغان جامائەتكە يەنە سۆز
قىلدى. سۆزىنىڭ ئاخىرىدا شەھەر ياشلىرىنى پىدائى بولۇشقا
يېڭىمىشەرنى ئازات قىلىش ئۇرۇشىغا قاتنىشىشقا چاقىردى.

شۇ كۈنى يىغىندىن كېيىنلا ئاقسۇدىكى خوجىنىياز ھاجىم-
غا، خوتەندىكى مەمتىمىن ھەزرەتكە، قەشقەردە شەرقىي تۈركىس-
تان ئىسلام جۇمھۇرىيىتىنىڭ قۇرۇلغانلىغىنى، ھۆكۈمەتنىڭ
شەكلى، بايرىغى، قانۇنى، دۆلەت بەلگىسى، ھۆكۈمەتنىڭ تەشكى-
لى ئاپاراتى، سايلام نەتىجىسىنى مەلۇم قىلىپ خەت يېزىلدى.
ھۆكۈمەت قۇرۇلۇشتىن بۇرۇنمۇ ھۆكۈمەتنىڭ تەشكىلى ۋە ئى-

سىملىكلەر توغرىسىدا خوجىنىياز ھاجىمىدىن پىكىر ئېلىنغان، ھاجىمىمۇ قوشۇلىدىغانلىقىنى بىلدۈرگەن.

خوجىنىياز ھاجىم، مەن ھەزرەتلەردىن ھۆكۈمەتكە قوشۇلىدىغانلىقى توغرىسىدا جاۋاپمۇ كەلدى. شۇنىڭ بىلەن خوتەن، قەشقەر، يەكەن، ئاقسۇ 4 ۋىلايەت شەرقىي تۈركىستان ھۆكۈمىتىنى ئېتىراپ قىلدى. ھەمدە شەرقىي تۈركىستاننىڭ دۆلەت بايرىقىنى چىقاردى (ئاقسۇ قانداق قىلدى، ئۇنى بىلەلمىدىم). يىغىننىڭ 2 - كۈنى يەنى 33 - يىلى 11 - ئاينىڭ 11 - كۈنى پۈتۈن ھۆكۈمەت تەركىۋىدىكىلەر يىغىلىپ ھەر بىر مەھكىمىنىڭ ئورنىنى ۋە قىلىدىغان خىزمەتلىرىنى مۇزاكىرە قىلدى.

باش ۋەكىلنىڭ ئورنى — ۋالى مەھكىمىسى
ئىچكى ئىشلار مەھكىمىسىنىڭ ئورنى — ۋالى مەھكىمىسىدىكى باغ.

خارجى ئىشلار مەھكىمىسى — ۋالى مەھكىمىسىدىكى باغ.
ئەدلىيە مەھكىمىسى — گۇڭگا (قۇم دەرۋازا)
مالىيە نازارىتى — كونا مالىيە ئىدارىسى
مائارىپ نازارىتى — ئۆستەڭ بويىدىكى 2 قەۋەتلىك بىنا.
ئەۋقاپ مەھكىمىسى — قۇم دەرۋازىسىدىكى كونا فۇلخانا.
سەھىيە نازارىتى — يارباغرىدىكى دوختۇرخانا.
ھەربى نازارەت — يۇمۇلاق شەھەر كۆلپېشىدىكى سەيپۇ.
سودا - يېزا ئىگىلىك مەھكىمىسى — ياۋاغدىكى ساپسېنە.
تورگ ئورنى.

ھەربى تەمىنات ئىدارىسى — ياۋاغدىكى ساپسېنتورگ ئورنى.

ھۆكۈمەت تەركىۋىدىكى ھەر بىر ئىدارە شۇ كۈندىن تارتىپ.

تېمپ يۇقۇرىدا كۆرسىتىلگەن ئورۇنلارغا كۆچۈپ ئىش باشلىدى. ئەۋقاپ نازارىتى مازار، يول، كۆۋرۈك ۋە خېمىلەرنىڭ ئىجارە ئاشلىقلىرىنى يىغىپ دارىلئاجىز قۇرۇپ، ئاجىز، يېتىم، ئەگە-چاقىسىزлар، تول خوتۇن، قېرىلارنى ۋە بالىلارنى يىغىپ ئۇلارنىڭ ھالىدىن خەۋەر ئېلىش، تەربىيەلەش ئىشىنى باشلىۋەتتى.

سودا نازارىتى — چەتئەل بىلەن سودا قىلىدىغان سودىگەرلەردىن %3 باج ئېلىشنى، چەتكە چىقىرىدىغان ماللارنى تەكشۈرۈشتىن ئۆتكۈزۈشنى، سىرتتىن كەلتۈرىدىغان ماللارنى ھۆكۈمەتنىڭ تەستىقىدىن ئۆتكۈزۈشنى بەلگىلىدى. بۇ ئىشلارغا باۋۇدۇن باينىڭ بوغالتىرى مۇختەر دىگەن كەشى قويۇلدى.

شەرقىي تۈركىستان ئىسلام جۇمھۇرىيىتى قۇرۇلغاندىن كېيىن نەشرىيات ئىدارىسى تەسىس قىلىندى، ئۇنىڭغا قۇتلۇق ھاجى (قۇتلۇق شەۋقى) مەسئۇل قىلىندى. نەشرىياتقا لازىملىق باسما ماشىنىلىرى شىۋىت كونسۇلخانىسىدىن ئارىيەت ئېلىندى. ھەرپ تىزىدىغان ئادەملەر تەربىيەلەندى. شۇنداق قىلىپ 10 - ئاينىڭ 15 - كۈنى (33 - يىلى) دىن باشلاپ ھەپتىدە بىر قېتىم گېزىت چىقىرىش يولغا قويۇلدى. گېزىتنىڭ ئىسمى «شەرقىي تۈركىستان ھەپتىلىك گېزىتى» بولدى. 12 - ئايدا «ئىستىقلال» دىگەن ئايلىق ژورنال چىقىرىلدى. بۇ ژورنالغا: (1 - ساندا) شەرقىي تۈركىستان ئىسلام جۇمھۇرىيىتىنىڭ تەشكىلى ئاپپاراتى، ئىسمىلىگى، ئۇنىڭ ۋەزىپىسى ۋە مەقسىتى، نىزامنامىسى بېسىلدى (شۇ كۈنگە قەدەر قەشقەر ۋىلايىتىدە ژورنال يوق ئىدى).

جۇمھۇرىيەت قۇرۇلغاندىن كېيىن تۈركىيە ھۆكۈمىتى، مۇستاپا كامال، مەخمۇت نادىم ئىسمىلىك 2 دوختۇرنى ھۆكۈمەتنىڭ ساقلىقنى ساقلاش خىزمىتىگە ياردەم بېرىشكە ئەۋەتتى.

33 - يىلى 11 - ئاينىڭ ئاياقلىرىدا شەرقىي تۈركىستان ئىسلام جۇمھۇرىيىتى ئۈستۈن ئاتۇشلۇق ئابدۇقادىر ھاجىم ئالتۇن چىشى دىگەننى دوختۇر مۇستاپاغا قوشۇپ ھىندىستانغا شەرقىي تۈركىستان ئىسلام جۇمھۇرىيىتى قۇرۇلغانلىقىنى ھىندىستان رادىيوسىدا دۇنياغا ئېلان قىلىشقا ئەۋەتتى. (شۇ چاغدا ھىندىستان رادىيوسىدا ھەم بىر قانچە گېزىتتە شەرقىي تۈركىستان ئىسلام جۇمھۇرىيىتى قۇرۇلغانلىقى توغرىسىدا خەۋەر ھەم ماقالىلار ئېلان قىلىنغان).

شەرقىي تۈركىستان ئىسلام جۇمھۇرىيىتى قۇرۇلۇپ ئۇزۇن ئۆتمەيلا، يەنى 1933 - يىلى 12 - ئايلاردا قەغەز پۇل ۋە مىس پۇل چىقىرىشنى يولغا قويدى. كونا ھۆكۈمەت پۇلى تەڭ قىممەتتە يېڭى پۇلغا ئالماشتۇرۇپ بېرىلدى. يېڭى قەغەز پۇلنىڭ رەڭگى ئاق بولغانلىقى ئۈچۈن كىشىلەر ئۇنى «ئاق تىزما» دەپ ئاتاشتى. خەلق ئارىسىدا بۇ پۇل تەڭگە پۇل بىلەن تەڭ قىممەتتە خەجلەندى. (بىر سەر قەغەز پۇلغا بىر سەر كۈمۈش تەڭگە تېگىشىپ بېرىلەتتى).

شامەنسۇرنىڭ يەكەندىن يېڭىسارغا 2 - قېتىم كېلىشى

شەرقىي تۈركىستان ئىسلام جۇمھۇرىيىتى قۇرۇلۇپ ئۇزۇن ئۆتمەيلا شامەنسۇر 5 - 6 يۈزدەك ئەسكەر بىلەن يېڭىسارغا كەلدى. مەن شۇ چاغدا يېڭىساردا ھاكىم ئىدىم.

مەن يېڭىسارنىڭ قايراق دىگەن يېرىگە تۈشكۈن راسلاپ شۇ يەرگە ئىستېقبالغا چىقتىم. ئۇ، شەرقىي تۈركىستان ئىسلام جۇمھۇرىيىتىنىڭ ئاي - يۇلتۇزلۇق كۆك بايرىقىنى كۆتۈرۈپ كەلگەن ئىكەن. لېكىن ئۆزى ئولتۇرغان ئۆينىڭ ئالدىغا ئىنناپە -

تەھنا سۈرىسى يېزىلغان يېشىل بايراقنى ئېسىپ قويۇپتۇ. مەن ئۇنىڭدىن بۇ نىمە قىلغانلىرى دەپ سورىسام، جانابى روسۇللا يېشىل بايراق ئىشلەتكەن دىدى.

شامەنسۇر بىلەن مەن بىر كېچە پاراڭلاشتىم. ئۇ، مۇشۇ 2 يىل ئىچىدە بېشىدىن ئۆتكەن ۋەقەلەرنى ۋە ئۆزىنىڭ كۆز قارىشىنى سۆزلەپ بەردى. مەنمۇ شەرقىي تۈركىستان ئىمى-لام جۇمھۇرىيىتىنىڭ تاپشۇرۇغى بويىچە قىلىنغان بىر قاتار ئىمى-لاھاتلارنى سۆزلەپ بەردىم. مەسىلەن: كونا غەللە - پارق دەپتەر-لىرىنى ئەمەلدىن قالدۇرۇپ، ئۇيغۇر يېزىغىدا يېڭى غەللە - پارق دەپتەرى ۋە تالونىنى تۈزۈپ چىقتۇق. پارق ئېلىشتىن بۇ-رۇن ھەر بىر يۇرتتىن ۋەكىل چاقىرىپ، پارق ئېلىش قائىدى-لىرىنى مۇزاكىرە قىلىپ بېكىتتۇق شۇنداقلا ئېلىنىپ كېلىۋاتقان ئۇششەرنىڭ يېرىمىنى پارققا ھىساپ قىلىپ ئېلىپ، غەللە - پارقنىڭ يېرىمىنى قىسقارتىۋەتتۇق. ئاندىن، غەللە - پارق يېزىغىدىغان دوۋان بېگىنى ھەر بىر يۇرت سايلاپ چىقىشنى يولغا قويدۇق، شۇنداقلا ناھىيە بويىچە ھەر ساھەدىن تەركىپ تاپقان 15 كىشىلىك غەللە - پارق ئېلىشقا نازارەت قىلىش ھەيئىتى تەشكىل قىلدۇق. ئۇلار 3 دىن بۆلۈنۈپ يېزىلارغا بېرىپ غەللە - پارق ئېلىشقا نازارەت قىلىپ ماڭدى.

2 - سى مائارىپ - ئاقارتىش ئىشىنى يولغا قويدۇق. ناھىيە بازىرىدا بىر يېڭى مەكتەپ ئېچىپ، ئۇنىڭغا 100 دەك بالا قو-بۇل قىلىپ، يېڭىچە ئوقۇش تۈزۈمىنى ئورناتتۇق، بۇلارنى ئاڭلاپ شامەنسۇر رازى بولغانلىغىنى بىلدۈردى. ئەتىسى شامەنسۇر قەشقەر يېڭىمىشەرنى مۇھاسىرە قىلىش ئۇرۇشىغا يۈرۈپ كەتتى. ئۇ، ئالدىدا 100 دەك ئەسكەرنى ماڭدۇرغان ئىكەن. ئۇلار يېڭىمىشەر ئەتراپىغا يېتىپ بارغاندا قەشقەر يېڭىمىشەردىكى

ماجەنسالاڭ بۇنىڭدىن خەۋەر تېپىپ، 300 دەك ئەسكىرىنى ئۇرۇشقا چاقىرىدۇ. ئىككى تەرەپ ئۇرۇشۇپ، شامەنسۇرنىڭ ئەسكەر-لىرى يېڭىلىپ، يېڭىسارنىڭ سىيىتىلە دېگەن يېرىگە چېكىنىپ كېلىدۇ، بۇ 33 - يىلى 12 - ئاي ئىدى. بۇنىڭدىن خەۋەر تاپقان شامەنسۇر 'يېڭىسارنى تاشلاپ قىزىلغا چېكىنىدۇ. شۇنىڭ بىلەن شامەنسۇر ياپچاندىكى ئەسكەرلىرىنى چاقىرتىپ، 200 دەك ئەسكەرنى يېڭىساردا قالدۇرۇپ، ئۆزى يەكەنگە قايتىدۇ، ئارقىدىن يەكەندىن نۇرمەھمەت ئەمىر ساھىپىنى قوراللىق - قورالسىز بولۇپ 500 دەك ئەسكەر بىلەن يېڭىساردا تۇرۇشقا ئەۋەتىدۇ.

خوجىنىياز ھاجىنىڭ قەشقەرگە كېلىشى

خوجىنىياز ھاجى ئاقسۇدا بىر مەزگىل تۇرۇپ، ئۆز قىسمىلىرىنى رەتكە سالدى. بۇ جەرياندا ئۇچتۇرپان قارا قول ئارقە - لىق سوۋېت ئىتتىپاقىدىن ئاقسۇدىن توپلانغان 80 مىڭ قوي بەدىلىگە مىڭ تال بەش ئاتار مىللىتى ئالدى. بۇ قوراللارنى قىسىملارغا تەقسىم قىلىپ بەردى. شۇ كۈنلەردە ماجۇڭنىڭ قىسمىلىرى كۇچارىدىن چىقىپ ئاقسۇغا كېلىۋاتاتتى. ئۇلارنى توساش ئۈچۈن پۈتۈن قىسىملار قارا يۇلغۇنغا توپلۇنۇپ، بىر مەيدان جەڭ قىلدى. بۇ ئۇرۇشتا ئاقسۇدىكى باي سىجاڭغا ئوق تەگدى، خوتەن قىسىملىرى نۇرغۇن چىقىمغا ئۇچرىدى. شۇنىڭ بىلەن ئۇرۇش ئۈزۈلۈپ، زۇن داۋام قىلالماي ھاجىم تەرەپ چېكىندى. خوجىنىياز ھاجى چېكىنىپ ئۇچتۇرپانغا كېلىپ قاخسال يولى ئارقىلىق قەشقەرگە كەتتى. ساۋۇت داموللام ئاتۇشقا چىقىپ ھاجىمنى قارشى ئالدى. خوجىنىياز ھاجى 1934 - يىلى 1 - ئاينىڭ 12 - كۈنى

ئاتۇشتىن قەشقەرگە كىردى. پۈتۈن ھۆكۈمەت ئەزالىرى ۋە شەھەر ئاھالىسى ناغرا - سۇنايلارنى چېلىپ ناھايىتى قىزغىن قارشى ئالدى. چۈنكى ھاجىمنىڭ نامىنى ئاڭلىغان پۈتۈن خەلق ئۆزىنى كۆرۈشنى كۆپ ئارزۇ قىلاتتى.

خوجىنىياز ھاجىمغا خوجاچوڭنىڭ قۇملىغى دىگەن يەرگە تۈشكۈن (چاچاڭ) راسلانغان بولۇپ، شۇ يەردىن شەھەرگىچە بولغان ئارىلىقتا يولنىڭ ئىككى قاسنىغىغا پۈتۈن شەھەر ئاھالىسى سەپ تارتىپ تۇراتتى. خوجىنىياز ھاجىم باشلىق ھۆكۈمەت ئەزالىرى ئۇنىڭ دىن كېيىن ئەسكەرلەر يولىدىن ئۆتكەندە، ئاھالىلار «ئامىن، ئامىن» دەپ توۋلاپ ئۇلارغا نۇسرەت تىلەشتى. خوجىنىياز ھاجىم قەش-قەردە ئىككى كۈن ئارام ئالغاندىن كېيىن، ماخمۇت مۇھىتى پۈ-تۈن ئەسكەرلىرىنى ئېلىپ يېڭىشەرنى مۇھاسىرە قىلىش ئۇرۇشىغا چىقىپ كەتتى. خوجىنىياز ھاجىم ئۆزى بىلەن بىرگە ئېلىپ كەلگەن 1300 ئەسكەردىن 300 نى ئۆزىنىڭ مۇھاپىزىتىگە قالدۇرۇپ 1000 ئەسكەرنى يېڭىشەرنى مۇھاسىرە قىلىشقا چىقاردى. ئۇلارنىڭ قولىدىكى پىلمىموت - مىلىتىقلار يېڭى بولۇپ ھەممىسى سوۋېت قوراللىرى ئىدى. ماخمۇت مۇھىتى يېڭىشەرگە چىقىپ مۇھاسىرە ئۇرۇشىنى غەلىبىلىك ئېلىپ باردى. سەپلىگە خېلى يېقىنلاپ قالغان ئىكەن. مېنى ساۋۇت داموللام قوي، قەن - گېزەك قاتارلىق بۇيۇملار بىلەن ماخمۇت مۇھىتىدىن ھال سوراپ كىرىشكە چىقاردى. چىقسام ماخمۇت مۇھىتى ئۆزىنىڭ چېدىرىدا ئىكەن، بىزنى قىزغىن كۈتۈۋېلىپ، ئۇرۇش ئەھۋالىنى تونۇشتۇردى. ھەم ساۋۇت داموللامغا رەھمەت ئېيتتى.

روزي ھېيت كۈنى ماخمۇت سىجاڭ باشلىق لۇيچاڭلار قەش-قەر شەھەرگە روزى ھېيت نامىزىنى ئوقۇپ قايتىشقا چاقىرىلدى. نامازدىن كېيىن، ساۋۇت داموللام ئاممىغا نۇتۇق سۆزلەپ، پۈتۈن

خەلقنى يېڭىشىر ئۇرۇشىغا ياردەم بېرىشكە چاقىردى. خەلق ئار-
قا - ئارقىدىن ئامىن دەپ ئۇنلۇك توۋلاپ، داموللامنىڭ چاقىرىپ-
غىغا ئاۋاز قوشىدىغانلىقىنى بىلدۈرۈشتى،

شەرقىي تۈركىستان ئىسلام جۇمھۇرىيىتىدىن سوۋېت ھۆكۈمىتىگە ۋەكىل بارغانلىقى

1934 - يىلى 1 - ئاينىڭ ئاياقلىرى ئىدى. شەرقىي تۈركىستان
ئىسلام جۇمھۇرىيىتى بىر ھەيئەت تەشكىللەپ ئۇلارنى تاشكەنتكە
ئەۋەتتى. ھەيئەت باشلىقى موسۇل ھاجىم (مەخمۇت سىجائىنىڭ
ئاكىسى) مۇئاۋىنى ئەمەت پاختا. ئەزالىرى قەشقەر شەھ-
رىدىكى ھەر ساھەدىن 3 كىشى (ئۇلارنىڭ ئىسمىنى ئۇنتۇپ
قاپتىمەن) قاتارلىق بەش كىشى ئىدى. بۇ ھەيئەتنىڭ مەقسىدى:
(1) سوۋېت ئىتتىپاقىدىن شەرقىي تۈركىستان ئىسلام جۇم-
ھۇرىيىتىنى ئېتىراپ قىلىشنى تەلەپ قىلىش.
(2) سوۋېت ئىتتىپاقىدىن قورال سېتىۋېلىش;
(3) سودا توختىمى ئىمزالاش.

سوۋېت ھۆكۈمىتىگە يېزىلغان خەتكە سوۋېت ئىتتىپاقىنىڭ
مەزلۇم مىللەتلەرنىڭ ئىنقىلاۋىغا خالىسا ياردەم بېرىمىز دىگەن
ئىبارىلىرى كىرگۈزۈلگەن ئىدى. ھەم بۇ ھەقتە خوتەنگە مالىيە
نازىرى ئېلى ھاجىم، كۇچارلىق سادىق ھاجىم (خوجىنىياز ھاجىم-
نىڭ قېيىنى ئاتىسى) ئەۋەتىلىپ مەمۇرىي ھەزرەتلەر خەۋەردار
قىلىندى ھەم قورال سېتىۋېلىشقا 500 سەر ئالتۇن بېرىش تە-
لەپ قىلىندى، (بۇنىڭغا 300 سەر ئالتۇن بېرىپتۇ)،

ماڧۇيەنگە قارشى ئەسكەر چىقىرىش ۋە خوجىنىياز
ھاجىنىڭ شەھەرنى تاشلاپ چىقىپ كېتىشى
ۋە شەھەردىكى قىرغىنچىلىق

خوجىنىياز ھاجىم قەشقەرگە كېلىپ ئۇزۇن ئۆتمەيلا ماڧۇ-
يەن قىسىملىرىنىڭ ئاقسۇدا بىر مەزگىل تەييارلىق قىلىپ قەش-
قەرگە قاراپ كېلىۋاتقانلىغىدىن خەۋەر كەلدى. قەشقەر تەرەپ
كىچىك ئاڭخۇن تۈەنجاننىڭ قولىدىكى ئابدىرىشىم لىيەنجاننى
ماڧۇيەن ئەسكەرلىرىنى توسۇش ئۈچۈن مارالۋېشىغا ئەۋەتتى. ئاب-
دىرىشىم لىيەنجان مارالۋېشى تۇمشۇققا بېرىپلا ماڧۇيەنگە تەسلىم
بولۇپ، ئۇنىڭ قوشۇنىغا ئۆتۈپ كەتتى.

ئۇنىڭدىن كېيىن شەرقىي تۈركىستان ئىسلام جۇمھۇرىيىتى
يېڭىساردا تۇرۇۋاتقان ئىمىر ساھىپىنى 300 ئەسكەر بىلەن مارالۋېشىغا
ئەۋەتتى. ئۇلار مارالۋېشىغا بېرىپ ماڧۇيەن قىسىملىرى بىلەن
بىر مەيدان قاتتىق جەڭ قىلدى. نەتىجىدە تەڭ كېلەلمەي تۈگ-
گان مازار، ئۆدەكلىك ئارقىلىق چېكىنىپ پەيزىۋاتقا كەلدى. ئى-
مىر ساھىپ — نۇر مۇھەممەتنىڭ نۇرغۇن ئادىمى ئۇرۇشتا ئۆلدى.
مۇشۇنداق ھالقىلىق پەيتتە خوجىنىياز ھاجى ئىمىر نۇر مۇھەممەتكە
ئۆزى ياردەم بېرىدىغان بولۇپ يولغا چىقتى. (بۇ چاغدا ئىمىر
ساھىپ پەيزىۋاتتا بىر مەيدان ئۇرۇش قىلىپ، ۋاقتىدا ياردەم
كەلمىگەنلىكى ئۈچۈن يېڭىسارغا كەتكەن ئىدى) خوجىنىياز ھاجى
ئۆز يېنىدىكى 300 چە ئەسكەرنى ئېلىپ، «بۇ لومودىلەرنىڭ ئەد-
ۋىنى ئۆزۈم بەرمەسم بولمايدۇ» دەپ چوكانيارغا كەلدى. بۇ
1934-يىلى 2-ئاينىڭ ئاخىرلىرى ئىدى. خوجى-
نىياز ھاجى شەھەردىن چىقىپ يېڭى ئۆستەڭ بىلەن

ئاققاشقا يەتكەندە، يۈز ئادىمىنى ئۈز يېنىدا قالدۇرۇپ قالغان 200 ئەسكەرنى چوكانىيارغا ئەۋەتىدۇ، ئۇلار چوكانىيارغا بېرىپ يولنىڭ ئىككى قاسنىغىغا بۆكتۈرمە بولۇپ چوڭ يول بىلەن كەلگەن مافۇيەن قىسىملىرىغا قاتتىق زەربە بېرىدۇ، لېكىن مافۇيەن قىسىملىرى سان، جەھەتتە كۆپ بولغاچقا ئۇرۇشتا ئۈستۈنلۈكنى ئالىدۇ. خوجىنىياز ھاجىنىڭ ئەسكەرلىرى چېكىنىدۇ. مافۇيەن قىسىملىرى چوڭ يول بىلەن ماڭغانچە ئۇدۇل يېڭىشەرگە كىرىپ ماجەنساڭ قىسىملىرى بىلەن قوشۇلىدۇ، خوجىنىياز ھاجى چېكىن گەن ئەسكەرلىرىنى باشلاپ يېڭى ئۆستەڭگە كەلگەندە يېڭىشەر مۇ. ھاسىرىسىنى بوشۇتۇش توغرىسىدا مامۇت سىجاڭغا خەت ئەۋەتىدۇ. ھەمدە ساۋۇت داموللا باشلىق ھۆكۈمەت ئەزالىرىنى يارباققا چا- قىرىپ: «مافۇيەن قىسىملىرىنى ئۇرۇش قىلىپ يەڭگىلى بولمىدى. شۇڭا مۇھاسىرىنى بوشۇتۇپ شەھەر سىرتىدا ئەسكەرلەرنى قايتا تە- تىپكە سالغاندىن كېيىن چەتنەپ يۈرۈپ ئۇرۇش قىلىڭلار. ئۇنداق قىل- مىغاندا شەھەردە ئادەم كۆپ قىيىنچىلىق بولۇپ كېتىشى مۇمكىن» دەيدۇ، شۇنىڭ بىلەن ساۋۇت داموللا ھۆكۈمەت ئورگىنىنى يېڭى- سارغا كۆچۈرۈشكە مەجبۇر بولىدۇ.

ھەممىنىڭ ئالدىدا مامۇت سىجاڭ ئەسكەرلىرىنى باشلاپ يې- گىسارغا كېتىدۇ، ئۇنىڭ ئارقىسىدىن خوجىنىياز ھاجى يولغا چى- قىدۇ، ئورازبەك ئەسكەرلىرى بىلەن سەمەن مۇچتا، زەيدىن كار- ۋان، كىچىك ئاخۇنلار دۆلەتباغ قورغان تەرەپتە، يۈسۈپجان قۇر- بېشى 300 ئەسكەر بىلەن توققۇزاقتا تۇرىدىغان بولىدۇ. ئىشلار مۇشۇنداق ئورۇنلاشتۇرۇلغاندىن كېيىن ھۆكۈمەت ئەزالىرى يېڭىسار- غا بارساق خوجىنىياز ھاجى بىلەن مامۇت سىجاڭلار پۈتۈن ئەس- كەرلىرىنى باشلاپ يېڭىساردا توختىماي يەكەنگە كېتىپتۇ. يېڭى- ساردا پەقەتلا ئىمىر ساھىپ 200 دەك ئەسكىرى بىلەن قالغان ئىكەن.

خوجىنىياز ھاجى ئەركەشتامغا بارغىچە بولغان ۋەقەلەر

خوجىنىياز ھاجى ئەركەشتامغا كېتىۋېتىپ ئاتۇشقا يېتىپ بارغاندا، قەشقەر كونىشەردىكى مافۇيەننىڭ ئەسكەرلىرى كەينىدىن قوغلايدۇ. ئۇ، كاتايلاقنىڭ باچاڭ دىگەن يېرىدە مافۇيەن ئەسكەرلىرى بىلەن ئۇچرۇشۇپ قالىدۇ. دە، ئوتتۇرىدا قاتتىق جەڭ بولىدۇ. خوجىنىياز ھاجى چېكىنىپ باچاڭ بىلەن ئاغۇنىڭ ئۈستىگە چىقىپ، ئۇ يەردىن بوغۇز بىلەن كۆكتام دىگەن يەزگە بارغاندا، مافۇيەن ئەسكەرلىرى يەنە يېتىشىۋېلىپ، تەڭگە تار تېغىدا ئۇرۇشۇدۇ، بۇ چاغدا، خوجىنىياز ھاجى تاغنىڭ ئۈستىگە چىقىۋېلىپ، شىراقلىق مىللىتى بىلەن مافۇيەن ئەسكەرلىرىنى بىر - بىرلەپ دۈمۈلىتىپ، ئاخىرى ئۇلارنى چېكىندۈرىدۇ. شۇنداق قىلىپ، خوجىنىياز ھاجى تېرەك، قىزىلبوي، ئۇلۇغچات ئارقىلىق سىمخانىغا يېتىپ بارىدۇ. مافۇيەن ئەسكەرلىرى ئاتۇشقا قايتىپ كېلىپ ساۋۇت داموللام ۋە ھۆكۈمەت ئەزا - لىرىنىڭ ئۆيلىرىگە ئوت قويۇپ، بالا - چاقىلىرىنى ئۆلتۈرۈپ بۇلاڭ - تالاڭ قىلىۋاتقاندا، قەشقەر كونىشەردىن ئۇلارنى چاقىرىغىلى ئادەم كېلىدۇ. شۇنىڭ بىلەن مافۇيەن ئەسكەرلىرى ناھايتى تېز قايتىدۇ.

شەھەردىكى قىرغىنچىلىق

قەشقەر كونىشەردىكى مافۇيەن ئەسكەرلىرىنىڭ بىر قىسمى خوجىنىياز ھاجىنى قوغلاپ ئاتۇشقا كەتكەندىن كېيىن، ئوپال، تاشمىلىقتىكى يۈسۈپجان قۇربېشى قەشقەر كونىشەردە ئازغىنە

ئادەم قالغانلىغىنى ئاڭلاپ، 300 ئەسكەر بىلەن شەھەرگە باس-
تۇرۇپ كىرىدۇ، مافۇيەن ئەسكەرلىرى تۇيۇقسىز ھۇجۇمدىن قات-
تىق زەربىگە ئۇچراپ، چېكىنىشكە مەجبۇر بولىدۇ. شۇ ئارىلىقتا
يۈسۈپجان قەشقەر شەھرىنىڭ يېرىمىنى ئىگەللەيدۇ، بۇچاغدا
قەشقەر يىڭىشەزدىكى ماجەنساڭ (مازىخۇي) بۇنىڭدىن خەۋەر تې-
پىپ، مىڭدەك ئەسكەر ئەۋەتىپ مافۇيەن قىسىملىرىغا ياردەملى-
شىپ يۈسۈپجان بىلەن ئۇرۇشىدۇ. شەھەردە قاتتىق ئۇرۇش
بولىدۇ. بۇ ئارىلىقتا ئاتۇشقا كەتكەن مافۇيەننىڭ 300 دەك
ئەسكىرىمۇ قايتىپ كېلىپ ئۇرۇشقا قاتنىشىدۇ. يۈسۈپجانلارغا
باشقا تەرەپتىن كېلىدىغان ياردەم بولمىغانلىقتىن شەھەرنى
تاشلاپ چېكىنىپ چىقىپ كېتىدۇ. نەتىجىدە قەشقەر شەھرى
پۈتۈنلەي ماجەنساڭ بىلەن مافۇيەننىڭ قولىغا قالىدۇ. شەھەردە
قىرغىنچىلىق بولىدۇ. بۇ قىرغىنچىلىقنىڭ تەپسىلى ئەھۋالى
تۆۋەندىكىچە:

34 - يىلى 2 - ئاينىڭ 6 - كۈنى مافۇيەن قىسىملىرى
ئۆزبېكلا ئەسكەر تارتىپ ئاتۇشقا ماڭىدۇ. كۈنمىشەھەردە ئازغىنە
ئەسكەر قالغان ئىدى. بۇ ئەھۋالدىن خەۋەر تاپقان يۈسۈپجان
قۇر بېشىنىڭ قوچقارباي دىگەن ئادىمى ئۆز بېشىمچىلىق
قىلىپ 100 دەك ئادىمى بىلەن شەھەرگە باستۇرۇپ كىرىپ ئۇ-
رۇش قىلدى، بۇنىڭغا بىر مۇنچە خەلق ئامىن مەدەت بېرىشتى.
مافۇيەن بەشكېرەم ئاغزىدىكى ئۇزۇن سايغا يەتكەندە، ئۇنىڭ
كەينىدىن بىر چاپارمەن كېلىپ شەھەر ئەھۋالىدىن خەۋەر يەت-
كۈزىدۇ. ئۇ دەرھال شەھەرگە قايتىدۇ. شەھەر ئىچىدە قوچقار
باي باشچىلىقىدىكى پىدا ئىلار شەھەر ئىچىدىكى مافۇيەننىڭ
بىرىگەدا شاۋىنى ئىشغال قىلىپ داۋتەي يامۇلىغا ھۇجۇم قى-
لىۋاتقاندا مافۇيەن باستۇرۇپ كېلىدۇ. يېڭىشەردىكى چولاق

زىخۇيمۇ مىڭدەك ئادەم ئەۋەتىپ شەھەرگە ھۇجۇم قىلىدۇ. شۇ-
نىڭ بىلەن ئۇلار قوچقارباي باشچىلىقىدىكى پىدائىلارنى مەغلۇپ
قىلىپ شەھەرنى قايتا ئىشغال قىلغاندىن كېيىن، ئوچۇق ھەربى
ھالەت ئېلان قىلىپ قىرغىن (چاپ - چاپ) قىلىدۇ. بۇ ئوچۇق-
لۇك قىرغىندا 4 مىڭدىن ئارتۇق ئادەم ئۆلتۈرۈلىدۇ.

ئەركەشتامدىكى سۆھبەت

مەن ساۋۇت داموللامنىڭ تاپشۇرۇغى بويىچە 3 - ئاينىڭ
28 - كۈنى 2 ئەسكەر بىلەن سەمخانغا بېرىپ خوجىنىياز ھاجى
بىلەن كۆرۈشۈپ، ساۋۇت داموللامنىڭ يازغان خېتىنى، ۋە ئاغ-
زاكى سۆزىنى ئەگەر (سۆھبەتتە قورال ھەل بولۇپ قالسا،
ئالتۇن دىسە ئالتۇن، باشقا قانداق نەرسە دىسە شۇنى دەرھال ئەۋەتىپ
بېرىمىز دىگەن سۆزىنى) يەتكۈزدىم، ئۇ خەتنى كۆرۈپ خو-
شال بولدى، يۈسۈپجاننىڭ ئۆزبېشەمچىلىق بىلەن شەھەرگە باس-
تۇرۇپ كىرىپ، قىرغىنچىلىقنىڭ يۈز بېرىشىگە سەۋەبچى بول-
غانلىقىغا ئېچىندى،

مەن بارغىچە خوجىنىياز ھاجى ئەركەشتام سۆھبىتىنى تې-
خى ئۆتكۈزۈلمىگەن ئىكەن. ئەۋەتمىگەن خەتكە ئۇ تەرەپتىن
تېخى جاۋاپ كەلمىگەن ئىكەن. شۇڭا مەن بېرىپ ئەتمى
(3 - ئاينىڭ 29 - كۈنى) مېنى خەت بىلەن ئەركەشتامغا ئەۋەتتى
مەن ئەركەشتامدىكى سوۋېت قاراۋۇللىق ئورنىغا بېرىپ، ئاچا-
لنىڭ بىلەن كۆرۈشىدىغانلىقىمنى ئېيتىۋېدىم، تېلېفوندا سوراپ،
مېنى ئاچالنىڭ ئىشخانىسىغا باشلاپ قويدى، مەن ئاچالنىڭكىگە
خوجىنىياز ھاجىنىڭ خېتىنى بەردىم. ئۇنى بىر قىرغىز كىشى
تەرجىمە قىلىپ بەردى، ئاچالنىڭ تاشكەنتتىن سوراپ جاۋاپ

بېرىدىغانلىغىنى ئېيتتى ۋە شۇ ھامان تېلېفوندا سۆزلىشىپ، ماڭا مۇنداق دېدى: «ھازىر سىلەرگە قورال سېتىپ بېرەلمەيمىز شۇنىڭ ئۈچۈن بىرمەزگىل كۈتۈپ تۇرۇڭلار، خوجىنىياز ھاجىغا ئۈرۈمچى تەرەپتىن ياردەمگە ئادەم كېلىدۇ، شۇلارنى ساقلاپ تۇرۇڭلار، سىلەرنىڭ قەشقەردىن تاشكەنتكە ئەۋەتكەن ۋەكىللىرىڭلار يېقىندا قايتىپ كېلىدۇ، قالغان گەپنى شۇلاردىن ئاڭلاڭلار...»

مەن بۇ جاۋاپنى ئېلىپ، ئەرەكەشتامدىن سىمخانىغا قايتتىم.

3 - ئاينىڭ 31 - كۈنى تاشكەنتكە كەتكەن موسول ھاجى، ئەمەت پاختا باشچىلىقىدىكى 5 كىشىلىك ۋەكىللەر قايتىپ كېلىپ، سىمخانىغا چۈشتى. ئۇلارنى خوجىنىياز ھاجى بار ئۆيگە چۈشۈرۈپ، مەخپى سۆھبەت ئۆتكۈزۈشتى، سۆھبەتنىڭ مەزمۇنى مۇنداق بولغان: «خوجىنىياز ھاجى، ساۋۇت داموللا باشچىلىقىدىكى شەرقىي تۈركىستان ھۆكۈمىتىنىڭ ئەزالىرىنى قولغا ئېلىپ ئاقسۇغا قايتسۇن، بىزنىڭ ياردىمىمىز شۇ يەردىن بولىدۇ. ئاندىن بىز جىمىساردا بەرگەن ۋەدىمىزگە ئەمەل قىلالايمىز.»

ئەرەكەشتامدىن قايتىش

تاشكەنتكە ئەۋەتكەن ۋەكىللىرىمىز ھەم خوجىنىياز ھاجى بىرلىكتە 1934 - يىلى 4 - ئاينىڭ 1 - كۈنى سىمخانىدىن قايتتۇق. بىز ئوپالغا كەلگەن چېغىمىزدا، يۈسۈپجان قۇربېشى 3 - ئاينىڭ 27 - كۈنى ماجەنساڭنىڭ يېڭىسارغا ھۇجۇم قىلغانلىغىنى، ئەمىر نۇر مەھەممەتنىڭ بەرداشلىق بېرەلمەي، دەرۋازىنى تاقاپ، سېپىلىنىڭ ئىچىگە كىرىۋالغانلىغىنى، شۇ ئارىلىقتا ھامۇت سىمجاڭ

بىلەن شامەنسۇر يېڭىسارغا كېلىپ، ھاجەنساڭ ئەسكەرلىرىنى قورشىۋېلىپ، ئۇلار بىلەن قاتتىق ئۇرۇشۇۋاتقاندا، شامەنسۇرغا ئوق تەككەنلىگىنى، خوتەن ئەسكەرلىرى ئۇرۇشتىن توختاپ، ئۇنى كۆتىرىپ، ئۇرۇش مەيدانىدىن چېكىنىپ چىققانلىغىنى، ساۋۇت داموللامنىڭ بۇ ئەھۋالنى ئاڭلاپ، كېچىلەپ ئوپالدىن يېڭىسارغا يۈرۈپ كەتكەنلىگىنى سۆزلەپ بەردى. ساۋۇت داموللام ئوپالغا ئەھۋال ئىگەللەش ئۈچۈن كەلگەن ئىكەن. بىزمۇ ئوپالدا توختىماي، يېڭىسارغا كەلسەك ئۇرۇش بولۇپتەتۇ. خوجىنىياز ھاجى كېلىپلا مامۇت سىجاڭ بىلەن بىر سائەتتەك سۆزلەشكەندىن كېيىن (نېمە توغرىلۇق سۆزلەشتى، ئۇنى بىلىمدۇق) شۇ كۈنى يەنى 4 - ئاينىڭ 7 - كۈنى يەنە يەكەنگە يۈرۈپ كەتتۇق. مامۇت سىجاڭمۇ يېڭىسار سېپىل ئىچىدىكى ئەمىر نۇر مەھمەتتىن 500 ئەسكەر بىلەن قامالدا قالدۇرۇپ يەكەنگە قاراپ يولغا چىقتى.

بىز شۇ كۈنى يېڭىساردىن چىقىپ، قىزىلدا قونۇپ، 8 - ئاپرېل كۈنى كۆك راۋاتقا يېتىپ كەلدۇق.

خوجىنىياز ھاجىنىڭ يەكەنگە كېلىشى، شەرقىي تۈركىستان ئىسلام جۇمھۇرىيىتى ئەزالىرى -
نىڭ نەزەربەنت قىلىنىشى

بىز ئەركەشتامدىن ئوپال، يېڭىسارلارنى بېسىپ، كۆك راۋاتقا كەلگەندە، خوتەن - مەتىمىن ھەزرەتتىن ئالتۇن ئېلىپ كېلىشكە ئەۋەتكەن ئېلى ھاجى، كۈچارلىق سادىق ھاجىلار شۇ يەردە ئىكەن. ئۇلار مەتىمىن ھەزرەتنىڭ 300 سەر ئالتۇن بەرگەنلىگىنى، يەنە تەييارلاپ بېرىمەن دېگەنلىگىنى، بۇ ئالتۇن -

لارنى ساۋۇت داموللامنىڭ خوجىنىياز ھاجىغا ئۆزەم بېرىمەن دەپ، ئېلىپ قالغانلىغىنى سۆزلەپ بەردى. بۇنى ئاڭلاپ خوجى نىياز ھاجى خاپا بولدى ھەم ساۋۇت داموللامنىڭ غەربىزى باشقا دەپ قاتتىق چېچىلىشقا باشلىدى. ۋەكىللەر: «داموللامنىڭ غەربىزى باشقا ئىمەس، مەنمەن ھەزرەت ئالتۇننى بىزدىن يولغا سېلىۋېتىپ، ئارقىسىدىنلا ساۋۇت داموللامغا ھاجىم سوۋېتىمىن قورالنى ئالالماپتۇ، شۇ ئالتۇننى ئېلىپ قويسىلا دەپ تاپىلاپتۇ، بەلكىم داموللام شۇ خەتكە ئاساسەن ئېلىپ قويغان بولۇشى مۇمكىن» دەپ چۈشەندۈرسىمۇ، ھاجىم ئۇنىمىدى. مەن ئارىلىقتا گەپ قىستۇرۇپ: «داموللامنىڭ سىلگە ئىخلاسى چوڭ، ھەرگىز سىلدىن بېسوراق ئىش قىلمايدۇ، بەدنىيەت ئادەم ئەمەس» دېۋىدىم، سەنلەر (ئېلى ھاجىمۇ شۇنىڭ ئىچىدە) ھەممىڭ بىر ئا- تۇشلۇق، گېپىڭ بىر دەپ، سۆزۈمنى كېسىۋەتتى. شۇنىڭ بىلەن ھەممىمىز شۇك بولۇپ قالدۇق.

ئەتىسى ھەممىمىز سائەت 9 لاردا كۆك راۋاتتىن يەكەنسگە بۇرۇپ كەتتۇق.

خوجىنىياز ھاجى يەكەنگە بارغان كۈنىلا ھۆكۈمەت مەھكىمىسىدە: «خوتەنلىك لومودىلار ھەممىڭ يېڭىسارغا بېرىپ ئۇرۇشقا قاتنىشىسەن» دەپ بۇيرۇق قىلدى. شۇ چاغدا يەكەن- دە قوراللىق - قورالسىز بولۇپ، 500 دىك ئەسكەر بار ئىكەن. بىرسى قالماي، ئاتلىق، پىيادە يۈرۈپ كەتتى. (ئۇلار ئەمەلىي يەتتە يېڭىسارغا بارماي قاغىلىققا چىقىپ كەتكەن). ۋەكىللەر باشقا يەرگە ئورۇنلاشتى. مەن، خوجىنىياز ھاجى ۋە نازىرلار بار ھەربى ئورۇنغا كىرىشىمگە، بىرسى ھاجى ئەپەندىم! دەپ مېنى چاقىردى. قارىسام، زىرىپ قارى ھاجى ئىكەن، بېرىپ كۆرۈشتۈم، ئۇنى ھويلىدىكى بىر ئورۇندۇققا ئولتۇرغۇزۇپ قويۇپتۇ. يېنىدا

2. ئەسكەر ئۆرە تۇرۇپتۇ. نىمە بولدى دەپ سورىسام، ئۇ: «خوجىنىياز ھاجى بىزنى ھازىرلا (زېرىپ قارى ھاجى، شەمشىدىن داموللا، ئابلاخان، سۇلتان بەگ) نەزەربەنت قىلىپ قويدى» دىدى.

ئۇ يەردىن ئىچكىركى قوروغا خوجىنىياز ھاجىنىڭ قېشىغا كىرسەم، ئۇ: «ساۋۇت داموللا ھازىر مەن بىلەن كۆرۈشۈپ چىقىپ كەتتى. مىجەزى يوق ئىكەن، شۇڭا چىقىپ دەپ قويۇڭ، ئۆزىگە راسلانغان باغدا دەم ئالسۇن» دىدى ۋە ئېلى ھاجىنىڭ قايەردە قالغانلىقىنى سورىدى. مەن بار يېرىنى دەپ بەردىم. ئۇنىڭ ئالدىدىن چىقىپ (ساۋۇت داموللىنىڭ ئىشخانىسى خوجىنىياز ھاجىنىڭ ئىشخانىسىغا ئۇدۇلمۇ - ئۇدۇل ئىكەن) داموللىنىڭ ئىشخانىسىغا كىرىپ، ئۇنىڭغا خوجىنىياز ھاجىنىڭ تاپشۇرۇغىنى يەتكۈزدۈم.

ساۋۇت داموللا ئەركەشتامدا بولغان سۆھبەتنى سورىدى. مەن ئەركەشتامدا ناچالنىڭ بىلەن بولغان سۆھبەتنى، تاشكەنتتىن كەلگەن ۋەكىللەرنىڭ ئېلىپ كەلگەن سۆزىنى (يۇقۇرىدا ئېيتىلغانلارنى) قالدۇرماي سۆزلەپ بەردىم. ئاندىن: زېرىپ قارى ھاجى باشلىق 4 نەپەر ھۆكۈمەت ئەزاسىنىڭ نەزەربەنت قىلىنغانلىقىدىن خەۋەرلىرى بارمۇ؟ دەپ سورىۋىدىم، ئۇ، خەۋىرىم بار دىدى.

شۇندىن كېيىن ساۋۇت داموللا مەپىگە ئولتۇرۇپ، مىلەڭ زىسىنى ياپتۇرۇپ (ھۆكۈمەت ئەزالىرىنى كۆرۈپ قالمىسۇن دەپ)، ئۆزىنىڭ مۇھاپىزەتچىلىرى بىلەن ئۆزىگە راسلانغان باققا چىقىپ كەتتى (20 دەك مۇھاپىزەتچىسى بار ئىدى).

ئەتىسى خوجىنىياز ھاجى مېنى چاقىرتىپ: «سىز ساۋۇت داموللىغا ئېيتىڭ، بۈگۈن قاغىلىققا چىقىپ كەتسۇن، ئەتە مەن

چىقىمەن» دىدى.

مامۇت سىجاڭنىڭ باش ۋەكىل (باش مەنەستەر)
ساۋۇت داموللامنى قولغا ئېلىپ، شەرقىي
تۈركىستان ئىسلام جۇمھۇرىيىتىنى
ئاغدۇرۇشى

مامۇت سىجاڭ يېڭىساردا ماجەنساڭ ئەسكەرلىرى بىلەن
ئۇرۇشماي، ئەمىر نۇرمەھمەتنى سېپىلنىڭ ئىچىدە قورشاۋدا
قالدۇرۇپ، يەكەنگە بېرىپ، 4 - ئاينىڭ 13 - كۈنى 200 دەك
ئەسكەرنى ساۋۇت داموللامنى تۇتۇپ كېلىشكە ئەۋەتىدۇ. ئۇلار
بېرىپ، باغنى قورشىۋالىدۇ، بۇ چاغدا، ساۋۇت داموللامنىڭ مۇھا-
پىزەتچىلىرى ئۆگزىگە چىقىپ ئۇرۇشۇشقا تەييارلىنىدۇ. بۇنىڭدىن
خەۋەر تاپقان داموللا مۇھاپىزەتچىلىرىنى ئۇرۇشمايلىقىغا، قورال-
لىرىنى تاپشۇرۇپ بېرىشكە كۆندۈرۈپ، ئۆزى كىيىم - كىچەكلى-
رىنى كىيىپ، تىۋىقلى كەلگەنلەرنىڭ ئالدىغا چىقىدۇ. شۇنىڭ
بىلەن مامۇت سىجاڭ ئەۋەتكەن ئەسكەرلەر داموللامنى تۇتۇپ
مامۇت سىجاڭنىڭ ئالدىغا ئېلىپ كېلىدۇ. مامۇت سىجاڭ ساۋۇت
داموللا، زېرىپ قارى ھاجى ۋە سۇلتان بەگلەرنىڭ پۇتغا كى-
شەن سالدۇرۇپ، 3 مەپىگە ئولتۇرغۇزۇپ، 10 ئەسكەر بىلەن
قاغىلىققا يولغا سالىدۇ.

شۇ كۈنى مامۇت سىجاڭ خوتەنلىك مەنەمنى ھەزرەتتىنمۇ
تۇتۇپ كېلىشكە 100 ئەسكەر ئەۋەتكەن، لېكىن ئۇ بۇنى تۇيۇپ
قالغانلىقتىن، خوتەنگە قېچىپ كېتىدۇ.

مۇشۇنىڭ بىلەن شەرقىي تۈركىستان ئىسلام جۇمھۇرىيىتى
ئاخىرلىشىدۇ. بۇ 1934 - يىلى 4 - ئاينىڭ 13 - كۈنى ئىدى.

شەرقىي تۈركىستان ئىسلام جۇمھۇرىيىتى 1933 - يىلى 11 -
ئاينىڭ 10 - كۈنى قۇرۇلۇپ، 1934 - يىلى 4 - ئاينىڭ 13 -
كۈنى ئاخىرلاشتى. ئۇ، پەقەت 6 ئايلا ئۆمۈر كۆردى.

مەن شۇ چاغدا پوسكامنىڭ ئىككىسى دىگەن يېرىدە
ئىدىم. ساۋۇت داموللامنى مەپىلىك ئىككىسى بازىرىغا ئېلىپ
كەلگەنلىكىنى ئاڭلاپ بازارغا كۆرۈشكىلى كىرسەم، قاغىلىققا
ئېلىپ كېتىپتۇ. ئۇلار قاغىلىققا بېرىپ 2 كۈن بولمايلا، مامۇت
سىجاڭ خوجىنىياز ھاجىغا خەت يېزىپ، مەھبۇسلارنى مەكتەپكە
يۆتكەشنى ئېيتىدۇ. شۇنىڭ بىلەن خوجىنىياز ھاجى ئۆزىنىڭ
200 دەك مۇھاپىزەتچى ئەسكىرىنى ئېلىپ، مەكتەپ ئارقىلىق ئاق
سۇغا يولغا چىقىدۇ. ساۋۇت داموللا باشلىق مەھبۇسلارنى 10
ئەسكەر يالاپ ماڭىدۇ، خوجىنىياز ھاجى مامۇت سىجاڭ بىلەن
مەكتەپتە ئۇچرىشىدۇ.

يېڭىسار دىكى ئەمىر نۇر مەھەممەت بىلەن ھاجەنساڭ ئوت-
تۇرسىدىكى ئۇرۇشتىن ھىچكىمنىڭ كارى بولمايدۇ. ھاجەنساڭ
يېڭىسار سىپىلىنى پارتىلىتىپ، ئەمىر نۇر مەھەممەتنىڭ تىز
پۈكمىگەن قوراللىق - قورالسز بولۇپ 5 - 6 يۈزدەك ئەسكىرىنى
قىرىپ تاشلاپ، سىرتتا قېپقالغان بىر قانچە يۈز خوتەنلىك
قورالسز ئەسكەرنى ئۆزىنىڭ ئەسكىرىگە قوشۇپ، 1500 چە
ئەسكەر بىلەن مامۇت سىجاڭ ۋە خوجىنىياز ھاجىنى قوغلاپ
يەكەنگە بارىدۇ. شۇ چاغدا باي ئاخۇن يەكەندە ھاكىم ئىدى.
ئۇ، ھاجەنساڭنىڭ مامۇت سىجاڭنى قوغلاپ يەكەنگە كەلگەنلىكىنى
ئاڭلاپ، مىشا دىگەن يەرگە چۈشكۈن راسلاپ، شەھەرنىڭ باي -
موللىرىدىن بولۇپ بىر قانچە يۈز كىشى بىلەن ئۇنىڭ ئالدىغا
چىقىدۇ. (ئاڭلاشلارغا قارىغاندا، باي ئاخۇن بىلەن ھاجەنساڭنىڭ
تونۇشلىقى بولغانلىقى ئۈچۈن، ئۇنىڭ ھاكىملىغىغا تەگمىگەن).

ماجەنساڭ مامۇت سىجاڭ، خوجىنىياز ھاجىلارنىڭ يەكەندىن كەيىنگە يېنىپ، مەكىتكە كېتىپ قالغانلىقىنى ئاڭلاپ، ئۇلارنىڭ ئارقىسىدىن قوغلاپ مەكىتكە بارىدۇ. بۇ يەردە ماجەنساڭ بىلەن خوجىنىياز ھاجى ئوتتۇرىسىدا خېلى قاتتىق جەڭ بولىدۇ. ئاخىرى خوجىنىياز ھاجى ماجەنساڭنىڭ ئەسكەرلىرىگە تەڭكېلەلمەي، يەكەن دەرياسىنىڭ ئۇ قېتىمغا ئۆتۈپ ئاقسۇغا قاراپ يول ئالىدۇ. شۇنىڭ بىلەن ماجەنساڭ ئەسكەرلىرى قوغلاشنى توختىتىپ، ئارقىسىغا قايتىدۇ. شۇ نۆۋەتتە خوجىنىياز ھاجى ئاقسۇغا ساۋۇت داموللا، زېرىپ قارى ھاجىلارنىمۇ بىللە ئېلىپ كېلىدۇ.

يەكەندىن ئاقسۇغا كەلگىچە بولغان ۋەقەلەر

ساۋۇت داموللا، زېرىپ قارى ھاجى، سۇلتان بېكلەر مەپىلىك مەكىتكە ئېلىپ كېلىنىۋاتقاندا، ماجەنساڭ ئەسكەرلىرى خوجىنىياز ھاجىنى قوغلاپ يېتىپ، ئىككى ئوتتۇرىدا قاتتىق جەڭ بولىدۇ. بۇ چاغدا، ساۋۇت داموللىنى ئېلىپ ماڭغان ئەسكەرلەر مەپىنى تاشلاپ قېچىپ كېتىدۇ. شۇ يەردىكى دىخانىلار ساۋۇت داموللىنى كۆرۈپ قېلىپ، ئۇنى مەپىدىن چۈشۈرۈپ، پۇتىدىكى كىشەننى چېقىپ تاشلاپ، ئۆيلىرىگە ئاپىرىپ باقىدۇ. شۇ ئارىلىقتا سۇلتان بېك قېچىپ كېتىدۇ. پەقەت ساۋۇت داموللا بىلەن زېرىپ قارى ھاجى قېپقالىدۇ.

خوجىنىياز ھاجى شۇ ماڭغانچە مارالۋېشىنىڭ شاقۇ دىگەن يېرىگە كەلگەندە ئاندىن كۆڭلى تىنىدۇ ۋە ساۋۇت داموللىنى يادىغا ئالىدۇ. سۈرۈشتۈرسە ھېچ كىشى بىلمەيدۇ. ئۇ قاتتىق چېچىلىپ، ھەر تەرەپكە ئادەم چاپتۇرىدۇ. ئىزدىگۈچىلەر سۈرۈش تۈرۈپ يۈرۈپ ئاخىرى مەكىتنىڭ ئېغىزى دىگەن يېرىدىن تاپىدۇ.

مەن (قادر ھاجى) ئىككىمىزدىن قاغىلىققا بارسام،
خوجىنىياز ھاجىلار، مەكتەپكە كېتىپ قالغان ئىكەن. مەن ئىلا-
گىرىكى نىشان بويىچە قاغىلىقتىن خوتەنگە قاراپ يولغا چىقتىم.
قاغىلىقتىن تارتىپ خوتەنگىچە بولغان گۇما، قارىقاش، زاۋا
قاتارلىق جايلارنىڭ ھەممىسىگە مەتەمىن ھەزرەتنىڭ قوراللىق،
قورالسىز ئەسكەرلىرى توشۇپ كېتىپتۇ. (ئۇلار ھاجىنىڭ ئەس-
كەرلىرىگە قارشى توپلانغان ئىكەن) ئادەمنىڭ كۆپلىگىدىن،
سارايلارمۇ توشۇپ كېتىپتۇ. ئىلاجى بولماي، قۇربان ھاجى دىگەن
بىر كىشىنىڭ تونۇشتۇرۇشى بىلەن خوتەننىڭ بىر يېزىسىغا
بېرىپ ئورۇنلاشتىم. بىز ئىككى ئەسكەر قوشۇلۇپ 10 دەك ئا-
دەم ئىدۇق. ئەتىسى قۇربان ھاجى خوتەننىڭ ۋالىسى مەھمەت
نىياز ئەلەمنىڭ قېشىغا باشلاپ باردى. ۋالى مەندىن قەشقەر،
يېڭىسار، يەكەنلەرنىڭ ئەھۋالىنى سورىدى، مەن قىسقىچە سۆزلەپ
بەردىم. ئۇ كىشى ساۋۇت داموللا ھەققىدە خوجىنىياز ھاجىدىن
رەنجىدى. 3 - كۈنى مېنى مەتەمىن ھەزرەت قوبۇل قىلدى.
ئۇ ئادەمنىڭ ھەممە ئىشلاردىن خەۋىرى بار ئىكەن. مەندىن
بەزى نەرسىلەرنى سۈرۈشتۈرگەندىن كېيىن مۇنداق دىدى: «سا-
ۋۇت داموللا خوجىنىياز ھاجىغا قارشىلىق بىلدۈرۈشى ياكى خو-
تەنگە كېلىشى كېرەك ئىدى. ئەگەر خوجىنىياز ھاجى، مامۇت
سىجاڭ، ساۋۇت داموللار بىرلىكتە خوتەنگە كەلگەن بولسا،
بىز ماجۇيىگىنىڭ ئەسكەرلىرىگە تاقابىل تۇرالايتتۇق»

ماخۇسەننىڭ خوتەنگە بېسىپ كېلىشى

خوجىنىياز ھاجى بىلەن مامۇت سىجاڭ يەكەندىن چېكىنىپ
مەكت ئارقىلىق ئاقسۇغا كەتكەندىن كېيىن، ماخۇسەن ماجۇيىگىنىڭ

ھەممە قوشۇنلىرىغا سىجاڭ بولۇپ خوتەنگە قاراپ ماڭىدۇ. يەكەن، پوسكام، قاغىلىقلارنى ئېلىپ گۇمىغا كەلگەندە مەمتىمىن ھەزرەتنىڭ ئەسكەرلىرى بىلەن بىر كۈندەك قاتتىق ئۇرۇش قىلىدۇ. خوتەن قوشۇنلىرىنىڭ كۆپ قىسمىدا قورال بولمىغانلىقى، قورالى بولسىمۇ، ناچار قورال بولغانلىقى ئۈچۈن، چېكىنىپ زاۋىغا قايتىدۇ. بۇ، 1934 - يىل 5 - ئاينىڭ ئاياقلىرى ئىدى. ئۇلار زاۋىدىكى ئەسكەرلەر بىلەن بىرلىشىپ، ماخۇسەننىڭ ئەسكەرلىرىگە قارشى 2 كېچە - كۈندۈز قاتتىق ئۇرۇشىدۇ. ئاخىرى بولالماي خوتەنگە چېكىنىدۇ. ماخۇسەن خوتەن ئەتراپىغا بېسىپ كېلىدۇ.

بۇ چاغدا مەمتىمىن ھەزرەت ئۆز ئائىلە تەۋەلىرىنى ئېلىپ ھىندىستانغا قېچىپ كېتىش تەييارلىغىنى كۆرۈۋاتاتتى. شۇنىڭ ئۈچۈن خوتەن مۇداپىئەسىز قالغان ئىدى. ماخۇسەن ئەسكەرلىرى خوتەن شەھرىگە يېقىنلاشقاندا، خوتەن ۋالىسى مەھمەت نىياز ئەلەم شەھەرنىڭ موللا، يۇرت كاتىپلىرىنى ئېلىپ، ئۇلارنىڭ ئالدىغا چىقىپ، ئۇلارنى شەھەرگە باشلاپ كىرىدۇ. شۇنىڭ بىلەن خوتەن ماخۇسەننىڭ ھۆكۈمرانلىغىغا ئۆتىدۇ.

مەن (قادىر ھاجى) مەمتىمىن ھەزرەتتىن كېيىن يۇرۇڭ قاش ئاڭگىتلىق دىگەن يۇرت بىلەن يۇرۇپ، ئىسلام ئاۋاتقا بېرىپ، ئۇ يەردىن خوتەن دەرياسىنى بويلاپ مېڭىپ، 10 كۈن بولغاندا، ئاقسۇ ئاۋاتنىڭ غورۇچول دىگەن يېرىگە يېتىپ كەلدىم. بۇ چاغدا ئاقسۇ ئاۋاتتا 6 - شى (شېڭ شېسەي مامۇت سىجاڭنىڭ شىسىنى 6 - شى قىلىپ ئۆزگەرتىپ، مەھمۇت مۇھىتىنى سىجاڭلىققا تەيىنلىگەن ئىكەن) 1 - تۈەننىڭ تۈەنجاڭى سەمەت ھاجى بار ئىكەن. مامۇت سىجاڭنىڭ يېڭىدىن بەلگىلەنگەن خىزمەت ئورنى قەشقەردە بولغانلىقتىن، قەشقەرگە

كېتىپ قاپتۇ. مەن غوروچۆلدە 2 كۈن تۇرۇپ، ئاقسۇ ئاسۇققا باردىم، 3 - كۈنى خوجىنىياز ھاجى بىلەن كۆرۈشتۈم. خوجىنىياز ھاجى ماڭا: مېنى شېڭ شىسەي شىنجاڭ ئۆلكىلىك ھۆكۈمەتنىڭ مۇئاۋىن رەئىس-لىكىگە بەلگىلەپ ئۈرۈمچىگە چاقىرتىپتۇ دەپ سۆزلەپ بەردى.

ماجۇڭيىنىڭ سوۋېتتە كېتىشى

1934 - يىلى ماجۇڭيىنىڭ شېڭ شىسەي تەرىپىدىن ئۈرۈمچى تەتراپىدىكى ئۇرۇشتا يېڭىلىگەندىن كېيىن جەنۇبقا سۈرۈلۈپ، بىر تەرەپتىن، شېڭ شىسەي بىلەن يەنە بىر تەرەپتىن خوجىنىياز ھاجى بىلەن ئۇرۇشۇپ، 5 - ئاينىڭ باشلىرىدا قەشقەرگە يېتىپ كەلدى. قەشقەرگە كەلگەندىن كېيىن ئۇ پەقەت چىقىش يولى تاپالماي (ئۇ ئەسكەرلىرى بىلەن يا ئارقىغا قايتالماي، ياكى باشقا ياققا چىقىپ كېتەلمەي) ① ماداۋتەي ئارقىلىق سوۋېت ئىتتىپاقىنىڭ قەشقەردىكى كونسۇلى بىلەن ئالاقىلىشىپ، سوۋېت ئىتتىپاقىغا ئوقۇشقا بارىدىغان بولدى. شۇنىڭ بىلەن شېڭ شىسەي ماجۇڭيىنىڭ ۋە ئۇنىڭ ئەسكەرلىرىنى قوغلاشنى مارالۇبىشدا توختاتتى. شۇنداق قىلىپ، 1934 - يىلى 7 - ئاينىڭ باشلىرىدا ماجۇڭيىنىڭ 200 چە ئەسكىرى بىلەن قەشقەردىن ئەرەكەشتام ئارقىلىق سوۋېت ئىتتىپاقىغا چىقىپ كەتتى. ئۇنىڭ قول ئاستىدىكى ماخۇسەن باشچىلىقىدىكى ئەسكەرلەرنىڭ خوتەندە تۇرۇشىغا رۇخسەت قىلىندى.

① بۇ ئىشتا ماداۋتەينىڭ خىزمىتى ئاز ئەمەس. شۇڭا ماداۋتەينىڭ پۇتىغا ئوق تەككەندە، ئۇنى ئالاھىدە سوۋېت ئىتتىپاقىغا ئاپىرىپ داۋالىدى. كېيىن ئۇنى ئۈرۈمچىگە يۆتكەپ، ئىچكى ئىشلار نازارىتىگە نازىر قىلدى.

مامۇت سىجاڭنىڭ 2 - قېتىم قەشقەرگە كېلىشى

خوجىنىياز ھاجى بىلەن مامۇت سىجاڭلار يەكەندىن تارم ياقىلاپ مېڭىپ ئاقسۇغا كەلگەندىن كېيىن، ئۈرۈمچى ھۆكۈمىتى خوجىنىياز ھاجىنى ئۆلكىلىك ھۆكۈمەتنىڭ مۇئاۋىن رەئىسلىكىگە، مامۇت سىجاڭنى جەنۇبىي شىنجاڭ گارنىزونىنىڭ مۇئاۋىن سىلگى قوشۇمچە 6 - شىنىڭ سىجاڭلىغىغا بەلگىلەيدۇ. شۇنىڭ بىلەن خوجىنىياز ھاجى ئۈرۈمچىگە قاراپ ماڭىدۇ. مامۇت سىجاڭ ئەسكەرلىرىنى ئېلىپ 1934 - يىلى 7 - ئاينىڭ ئوتتۇرىلىرىدا قەشقەرگە كېلىپ ئەسلى ئورنى يۇمۇلاق شەھەر كۆل بېشىغا ئورۇنلىشىدۇ. بۇ چاغدا ماجۇڭيىڭنىڭ قالدۇق ئەسكەرلىرى ماخۇسەن باشچىلىقىدا خوتەنگە كېتىدۇ. پوسكام ناھىيىسى ئوتتۇرىدىكى چېگرا بولۇپ بېكىتىلىدۇ. ماشاۋۇ قەشقەرگە قايتىدىن ۋالى بولۇپ بەلگىلىنىدۇ.

مامۇت سىجاڭنىڭ چەتئەلگە قېچىشى

مامۇت سىجاڭ شىسى (دېۋىزىيە) 1934 - يىلى 7 - ئايلاردا شىڭشىمەينىڭ 6 - شىسىغا ئۆزگەرتىلگەندىن كېيىن، ئۇنىڭغا سوۋېت ئىتتىپاقى تەرىپىدىن رېبالكىن دىگەن بىر ساقاللىق روس مەسلىمەتچى تەرىقىسىدە قويۇلدى. رېبالكىن دىگەن ئادەم نامدا مەسلىمەتچى بولسىمۇ، ئەمەلىيەتتە 6 - شىنىڭ ھەربىي سىياسى ھو-قۇقىنى ئۆز قولىدا تۇتقاندىن تاشقىرى، قەشقەر گۇڭئەنجۇنىڭ ئىشىنىمۇ ئۆز قولىدا تۇتاتتى. شۇڭلاشقا، مامۇت سىجاڭنىڭ سىرتتا كىملىرى بىلەن باردى-كەلدىسى بار؟ ئۇنىڭ يېنىغا كىملىرى

كىرىپ، چىقمىدۇ؟ بۇلارنىڭ ھەممىسىنى رازۇت قىلىپ تۇراتتى. قەشقەر گۇڭئەنجۈيىنىڭ باشلىغى قادىر ھاجى، گۇڭئەنجۈي ساقچى ئەترەت باشلىغى ئىسھاقبەكلەرمۇ رېبالكىنىڭ يوليۇرۇغى بويىچە ئىش قىلاتتى.

1934-يىلى 11-ئايلاردا مامۇت سىجاڭنىڭ قول ئاستىدىكى يېقىن كىشىلەر ۋە تۇققانلاردىن قۇربان سەئىدى، قۇربان نىياز ئابلا ئەپەندى دىگەنلەرنى تاشكەنتكە ئوقۇشقا ئەۋەتتى. ئۇلار بىر يىل ئوقۇپ 1935-يىلى 10-ئايدا قايتىپ كەلگەندىن كېيىن قۇربان سەئىدى 6-شىنىڭ سەنمۇجاڭلىقىغا، قۇربان نىياز، 2-تۈەننىڭ تۈەنجاڭلىقىغا، ئابلا ئەپەندى 4-تۈەننىڭ تۈەنجاڭلىقىغا تەيىنلەندى. قۇربان سەئىدى قىسقا كۇرس ئېچىپ لىيەندىن يۇقۇرى ئوفتسىرلارنى تەربىيەلەشكە باشلىدى. يەنە بىر تەرەپتىن شېڭشىسەي سەمەت ھاجى، غۇپۇر تۈەنجاڭ قاتارلىق 10 نەچچە كىشىنى ئۈرۈمچىگە چاقىرتىپ بىر مەزگىل شېڭ دۇ-بەن نامىدىكى كۇرستا ئوقۇتۇپ ھەربى، سىياسى جەھەتتىن تەربىيەلىدى، نەتىجىدە تاشكەنت ۋە ئۈرۈمچىگە بېرىپ ئوقۇپ كەلگەنلەردە ئىمىدىيە جەھەتتە مەلۇم ئۆزگىرىش بولدى. 6-شىنىڭ ھەربى، سىياسى ھوقۇقى ئەشۇ كىشىلەرنىڭ قولىدا بولغانلىقتىن، مامۇت سىجاڭ ئىلگىرىكىدەك ئەركىن بولالمىدى. شېڭشىسەيمۇ ئۇنى كۆپ قېتىم ئۈرۈمچىگە تەكلىپ قىلدى. يۇ-قۇرقى بىرقاتار ئىشلار مامۇت سىجاڭنىڭ چەتكە قېچىشىغا تۈرتكە بولدى. شۇنىڭ بىلەن مامۇت سىجاڭ چەتكە قېچىشتىن بىر-ئىككى ئاي ئىلگىرى ئوۋغا چىقىشنى بانا قىلىپ، قېچىشنىڭ تەييارلىقىغا چۈشتى؛ يەنە بىر تەرەپتىن، شەھەر كاتتىلىرىنى، ئوقۇغۇچىلارنى ھەركەتلەندۈرۈپ، ئۈرۈمچىگە بار-ماسلىق ئۈستىدە نامايىش قىلدۇرۇپ، شېڭشىسەيگە خەت ۋە تېلېپ

گىرامما يوللاتقۇزدى. ئابدۇغۇپۇر ھاجى شاپتۇل سۈيىقەست بىلەن ئۆلتۈرۈپ تاشلاندى (ئابدۇغۇپۇر ھاجى شاپتۇل شېكشەينىڭ يېنىغا ئۈرۈمچىگە بېرىپ كەلگەندىن كېيىن، بىر يىغىندا: «مۇندىن كېيىن پەيغەمبەر كەلمەيدۇ. ئەگەر كېلىدىغان بولسا، شېك دۈبەن جاناپلىرى كەلگەن بولاتتى» دەپ سۆزلىگەن) ئۇنىڭ قاتىلى تېپىلمىدى، بۇنىڭدىن شېكشەينى قاتتىق گۇمانلىنىپ، مامۇت سىجاڭغا بىۋاسىتە چىقىلماي، ئۇنىڭ يېقىن كىشىلىرىدىن ئابدۇراخمان ھاجى، ئەمەت قۇل ھاجىلارنى گۇڭئەنجۇي ئارقىلىق قولغا ئېلىپ ئۈرۈمچىگە ئېلىپ كەتتى. بۇ بىر قاتار ئىشلار مامۇت سىجاڭنىڭ قېچىشنى تېخىمۇ تېزلەتتى. مۇشۇنداق بىر پەيتتە، مامۇت سىجاڭ ئۆزىنىڭ ئىشەنچلىك ئادىمى سەمەت ھاجى تۈەنجاڭغا: «ھازىر شېك دۈبەن بىزنىڭ دېۋىزىنى (ئۆپ خۇر ئەسكەرلەرنى) ئۆتكۈزۈۋېلىشقا تەييارلىنىۋاتىدۇ. شۇڭا بىز ئۇنىڭ ئالدىنى ئېلىپ، ئۈرۈمچىگە قارشى ھەركەتلەنسەك قانداق؟» دەپ مەسلىھەت سالدى. سەمەت ھاجى «ئويلىنىپ باقاي» دەيدۇ. سەمەت ھاجى مامۇت سىجاڭنىڭ يېنىدىن چىقىپ، بۇ گەپنى ئۆزىنىڭ يېقىن بىر لىيەنجاڭغا ئېيتىدۇ ھەمدە «بىز نۇر-غۇن ئىنقىلاپ قىلىپ كۆپ جاپا چەكتۇق، ئەمدى سىم كارۋاتقا ئىگە بولۇپ خاتىرجەم تۇرمۇش كۆچۈرەرمىز مېكىن دېسەك، سىجاڭ يەنە ئىنقىلاپ قىلىشنىڭ گېپىنى قىلىۋاتىدۇ» دەيدۇ. بۇگەپ ئۇ-زۇن ئۆتمەيلا سىجاڭنىڭ قولىغا يېتىدۇ. شۇنىڭ بىلەن ئۇ بۇ گەپنىڭ پاش بولۇپ قېلىشىدىن ئەنسىرەپ سەمەت ھاجىنى قولغا ئېلىپ، ئۇنىڭغا باشقا بىر جىنايەتنى ئارتىپ، شېك شىسەيگە مەلۇم قىلىدۇ (شۇ چاغدا، سەمەت ھاجى مامۇت سىجاڭغا سۈيىقەست قىلىغانلىقى ئۈچۈن قولغا ئېلىنغان دېگەن گەپ تارقالغان ئىدى. بۇ، ئەمەلىيەتتە ئۇنداق ئەمەس ئىدى). شۇ ئارىلىقتا، يەنى

1937 - يىلى 1 - ئايدا شېڭ شىسەي مامۇت سىجاڭنى ئۇرۇمچىگە يەنە چاقىرتىدۇ. سىجاڭ تۈرلۈك يوللار بىلەن رەت قىلىدۇ. ئاخىرى بولماي، ئۇ ئۇرۇمچىگە بېرىشقا تەييارلىنىۋاتىمەن دەپ، ھەر ھەپتىدە ئوۋغا چىقىپ، قېچىشنىڭ تەييارلىغىنى كۆرۈۋېرىدۇ. بۇ ۋاقىتتا، 6 - شىدىن ئۇرۇمچىگە ئوقۇشقا كەتكەن تۈەنجاڭ، ليەنجاڭلار قايتىپ كېلىدۇ. ئۇلار شېڭ دۈبەننىڭ مامۇت سىجاڭغا يوللىغان سالىمىنى يەتكۈزۈش بىلەن بىللە، ئۇنى ئۇرۇمچىگە بېرىپ كېلىشكە دەۋەت قىلىدۇ. مامۇت سىجاڭ ئۇلارغا ئۇرۇمچىگە بارىدىغانلىغىنى ئېيتىدۇ. شۇ پەيتتە ئۇلار ئۆزلىرىنىڭ خىزمەت ئورۇنلىرىغا قايتىش ھەققىدە سىجاڭغا ئىلتىماس سۈنىدۇ. مامۇت سىجاڭ ئۇلارنىڭ، بولۇپمۇ غوپۇر تۈەنجاڭنىڭ ئوقۇشقا بېرىش بىلەنلا ئۆزگىرىپ كەتكەنلىكىنى سېزىپ ئۆز ئورنىغا قايتىپ خىزمەت ئىشلىشىگە يول قويماي، «ھازىرچە دەم ئېلىپ تۇرۇڭلار» دەپ ئۇلارنى دەم ئېلىشقا دەۋەت قىلىدۇ. مامۇت سىجاڭ بۇ كىشىلەرگە قىسمىنى تۇتقۇزماي تۇرۇپ، چەت ئەلگە قىچىپ كېتىشنىڭ كويىدا بولىدۇ. شۇنداق قىلىپ، ئۇ 2 ھەپتە ئوۋغا چىقىشنى داۋاملاشتۇرۇپ، 3 - ھەپتىسى رەسمى قېچىشقا تەييارلىق كۆرۈدۇ. شۇ كۈنى ئۇ، ئاكىسى مۇسۇل ھاجى تۇختى ھاجى باشلىق بىر تۈركۈم كىشىنى يېڭىسارغا يولغا سالىدۇ، ئارقىدىن، سىلىڭبۇدا بۆلۈم باشلىغى بولۇپ ئىشلەيدىغان ئۆزىنىڭ رەقەپلىرىدىن بىرى بولغان ئىدىرىسىنى ئۇنىمىغىنىغا قويماي ئوۋغا چىقىمىز دەپ، بىللە ئېلىپ ماڭىدۇ. ئۇ، ئەتىگەن سائەت 8 لەردە سىبۇدىن يولغا چىقىپ ساۋخۇغا بارغاندا، ئىدىرىسىنىڭ يان قورالنى ئېلىۋېلىپ باغلاپ، 2 ئەسكەر بىلەن ئالدىن يېڭىسارغا يولغا سالىدۇ. (ئىدىرىس روسچە بىلەتتى ھەم سوۋېت كونسۇلى بىلەن ئالاقە قىلىپ تۇراتتى). ئارقىدىن ئۆزى يېرىم كېچىدە

يېڭىسارغا يېتىپ بېرىپ، 3- تۈەنگە چۈشىدۇ. 3- تۈەندە ئۆزىنىڭ ئىشەنچلىك ئادەملىرىدىن ئىسمايىل ئاخۇن، مايىت ئا- خۇنلار بار ئىدى. مامۇت سىجاڭ بۇ يەردە ئەسكەرلەرنى جەڭگىۋار ھالەتتە تۇرغۇزۇپ، 1- لىيەننىڭ لىيەنجاڭى ئابدۇنىيازنى بىر لىيەن ئەسكەر بىلەن يېڭىشەردىن چىقىپ قېلىش ئىھتىمالى بولغان ئەسكەرلەرنى توسۇش ئۈچۈن ياپچانغا ئەۋەتىدۇ. ئارقىدىن مۇئاۋىن تۈەنجاڭ ئىسمايىل ئاخۇنغا لىيەنجاڭ كىچىك ئا- خۇن بىلەن بوغالتىر ئابلىمىنى تۇتۇپ كېلىشكە بۇيرۇپ، يېڭى سار باجخانىدىكى پۇلنىڭ ھەممىسىنى ئالدۇرۇپ ئېلىپ كېتىدۇ. قىزىلغا بارغاندا مامۇت سىجاڭ ئىدىرىسىنى ئېتىپ تاشلاپ، تاشقا باستۇرۇپ قويۇپ، كۆك راۋاتقا قاراپ ماڭىدۇ. 6- شىنىڭ 4- تۈەنى يەكەندە بولۇپ، ئۇنىڭ مۇئاۋىن تۈەنجاڭى بوساق نىيازنى مامۇت سىجاڭ قەشقەردىن بىرگە ئالغاچ كەلگەن ئىدى. ئۇنىڭغا 4- تۈەننىڭ تۈەنجاڭى سايىم، بوغالتىرى ھېكىمجان، يەكەن ھاكىمى ئەخمەتجان (ئەخمەتجان تاشكەنت ئۇيغۇرلىرىدىن ئىدى) لارنى ئۆلتۈرۈشنى بۇيرۇپ، بانكىدىكى پۇلنىڭ ھەممىسىنى ئېلىپ 4- تۈەننى باشلاپ كاچۇڭغا بېرىشنى بۇيرۇق قىلىدۇ. بوساق نىياز يەكەنگە كىرىپ سىجاڭنىڭ بۇيرۇغىنى ئورۇنلاپ كاچۇڭغا بارسا، سىجاڭ كاچۇڭدا تۇرماي يەكەن دەرياسىدىن ئۆتۈپ، تاغ بويلاپ مېڭىپ، قاغىلىقنىڭ كۆكيار دېگەن يېرىدە قونۇپ، 17 ئادەم بىلەن كۆكياردىن لاداخقا يۈرۈپ كېتىپتۇ، ئۆزى بىلەن بىرگە كەلگەن ئەسكەرلەرگە: «سىلەر قايتىپ كېتىڭلار، سىلەرگە ھىچ گەپ يوق، شېڭ دۇبەننىڭ يامان كۆرگەن ئا- دىمى مەن، مەن چىقىپ كەتسەم، ھەممە غەۋغا بېسىقىدۇ» دەيدۇ - دە، ھىندىستانغا كېتىدۇ.

مامۇت سىجاڭ بىلەن كۆكيارغا بارغان ئەسكەرلەر قايتىپ،

كاچۇڭغا كېلىپ، بوساق نىيازنىڭ ئەسكەرلىرىگە قوشۇلىدۇ. مامۇت سىجاڭ قەشقەردىن ئايرىلىش ئالدىدا 2 - تۈەننىڭ مۇئاۋىن تۈەنجاڭى ياقۇپقا: تۈەنجاڭ قۇربان نىيازنى ئولتۇرۇپ، تۈەننى باشلاپ ئۆزىنىڭ ئارقىسىدىن يېڭىسارغا بېرىشنى بۇيرىغان. بۇيرۇققا ئاساسەن تۈەنجاڭ ياقۇپ، قۇربان نىياز تۈەنجاڭنى ئاتىدۇ. لېكىن ئوق ئۇنىڭ پۇتىغا تېگىپ يارىلىنىدۇ. ئابدۇنىياز يېرىم كىشەردىن چىقىدىغان ئەسكەرلەرنى توسۇش ئۈچۈن ياپچانغا بارسا، كىچىك ئاخۇننىڭ يېڭىشەرگە يوللىغان خېتى قولغا چۈشۈپتۇ. ئۇ، بۇ خەتنى دەرھال يېڭىسارغا ئەۋەتىدۇ. لېكىن بۇ چاغدا، مامۇت سىجاڭ كېتىپ قالغان. ئابدۇنىياز ياپچاندا 2 كۈن تۇرۇپ، ئەسكەرلىرىنى ئېلىپ يېڭىسارغا قايتىدۇ.

قەشقەردە خىزمەتتە خاتالىشىپ تۈرمىگە كىرىپ قالغان مۇيىدىن تەنفۇ (مۇئاۋىن تۈەنجاڭ مۇيىدىن) يېڭىساردا تۈرمىدە ئىدى. ئابدۇنىياز ئۇنى تۈرمىدىن بوشۇتۇپ، سىجاڭنىڭ كەينىدىن كاچۇڭغا ئەۋەتىدۇ. ئۇ كاچۇڭغا كەلگەندە، پۈتۈن ئەسكەرلەر ئۇ يەرگە توپلانغان ئىدى. مۇيىدىن تەنفۇ كاچۇڭدا تۇرۇۋاتقان ئەسكەرلەرنىڭ ئوفىتسىرلىرىنى يىغىپ، مامۇت سىجاڭنىڭ ئورنىغا سىجاڭلىققا بىرەيلەننى سايلاشنى ئوتتۇرىغا قويىدۇ. نەتىجىدە مۇيىدىن تەنفۇنىڭ كۆرسىتىشى بىلەن ئابدۇنىياز سىجاڭلىققا سايلىنىدۇ.

يۈسۈپجان قۇربىشى بىلەن سېتىۋالدىجاننىڭ ئاقىۋىتى

يۈسۈپجان قۇربىشى يۇقۇرىدىكى يەكەن ۋەقەسىدىن كېيىن ئاغارما، بۇلۇڭكۆل، بوستان تېرەك ئەتراپلىرىدا ئەسكەرلىرى بىلەن ئايلىنىپ يۈرۈپ، ماخۇسەن قەشقەر يېڭىشەردىن خوتەنگە

يۆتكەلگەندە يېڭىسار ئەتراپىغا كېلىپ ئۇنىڭ بىلەن بىر قانچە قېتىم توسۇپ ئۇرۇش قىلغان بولسىمۇ، يەنىلا يېڭىلىپ، تاشقۇر-غاننىڭ تاغارما دىگەن يېرىگە ئورۇنلىشىدۇ. مامات سىجاڭ ئاقسۇ-دىن قەشقەرگە كەلگەندىن كېيىن ئۇلار ئەسكەرلىرى بىلەن مامۇت سىجاڭغا تەۋە بولۇپ شەھەرگە قايتىپ كىرىدۇ.

شۇنىڭدىن كېيىن ئۇزاق ئۆتمەي رېبالكىنىڭ كۆرسىتىشى بويىچە مامۇت سىجاڭ يۈسۈپجاننى مارالۇپىدا تۇرۇشقا بۇيرۇيدۇ، بۇچاغدا مارالۇپىدا سوۋېت ئىتتىپاقىنىڭ «ئالتايىسكى» دەپ ئاتالغان رۇس قوشۇنى بار ئىدى، ئۇ بېرىپ شۇنىڭ ئىختىيارىدا بولىدۇ. شۇ ئارىلىقتا مامۇت سىجاڭنىڭ ئوسمان ئېلىنى ئەسكەرلىرى بىلەن قورالسىزلاندۇرۇپ، قولغا ئالغانلىغىنى ئاڭلايدۇ، شۇنىڭ بىلەن يۈسۈپجان ۋەھىمگە چۈشۈپ بىر كېچىدىلا 2 ئەسكىرى بىلەن مارالۇپىدىن يەكەن تەرەپكە قاچىدۇ، مەكتەككە كېلىپ بىر دىخاننىڭ ئۆيىدە قونغاندا شۇ كېچىسى ئۆلتۈرۈلىدۇ، كىمىنىڭ ئۆلتۈر-گەنلىكى ئېنىق ئەمەس، كېيىنكى ئاڭلاشلارغا قارىغاندا ئۇنىڭ يېنىدا بىر قىسىم ئالتۇن — كۈمۈش بولۇپ ئۇنى ئۆزىنىڭ ئەس-كەرلىرى ئۆلتۈرۈپ تاشلىغان دېيىشىدۇ.

سېتەۋالدىجان

سېتەۋالدىجان خوتەندە شامەنسۇرغا قارشى ئۇرۇشقا قاتنە-شپ قايتىپ كەلگەندىن كېيىن خىزمەتتىن بوشاپ قەشقەر شەھ-رىدە بىكارچى بولۇپ قالغان، 1934-يىلى 2-ئايدا تاشقورغان ئارقىلىق ھىندىستانغا چىقىپ كەتكەن. كېيىن ئاڭلىشىمىزچە ئۇ ھىندىستاننىڭ گىلگىتەكە بارغاندا، گىلگىتنىڭ يەرلىك ھۆكۈمىتى ئۇنى قولغا ئېلىپ قەشقەر ھۆكۈمىتىنىڭ تاشقورغاندىكى قاراۋۇل-

لۇق ئورنىغا تاپشۇرۇپ بەرگەن (بۇ چاغ شېڭشىسەي ھاكىمى -
يېنى تىكلەنگەن چاغ ئىدى)، 35 - يىلىنىڭ باشلىرىدا لىۋىسلىك
تەرىپىدىن يېڭىشەردە ئۆلتۈرۈلگەن.

ئوسمان ئېلىنىڭ ئاقمۇتى

ئوسمان سىجاڭ شەرقىي تۈركىستان ئىسلام جۇمھۇرىيىتى
تەرىپىدىن 1933 - يىلىنىڭ ئاخىرىدا يەكەندە نەزەربەنت قىلىنىدۇ.
1934 - يىلى 4 - ئايدا مامۇت سىجاڭ تەرىپىدىن يەكەندە شە-
رقىي تۈركىستان ئىسلام جۇمھۇرىيىتى تارقىتىلىپ، ھۆكۈمەت ئەزالىرى
قولغا ئېلىنغاندىن كېيىن ئوسمان نەزەربەنتتىن بوشاپ ئۆزىنىڭ يۇر-
تى ئۇلۇغچاتنىڭ قىزىلئوۋىغا قايتىپ كېتىدۇ، بۇ چاغدا شەرقىي
تۈركىستان ئىسلام جۇمھۇرىيىتىنىڭ دۆلەت مۇداپىئە نازىرى ئو-
رازىبېك مەلۇم سەۋەپ بىلەن ئۆلۈپ ئۆزىنىڭ ئەسكەرلىرى تارقاپ
كەتكەن چاغ ئىدى، ئۇ كېلىپلا تاغدا تارقاپ كەتكەن قىرغىز ئەسكەر-
لەرنى يىغىپ ئۇلارنىڭ سانىنى 500 گە يەتكۈزىدۇ، بۇنىڭدىن
خەۋەر تاپقان مامۇت سىجاڭ رېبالكىنىڭ كۆرسەتمىسى بويىچە
ئۇنى ئەسكەرلىرى بىلەن شەھەرگە كىرىپ ئۆزى بىلەن بىرگە
تۇرۇشقا خەت چىقىرىدۇ، شۇنىڭ بىلەن ئۇ ئەسكەرلىرىنى ئېلىپ
شەھەرگە قايتىپ كىرىدۇ. ئوسمان ئېلى شۇنىڭدىن ئېتىۋارەن
تىنچىپ مامۇت سىجاڭنىڭ يۇيۇرۇغى بويىچە ئىش كۆرۈپ بىر
مەزگىل خاتىرجەم بولۇپ قالىدۇ، مانا شۇنداق بىر پەيتتە ر-
بالكىن مامۇت سىجاڭ ئارقىلىق ئوسمان ئېلىنى سىجاڭنىڭ ئىش-
خانىسىغا چاقىرىپ كېلىپ (ئالدىن ئورۇنلاشتۇرۇپ قويغان) شۇ
يەردە قولغا ئالىدۇ، ئۇنىڭ مۇھاپىزەتچىلىرىمۇ قورالسىزلاندۇرۇلىدۇ،
ئۇنىڭ ئەسكەرلىرىنىڭ ھەممىسىنى قورالسىزلاندۇرۇپ ئائىلىسىگە

قايتۇرۇدۇ. شۇنىڭ بىلەن ئوسمان ئېلى پۈتۈنلەي تۈگەشيدۇ.
ئاڭلاشلارغا قارىغاندا ئوسمان ئېلى بىر قانچە يىلدىن
كېيىن ئۈرۈمچىدە شېڭ شىسەينىڭ تۈرمىسىدە ئۆلگەن.

ئابدۇنەمىيازنىڭ يەكەنگە كىرىشى

ماۋۇت سىجاڭ ھىندىستانغا چىقىپ كەتكەندىن كېيىن ئابدۇنەمىياز كاچۇڭدا توپلانغان ئەسكەرلەر تەرىپىدىن سىجاڭلىققا سايلىنىدۇ، ئاندىن ئۇ ئەسكەرلەرنى قايتا تەشكىللەپ ئۇلارنىڭ ئاۋال-قى تۈەنجاڭلىرى بولمىغانلىقى ئۈچۈن ليەنجاڭلارنى تۈەنجاڭلىققا ئۆستۈرۈپ كاچۇڭدىكى 1000دىن ئوشۇق ئەسكەرنى 4 تۈەنگە بۆلۈپ 1937 - يىلى 4 - ئاينىڭ 12 - كۈنى يەكەنگە كىرىپ ئورۇنلىشىدۇ. بۇ 4 تۈەننىڭ ئەسكەرلىرى ئاساسەن يېڭىساردىكى 3 - تۈەننىڭ، يەكەندىكى 4 - تۈەننىڭ، ئازراق بىر قىسمى قەشقەردىكى 1 -، 2 - تۈەننىڭ ئەسكەرلىرى ئىدى.

يېڭىسار تۈەننىڭ فۈتۈەنجاڭى ئىسمائىل ئاخۇن ماۋۇت سىجاڭنىڭ تاپشۇرۇغى بويىچە يېڭىساردىكى ئىشلارنى تۈگىتىپ 50 نەچچە كىشى بىلەن قاغىلىقنىڭ كۆكيارغا كەلسە سىجاڭ ئاللىقاچان چېگرىدىن ئۆتۈپ كەتكەن ئىكەن. شۇنىڭ بىلەن ئۇ ئەسكەرلىرى بىلەن بىرلىكتە بۇ يەردە قونىدۇ، شۇ كېچىسى قاغىلىقتا تۇرۇشلۇق ماخۇسەننىڭ ئەسكەرلىرى بۇنىڭدىن خەۋەر تېپىپ 200 دەك ئەسكەر چىقىرىپ ئۇلارنى قورشىۋېلىپ ئۇلارغا ماخۇسەننىڭ قاغىلىققا كەلگەنلىكىنى، ماۋۇت سىجاڭنىڭ ئورنىغا ئابدۇنەمىياز سىجاڭ بولغانلىقىنى، قورال تاپشۇرسا ئابدۇنەمىيازغا ئۆتكۈزۈپ بېرىدىغانلىقىنى ئۇقتۇرىدۇ، شۇنىڭ بىلەن ئىسمائىل قوراللىرىنى تاپشۇرۇپ بېرىپ قاغىلىققا ماخۇسەننىڭ

ئالدىغا كېلىدۇ، ماخۇسەن فۇتۈەنجاڭ ئىسمايىل بىلەن كامال لىەنجاڭنى قوبۇل قىلىپ ئۇلارغا: سىلەرنى ھازىرئەسكەرلەرنىڭلار بىلەن يەكەنگە كىرگۈزۈپ بېرىمەن (ئۇ چاغدا قاغىلىقمۇ خوتەن-گە يەنى ماخۇسەنگە قارايتتى، قاغىلىقنىڭ بۇ تەرىپى قەشقەرگە قارايتتى) ئابدۇنىياز سىجاڭغا ئېيتىڭلار، مەن خوتەندىن مامۇت سىجاڭ بىلەن كۆرۈشۈپ شېڭشىسەيگە قارشى ئۇرۇش قىلىشقا مەسلىھەتلەشكىلى كېلىۋىدىم. مامۇت سىجاڭ كېتىپ قاپتۇ، ئەگەر ئابدۇنىياز سىجاڭ قوبۇل قىلسا بىز ئىتتىپاقلىشىپ شېڭشىسەيگە قارشى ئۇرۇش قىلساق، دەيدۇ ھەم ئۇلارنىڭ قوراللىرىنى قوللىرىغا قايتۇرۇپ بېرىپ ئەپسۇسوراپ ئىككىسۇ دىگەن يەرگىچە ئۇزۇتۇپ قويىدۇ.

ئىسمايىل يەكەنگە كەلگەندىن كېيىن ئابدۇنىياز بىلەن كۆرۈشۈپ ماخۇسەننىڭ پىكرىنى يەتكۈزىدۇ. ئابدۇنىياز ئويلىۋېلىپ باقايلى دەيدۇ ھەمدە ئىسمايىلنى ئۆزىگە مۇشاۋىر قىلىپ بەلگىلەيدۇ. كامال لىەنجاڭنى تۈەنجاڭلىققا ئۆستۈرىدۇ، ئۇلارنىڭ ئەسكەرلىرىنى لىەنلەرگە تارقىتىۋېتىدۇ، كىچىك ئاخۇن مامۇت سىجاڭدىن قېچىپ قاغىلىققا چىقىۋالغان ئىكەن، ئۇنى بۇ قېتىم قايتۇرۇپ ئەكېلىپ نەزەربەنت قىلىپ قويىدۇ، شۇ ۋاقىتتا ئابدۇنىيازغا يەكەن (شۇ چاغدا يەكەن 2 ناھىيە ئىدى)، پوسكام، مەكىت بولۇپ 4 ناھىيە قارايدىغان بولىدۇ.

ئابدۇنىياز سىجاڭ بولۇپ يەكەندە تۇرغاندىن كېيىن لىۈ-سىلىڭ ئابدۇنىيازغا 2 ۋەكىل ئەۋەتىدۇ (بۇلار ئاتۇشلۇق كېرىم ھاجى بىلەن تۈسەن گۇڭسىنىڭ مۇددىرى ئابدۇكېرىمخان). ئۇلار مامۇت سىجاڭنىڭ نىمە بولغانلىغىنى، قەيەرگە كەتكەنلىكىنى، بۇ ھەقتە ئابدۇنىيازنىڭ قەشقەرگە ۋەكىل ئەۋەتىپ بۇ ئەھۋالنى چۈشەندۈرۈشىنى ئېيتىدۇ، شۇنىڭ بىلەن ئابدۇنىياز سىجاڭ يەكەن-

دىن مېنى (قادىر ھاجى)، موللىلاردىن ئابدۇللا داموللامنى قەش-
قەرگە ۋەكىل بولۇپ بېرىشقا تەيىنلىدى، بۇ چاغدا مەن: قەش-
قەرگە بارمىسام بولاتتى، چۈنكى قەشقەر گۇگۇنەنجوي مېنى راز-
ۋېتىكا قىلمىۋاتىدۇ. بۇ قېتىم بارسام مېنى تۇتۇپ قېلىشى مۇمكىن
دەپ ھۆزرەمنى ئېيتىپ ئۇنىمىدى، «ئۇنداق بولۇشى مۇمكىن ئەمەس.
ئەگەر شۇنداق بولۇپ قالسا، بىز ئۇرۇش بىلەن قايتۇرۇۋالىمىز»
دىدى، شۇنىڭ بىلەن ئائىلاچ يۈرۈپ كەتتىم.

ئابدۇنىياز ليۇ سىلىگىغا، سوۋېت كونسۇلىغا خەت يېزىپ
بەردى. ليۇ سىلىگىغا يازغان خەتتە مامۇت سىجاڭنىڭ چىقىپ
كېتىش جەريانىنى چۈشەندۈرۈلۈپ، مۇنۇ 3 تەلەپ ئوتتۇرىغا قويۇلغان:
(1) 6- شىنى يەكەندە تۇرۇشقا تەستىقلىسا

(2) 6- شىنىڭ تەمىناتى ئۈرۈمچى ھۆكۈمىتى تەرىپىدىن
بېرىلسە؛

(3) ئابدۇنىياز 6- شىنىڭ سىجاڭلىغىغا بەلگىلەپ بې-
رىلسە. ئەگەر يۇقۇرىدىكى تەلەپ ئورۇندالسا ھۆكۈمەتنىڭ قانداق
بۇيرۇقى بولسا ئورۇنلايمىز دىيىلگەن،

سوۋېت كونسۇلىغا يازغان خېتىمدە: سوۋېت ئىتتىپاقى ئې-
زىلگۈچى مىللەتلەرنىڭ باش پائالىيىتى، شۇڭا شۇ شۇئارغا ئاساسەن
بىزگە ياردەم بەرسە، بىز سوۋېت ئىتتىپاقىغا قارشى ئەمەس،
بىز سوۋېت ئىتتىپاقى بىلەن دوست ئۆتۈشنى خالايمىز. سوۋېت
ئىتتىپاقى بىزنىڭ يۇرتىمىزدا قانداق سودا - سانائەتنى يولغا
قويسا بىز ئۇنى ھەمىيە قىلىمىز ۋە. قوغدايمىز، دىيىلگەن. بىز
4 - ئاينىڭ 20 - كۈنى ماشىنا بىلەن يېڭىسارغا بارساق ئۇ يەر
بەك پاراكەندە ئىكەن، بازار ئىچى ئەسكەر ۋە ساقچى بىلەن
توشۇپ كېتىپتۇ. ساقچىلار ماشىنىنى توستى. بىزنى ئېلىپ كەلگەن
ۋەكىللەر ئەھۋالنى چۈشەندۈرۈۋىدى، قويىۋەتتى. بىز قەشقەر يېڭى-

شەھەر سىلىمىڭبۇغا چۈشتۇق ھەم ليۇ سىلىمىڭ بىلەن كۆرۈشتۇق. لۇسىلىمىڭ مامۇت سىجاڭنىڭ قېچىپ كېتىش جەريانلىرىنى سورىدى ھەم ئۆزىنىڭ مامۇت سىجاڭنىڭ قېچىشىدىن خەۋىرى يوق. لىمىڭنى ئېيتتى، بىز ئۇ يەردىن ئايرىلىپ ئەتىسى مۇۋەققەت سىجاڭ قۇربان سەئىدى بىلەن كۆرۈشتۇق (بىز يولدىن ئۆتكىچە 12 - ئاپرېل بايرىمىنى ئۆتكۈزۈش ئۈچۈن قىزىلدا راسلانغان سەھنە ۋە باشقا جاھازلارنىڭ شۇ پېتى تۇرغانلىغىنى كۆردۇق، ئۆتكۈزۈلەيتى). قۇربان سەئىدى بىزنى شى شىمتاۋىنىڭ ئالدىغا چىقىپ كۈتۈۋالدى. ئۆزىنىڭ ئىشخانىسىغا باشلاپ كىرىپ بىز بىلەن پاراڭلاشتى. شۇ ئارىلىقتا (تېلېفۇن بەرگەن بولسا كېرەك) سوۋېت كۈن سۇلى ئابدۇللا ئەپەندى (تاتار) كىرىپ كەلدى. ئۇ كىشى بىزدىن يەكەن ئەھۋالىنى سورىدى، ئاندىن ئابدۇنىيازنىڭ كونسۇلغا يازغان خېتىنى بەردۇق، خەتنى شۇ يەردىنلا ئېچىپ كۆرۈپ: «ھازىر مېنىڭ ئىشم ئالدىراش، سىلەر قايتىدىغان چاغدا ئابدۇنىيازغا خەت يېزىپ بېرىمەن، ئالغاچ كېتەرسىلەر» دىدى. شۇ بويىچە بۇ كۈن سۇل ئەپەندىنى ئىككىنچى كۆرمىدۇق، خەتمۇ يېزىپ بەرمىدى. مۇۋەققەت سىجاڭ قۇربان سەئىدى سۆزلەپ مۇنداق دىدى: مامۇت سىجاڭ ئۈرۈمچى ھۆكۈمىتىگە ئىزچىل ئىشەنمەسلىك پوزىتسىيىسىدە بولۇپ كەلدى، ئۆزىنىڭ ئادەملىرىگىمۇ ئىشەنمىدى، شېڭ دۇبەن ئۈرۈمچىگە چاقىرتقاندا ماقۇل دەپ قويۇپ بارماي بىر مۇنچە ئاۋازىگەرچىلىكنى تاپتى. مىللەت مەجلىسىگە مائارىپ ساھەسىدىكىلەرنى قوزغاپ خەلق نامىدىن ئەرز يازدۇردى. بۇ ھەقتە مەن سىجاڭنىڭ قېشىغا كىرىپ، «ئاكا، بۇنداق ھەركەتلەرنى قىلىپ يۈرمەڭ، ئۇنىڭ پايدىسى يوق، شېڭ دۇبەن چاقىرتقاندىن كېيىن ئۈرۈمچىگە بېرىپ كۆرۈشۈپ كېلىڭ، ھىچقانداق خەۋىپسىزلىك يەيدىغان ئىش يوق، ئەگەر باشقىچە تەلەپلىرىڭىز بولسا كونسۇل بىلەن

كۆرۈشۈپ شۇنىڭغا ئەھۋالىڭىزنى ئېيتىڭ. كونسۇل (سوۋېت كونسۇلى) ئوتتۇرىدا تۇرۇپ ھەل قىلىپ قويىدۇ. ئەڭ ياخشى ئۈرۈمچىگە بارغىنىڭىز تۈزۈك، شېڭ دۈبەن بىلەن ئۆزىڭىز كۆ-رۈشكىنىڭىز ياخشى» دېدىم. مامۇت سىجاڭ مېنىڭ سۆزۈمنى ئاڭلاپ بولۇپ، «ئۇكام، سېنىڭ سۆزۈڭ توغرا، ئوقۇغان ئادەمنىڭ زېھنى ئۆتكۈر كېلىدۇ، ئويلاپ ئەتە جاۋاپ بېرى» دېدى. ئەتىسى سىجاڭ مېنىڭ ئىشخانىغا كىرىپ، «سېنىڭ سۆزۈڭ توغرا ئىكەن، مەن ئەمدى ئۈرۈمچىگە بېرىشقا تەييارلىق قىلىمەن» دېدى. لېكىن ئۇ شۇ كۈندىن تارتىپ قېچىشقا تەييارلىق قىلغان ئىكەن، ئەگەر ھەن ئۇنى بىلىپ قالغان بولسام ئۆگزىگە پىلىموت قۇرۇپ قويۇپ ئۇنى مىدىرلاتمىغان بولاتتىم، دەپ سۆزىنى ئاخىرلاشتۇرۇپ، بىزنى 1- تۈەننىڭ تۈەنچىسى ئەمەت مەخسۇمنىڭ ئىدارىسىغا ئۆ-رۈنلاشتۇرۇپ قويدى. بىز شۇ يەردە ئەمەت مەخسۇمنىڭ فۇگۇم-نى مەمەتجان بىلەن بىرگە تۇردۇق. بىز يەكەندىن كېلىپ 4- كۈنى ئۈرۈمچىدىن بىز بىلەن سۆھبەت ئۆتكۈزگىلى مالىيە نازىرى سەي تىڭجاڭ، ئىچكى ئىشلار نازىرى، خەلق ئىشلار باشقارمىسىنىڭ باشلىقى بولۇپ (كېيىنكى 2 كېشىنىڭ ئىسمىنى ئېسىمدىن چىقىپ قاپتۇ) جەمى 3 كىشى كەلدى. ئۇلار يېڭىمىزگە چۈشكەن ئىكەن بىز شۇ يەرگە چىقىپ سۆھبەتلەشتۈك، ئۇلار يەكەن ئەھ-ۋالىنى سورىدى. بىز ئەھۋال تونۇشتۇرۇپ ئابدۇنىيازنىڭ ھۆكۈ-مەتكە قارشى ئەمەسلىگىنى، ھۆكۈمەتكە قويمىدىغان بىر قانچە تەلپۈننىڭ بارلىغىنى يەتكۈزدۈك. ئۇلار مۇنداق دېدى: بۇ تە-لپۈنلەر ئۆزۈڭلار ئورۇنلىنىدۇ. لېكىن مامۇت سىجاڭنىڭ ئورنىغا ئولتۇرۇپ يەكەن، قەشقەرلەردىكى ئۇيغۇر ئەسكەرلىرىنىڭ ھەممىسىنى ئۆزى باشقۇرۇشى كېرەك. ئۇنداق بولمىغاندا تېجلىق ئورنىتىلمايدۇ. بىز ئۇلارغا: بىزنىڭ ھىچقانداق پىكرىمىز يوق، بىز ۋە-

كىملىك. سىلەرنىڭ سۆزۈڭلارنى ئەينەن يەتكۈزۈمىز، دىدۇق ھەم شۇ كۈنى قەشقەر كونا شەھەرگە قايتىپ كىردۇق،

بىزنى قۇربان سەئىدى قوبۇل قىلىپ يېڭى شەھەردە بولغان مەھەللىنى سورىدى. بىز ئېيتىپ بېرىۋىدۇق، «ياخشى بولۇپ ئاۋ- دۇنيماز كەلسە مەن پۈتۈن ئەسكەرلىرىمنى ئۆتكۈزۈپ بېرىمەن، ياردەملىشىمەن دېسە ياردەملىشىمەن» دىدى.

قەشقەر شەھرىدە ماشىنا يوق 10 كۈن تۇرۇپ قالدۇق، 1 - ماي كۈنى بىر ماشىنا شىبۇغا كىردى. بىز شۇ ماشىنا بىلەن قايتىدىغان بولدۇق. ماشىناغا چىقىدىغان چاغدا بىزگە دىخان سۈ- پەت 2 ئادەمنى قوشۇپ قويدى ھەمدە قۇربان سەئىدى شويۇرغا «بۇ 2 ئادەم يەكەنلىك ئىكەن، يول توسۇلۇپ قېلىپ كېتەلمەي قىيىنلىق قاپتۇ، ئالغاچ كېتىك» دەپ قويدى.

ئۇلارمۇ يەكەنگە يېقىن قالغاندا ماشىنىدىن چۈشۈپ قالدى، ئۇ 2 سىنى ئىشپىيۇنىمىكىن دېيىشتۇق. بىز يەكەنگە شۇ كۈنى بار- دۇق. يەكەن سىللىڭبۇغا كىرسەك شىبۇنىڭ ئىچى خېلى جىددى- لىشىپ قالغان ئىكەن. مەن (قادىر ھاجى) قەشقەرگە ۋەكىل بولۇپ كەتكەندە ماخۇسەن ئابدۇنىيازنى قاغىلىققا چاقىرىپ سۆھ- بەت ئۆتكۈزۈپتۇ.

ئابدۇنىياز بىلەن ماخۇسەننىڭ بىرلىشىپ قىلغان ھەركىتى

1937 - يىلى 5 - ئايدا ئابدۇنىياز بىلەن ماخۇسەن قاغى- لىقتا سۆھبەت ئۆتكۈزۈپتۇ. سۆھبەتتە ھەر ئىككى تەرەپ ئىت- تىپاقلىشىپ شېڭ شىسەيگە قارشى ئۇرۇش قىلماقچى بولمىدۇ. شۇ چاغدا ماخۇسەن مۇنداق دەيدۇ: «ماڭا شېڭ شىسەيدىن دېيەن-

جاۋ كەلدى، ئۇنىڭدا سەن ئابدۇنىياز بىلەن ئۇرۇشۇپ، ئۇنى قورالسىز لاندۇرساڭ، مەن ساڭا ياردەم بېرىمەن، دەپتۇ. مەن ئۇنىڭغا ماقۇل دەپ قويدۇم، ئۇنىڭ ئەكسىچە مەن سەن بىلەن پۈتۈشتۈم، ئەگەر ئىككىمىز بىرلىشىپ شېڭ شىسەيگە قارى تۇرساق ئۇنىڭغا تاقابىل تۇرالايمىز، شۇنداق قىلىپ ماخۇسەن خىل قوراللانغان ئەسكەرلەردىن 300 نى ئابدۇنىيازنىڭ ئىختىيارىغا بەرمەكچى بولمىدۇ. ئابدۇنىياز ئۆزىنىڭ قولىدىكى مىڭ ئەسكەر قوشۇلۇپ جەمى 1300 ئەسكەر بىلەن قەشقەر كونا شەھەرگە، ماخۇسەن ئۆزىنىڭ 1500 ئەسكىرى بىلەن قەشقەر يېڭىشەرگە تەگمەكچى بولۇپ پۈتۈشىدۇ.

ئابدۇنىياز ماخۇسەن بىلەن پۈتۈشكەن كېلىشىم بويىچە ئۆزى 700 ئەسكەر بىلەن قەشقەرگە قاراپ يولغا چىقىدۇ. ھۆيدىن 600 ئەسكەر بىلەن تېررور ئارقىلىق قەشقەر كونا شەھەرگە قاراپ يولغا چىقىدۇ. بۇ 5 - ئاينىڭ 25 - كۈنى ئىدى. مەن شۇ چاغدا يەكەندە مائارىپ خىزمىتىگە مەسئۇل ئىدىم. ئابدۇنىياز مېنى چاقىرتىپ ئۆزىگە مۇشاۋىر قىلىۋالدى. شۇنداق قىلىپ مەن 2 - قېتىم ھەربى خىزمەتكە ئالەمشىپ ئابدۇنىيازنىڭ يۈرۈشىگە قاتناشتىم.

ئابدۇنىياز، مۆيدىنلەر 2 يولغا بۆلۈنۈپ قەشقەرگە قاراپ يولغا چىقىپ 1937 - يىلى 29 - ماي كۈنى قەشقەرگە يېتىپ كەلدى. بىز دۆلەتۋاغ تەرەپتىن كېلىپ دەريانى بويلاپ كەرەمباغقا كەلگەندە قەشقەر گۇڭتەنجۇنىڭ ئەسكەرلىرى سېزىپ قېلىپ، بىزگە قارشى ئوق چىقاردى. لېكىن ئارىلىقىمىز يىراق بولغاچقا ئادەم چىقىم بولمىدى. شۇ چاغدا قەشقەر گۇڭتەنجۇنىڭ 300 دەك ئەسكىرى بولۇپ، ئۇنىڭغا ئىسھاقبەك قوماندانلىق قىلاتتى. بىز ئەتىسى ئەتىگە ئىككىنچى يۇمىلاق شەھەرنى قورشىۋالدۇق. يۈمە-

لاق شەھەردىكى مامۇت سىجاڭنىڭ قالدۇق ئەسكەرلىرى قۇربان سىجاڭنىڭ قوماندانلىقىدا سىپىلگە چىقىپ بىزگە قارشى ئوق چىقىرىشقا باشلىدى. بىر قانچە كۈندىن كېيىن بىزنىڭ ئەسكەر-لەرنىڭمۇ يەكەندىن كەلگەن مامۇت سىجاڭنىڭ ئەسكەرلىرى ئىكەنلىكىدىن خەۋەر تېپىپ، «ھەر ئىككىمىز مۇسۇلمان تۇرۇپ، بىر-بىرىمىزگە ئوق چىقىرىپتۇق» دېيىشىپ بىرلەپ، ئىككىلىپ سىپىلدىن چۈشۈپ بىزگە قوشۇلۇپ سانىمىز غولداشقا باشلىدى. شۇڭا سوۋېت كونسۇلى ئالدىراپ - تېنەپ ئابدۇنىياز بىلەن قۇر-بان سەئىدىنى كېلىشتۈرۈشكە ھەركەتلەندى ھەم بۇنىڭدىن ئۈ-نۈم ھاسىل قىلدى.

كونسۇلنىڭ كېلىشتۈرۈشى بويىچە: يۇمىلاق شەھەردىكى قۇربان سەئىدىنىڭ ئەسكەرلىرى يېڭەشەرگە چىقىپ كېتىش، ئابدۇنىيازنىڭ ئەسكەرلىرى يۇمىلاق شەھەردىكى سىلىڭبۇغا كىرىپ ئورۇنلىشىش. بۇنىڭغا ئابدۇنىياز بىلەن ماخۇسەن قول قويغان. شۇ چاغدا بۇ كېلىشىمنىڭ ئارقىسىدا نىمە يوشۇرۇنغانلىقىنى سەزمەپتۇق. بۇ كېلىشىم ئاساسەن: ① قۇربان سەئىدىنىڭ ئەسكەرلىرىنىڭ ئابدۇنىيازغا قوشۇلۇپ كېتىشىدىن ساقلىنىش؛ ② ئۈرۈمچىدىن كېلىدىغان شېڭ شىسەينىڭ ئەسكەرلىرى يېتىپ كەلگىچە قەشقەرنى تۇتۇپ تۇرۇشتىن ئىبارەت ئىكەن. كېيىنكى ئەمىلىيەت شۇنى ئىسپاتلىدى.

بىز كېلىشىم بويىچە ماخۇسەن، ئابدۇنىياز باشچىلىقىدىكى قىسىملار قەشقەر يۇمۇلاق شەھەر سىبۇغا ئورۇنلاشتۇق. لېكىن شۇ ئارىلىقتا بىز كېلىشىمگە ئەمەل قىلىپ ھىچ ئىشقا ئارىلاشماي جىم تۇرۇپتۇق. ئەمما گۇڭئەنجۇيدىكى قادىرھاجى گۇڭئەنجۇي تۈرمىسىدىكى 300 دىن ئوشۇق مەھبۇسنى تۈرمىگە كىرىسەن چىقىپ ھەممىسىنى كۆيدۈرۈپ تاشلاپ، ساقچىلىرىنى ئېلىپ

يېڭىمىشەرگە كۆچۈپ كېتىپتۇ.

ئابدۇنىياز قەشقەرگە كەلگەندىن كېيىن يەنە مېنى ئۆت-كەندە كونسۇلغا يازغان خەتنىڭ جاۋابىنى ئېلىشقا (70 - بەتتە) چىقاردى. مەن كونسۇلخانىغا چىقسام، مەن خەت تاپشۇرغان تاتار كونسۇل ئابدۇللا ئەپەندى كېتىپ ئۇنىڭ ئورنىغا بىر روس كونسۇل كەپتۇ. مېنىڭ سۆزۈمنى ئۇنىڭغا مۇئاۋىن كونسۇل تەر-جىمە قىلىپ بەردى. ئۇ مېنىڭ سۆزۈمنى ئاڭلاپ بولۇپ، بىزگە ھېچقانداق ياردەم بېرەلمەيدىغانلىقىنى، ئىككى ئوتتۇرىدىكى ماجرا ئۆز ئاراڭلاردىكى ماجرا، شۇڭا بۇنىڭغا ئارىلاشمايدىغانلىقىنى، ئۆزلىرىنىڭ خالىس ئادەم ئىكەنلىكىنى، ھېچقايسى تەرەپ كە يان باسمايدىغانلىقىنى، شۇنداقلا سوۋېت پۇخرالىرىنىڭ ھەم ئۆزلىرىنىڭ ھېچقانداق دەخلى - تەرۈزگە ئۇچرىماسلىقىنى تەكىت-لەپ سۆزىنى تۈگەتتى. مەن بۇ ئەھۋالنى ئابدۇنىيازغا دوكلات قىلدۇم. ئابدۇنىياز: «مەن ئۇلارنى بىلمەتتىم، ئۇلار بىزگە ياردەم بەرمەيدۇ، شېڭ شىسەيگە بېرىدۇ، شۇنداق بولسىمۇ بىز سىناپ باقتۇق، ئۇنىڭ زىيىنى يوق» دىدى. شۇ ۋاقىتتا ئۈرۈمچىدىن بىز-گە قارشى 10 ماشىنا ئەسكەرنىڭ ئاقسۇغا چۈشكەنلىكى توغرىدا خەۋەر كەلدى بۇ ھەقتە ماخۇسەن بىلەن ئابدۇنىياز مەس-لىمەتلىشىپ، قەشقەردە ماخۇسەن قېچىقلىپ يېڭىمىشەر مۇھاسىرىسىنى باشلاش، ئابدۇنىياز خۇيزۇ، ئۇيغۇر بولۇپ 1400 دەك ئەسكەر بىلەن مارالۇپىغا بېرىپ ئۈرۈمچىدىن كېلىۋاتقان ئەسكەرلەرنى توساش قارار قىلىندى.

بىز 37 - يىلى 6 - ئاينىڭ 3 - كۈنى قەشقەردىن يولغا چىقىپ 7 - كۈنى مارالۇپىغا يېتىپ باردۇق. بىز بارساق ئۈ-رۈمچىدىن كەلگەن ئەسكەرلەر بىزنىڭ كېلىۋاتقانلىقىمىزنى ئاڭلاپ مارالۇپىنى سېپىلىنىڭ ئىچىگە كىرىپ دەرۋازىنى تاقاپ،

سېپىلگە چىقىۋالغان ئىكەن. بىز بېرىپلا سېپىلنى قورشاپ 2 كۈن ئۆتۈپ، شىمال تەرەپتىكى دەرۋازىنى ئوت قويۇپ، ئۆرۈۋەتكەندىن كېيىن، ئۇلار بىزگە: ئۇرۇشنى توختاتساق، بىزگە 2 كۈن مۆھلەت بېرىلسە، قورالنى ئاندىن تاپشۇرساق، دەپ ۋەكىل چىقاردى. بىز ئۇلارنىڭ شەرتىگە كۆندۈك. لېكىن ئۇلار 2 كۈنگىچە قېچىش تەييارلىغىنى كۆرگەن ئىكەن. مۇددەت توشقان كۈنى ئۇلار ماشىنىنىڭ ئۈستىگە پىلىموتلىرىنى تەكلىپ قويۇپ، ماشىنىلىرىنى ھەيدەپ، بىزگە قارىتىپ پىلىموت ئېتىپ قېچىشقا باشلىدى. دەرۋازا ئېتىكىلىك بولغاچقا ئىچىدىكى تەييارلىقتىن پەقەت خەۋىرىمىز بولماپتۇ. بىزمۇ ئارقىدىن ئوق چىقاردۇق. لېكىن ئۇنىڭ ئۈنۈمى بولمىدى. ئەمما ئۇلار قېچىپ قۇتۇلۇپ كېتەلمىدى. بىز مارالۇشىغا كېلىپلا تۇمشۇققا ئەۋەتكەن بىر ليەن ئەسكىرىمىز، ئۇلارنىڭ ماشىنىدا قېچىپ كېتىۋاتقانلىغىنى كۆرۈپ ئوق چىقىرىپ 2 ماشىنىنى توختىتىپ قالغان. ئۇنىڭدىكى 70 ئادەم 18 ى ئۆلگەن، 52 سى ئەسەر چۈشكەن. 70 دانە مىللىتى، بىر قانچە ساندىق ئوق غەنىمەت ئالغان.

بىز تۇمشۇققا كەلگەندە ئابدۇنىياز بۇلىيەننى تەقدىرلىدى. بىز تۇمشۇقتىن يۈرۈپ كەلپىمىزنىڭ سايۋاغ دىگەن يېرىگە بارغان چېغىمىزدا 2 ئايرۇپىلان ئۈستىمىزدە پەسلىپ ئۇچۇپ بىزگە پىلىموتتىن ئوق ئاتتى، بىزمۇ ئوق چىقاردۇق. بىرىمىگە ئوق تېپىپ گىپ تاغ تەرەپكە چۈشۈپ كەتتى. ئۇ يەرگە ئادەم ئەۋەتسەك، ئايرۇپىلاندىكى 2 ئادەمدىن بىرىنى ئۆلتۈپتۇ. لېۋىچىك ساق قاپ تىكەن، ئۇنى ھەيدەپ كەپتۇ. ئۇنى بىر دىخانىنىڭ ئۆيىدە قويدۇق، ئۇنى ساقلاشقا بىر ئەسكەر قالدۇردۇق.

بىز ئۇ يەردىن ئايكۆلگە بارغاندا ئابدۇنىياز ئەسكەرلەرنى قايتىدىن تەشكىللىدى. بىر تۈەننى قۇمباشقا، بىر تۈەننى ئاۋاتقا،

بىر تۈەننى غورۇچۇللىرىغا، بىر تۈەننى دەريا بويىغا ئورۇنلاشتۇردى. بىر لىيەننى ئۇچىتىۋېرىپان ئەتراپىغا، 2 لىيەننى شىتاپىنى مۇھاپىزەت قىلىشقا ئورۇنلاشتۇردى. بىز ئابدۇنىياز باشچىلىقىدا ئاۋاتقا كىرىپ ئورۇنلاشتۇق. ئۈرۈمچىدىن كەلگەن ئەسكەرلەر 2000 دەك بولۇپ، ئۇلار ئۇيغۇر، خەنزۇ، خۇيزۇلاردىن تەركىپ تاپقان ئىكەن. ئۇلار دەريانىڭ ئاقسۇ تەرىپىدە، بىز دەريانىڭ ئايكۆل تەرىپىدە ئورۇنلاشتۇق، ئۇلاردا پىلىموت، زەمبىرەك قاتارلىق قوراللارمۇ بار ئىكەن. بىزنىڭ قوراللىرىمىز بەك ئاددىي بولۇپ، ئوقلىرىمىزمۇ يېتەرلىك ئەمەستى، شۇنداقچىمۇ ئانچە - مۇنچە ئۇرۇشۇپ تۇردۇق.

ئابدۇنىياز ئۈرۈمچى ئەسكەرلىرىنىڭ ئارقا تەرىپىنى پارا-كەندە قىلىش ئۈچۈن داۋۇت قارى دىگەن بىر كىشىنى لىيەنچاڭ-لىققا ئۆستۈرۈپ ئۇنى پارتىزانلىق ئۇرۇش ئېلىپ بېرىشقا 100 ئەسكەر بىلەن شايار، كۇچار ئەتراپىغا يولغا سالدى. ئۇ ئادەم خېلى تەدبىرلىك كىشى بولغانلىقى ئۈچۈن ئۇزاققا بارمايلا ئەسكەرلىرىنى 4 - 5 - يۈزگە يەتكۈزۋالغان. ئۇلار كۇچارنىڭ ياقا دىگەن يېرىگە بارغاندا ئۈرۈمچىدىن كېلىۋاتقان 2 ماشىنا ئەسكەرنى توسۇپ، تەسلىم قىلىپ 80 دەك مىللىتى، نۇرغۇن ئوق - دورا غەنىمەت ئالغان. بۈگۈردىمۇ ئۈرۈمچىدىن كېلىۋاتقان ئەسكەرلەرنىڭ ماشىنىلىرىنىڭ چاقلىرىغا ئېتىپ ماشىنىنى توختىتىۋېلىپ 300 دەك قورالغا ئىگە بولغان. شۇنداق قىلىپ ئۈرۈمچىدىن ئاقسۇدىكى ئەسكەرلەرگە بارىدىغان ياردەمنى ئۈزۈپ قويۇپ، ئاقسۇدىكى ئەسكەرلەرگە زور خەۋپ يەتكۈزگەن.

شۇ ئۈرۈمچى قىسىملىرى قوراللىرى خىل، ئادەم سانى كۆپ بولسىمۇ بىر مەزگىل بىزگە يۈرەكلىك ھۇجۇم قىلالىمىدى، لېكىن ئاندا - ساندا ئۇرۇش قىلىپ تۇردى. شۇ مەزگىلدە ئابدۇنىياز

سىجاڭ ئاۋاتتا مۇشاۋىر ئىسمايىل ئاخۇنى 100 دەك ئەسكەر بىلەن قالدۇرۇپ، ئۆزى 100 دەك ئەسكەر بىلەن دەريا بويىدىكى ئەسكەرلەرنى كۆزدىن كۆچۈرۈپ بولۇپ، ئۇچتۇرپانغا چىقىپ كەتتۇق. دەريا بويىدىكى ئەسكەرلەر ئانچە - مۇنچە ئوق چىقىرىپ ئۇرۇشماقتان ئىكەن.

بىز ئۇچتۇرپانغا كېلىپ ئۇ يەردە بىر ئوق زاۋۇتى، يەنە بىر كىيىم - كىچەك كارخانىسى قۇردۇق. ئۇلار قىستىملا ۋاقىت ئىچىدە خېلى كۆپ ئوق قۇيۇپ بەردى ھەم خېلى كۆپ ئۇ - تۈك، چاپان تىكىپ بەردى. بىز ئۇچتۇرپاندا 20 كۈندەك تۇردۇق.

37 - يىلى 8 - ئاينىڭ 5 - كۈنى شىڭ شىسەينىڭ ئەسكەرلىرى بىزگە ھۇجۇم باشلىدى. بىز بىر قانچە كۈن ئۇرۇشقان بولساقمۇ، ئۇلار باستۇرۇپ كېلىۋەدى، شۇنداق قىلىپ بىزنىڭ قىسمىم ئۇچتۇرپانغا چېكىندى. ئۇلار بىلەن بىزنىڭ ئارىلىقىمىز 10 كىلومېتىرلا قالغان ئىدى، ئۇرۇش جىددىلەشكىلى تۇردى. بىز ئاخىرى بولالماي ئاقچىغا چېكىندۇق. بىزنىڭ چېكىنگەن ئەسكەرلىرىمىز 400 دەك كېلەتتى، قالغانلىرى ئاۋات تەرەپتە قالغان ئىدى. شىڭ شىسەينىڭ بىزنى قوغلاپ كېلىۋاتقان ئەسكەرلىرى مېڭىدىن ئاشاتتى ھەم ئۇلارنىڭ قوراللىرى خىل ئىدى. بىز ئاقچىدىمۇ تۇرالماي، تاغ يولى بىلەن يۈرۈپ ئەتىسى كەلپىنگە يېتىپ كەلدۇق. كەلپىندە 10 كۈندەك تۇرۇپ، ئۇ يەردىن يەنە ئاۋاتقا كەتتۇق.

قىستۇرما:

(1) ئابدۇنىياز شىسىنىڭ سەنمۇجاڭى مۇيىدىن ئاۋاتقا كەلگەندە بىزدىن يۈز ئۆرۈپ، ئۇنىڭ شىڭ شىسەي تەرەپكە بىزنىڭ قىسمىنىڭ ئەھۋالى ھەم قىسمىنىڭ بىر قىسمى مەخ-

پىيەتلىكلىرى توغرىسىدا يازغان خېتى قوللىمىزغا چۈشۈپ قالدى. بۇنى نۇرغۇن تەكشۈرۈشلەر ئارقىلىق ئىسپانلىغاندىن كېيىن، ئۇنىڭ ئىقرارىغا ئاساسەن، ئۆلۈم جازاسى بېرىلدى. (ھېلىقى سوۋېت لىوتىچىمگىنىمۇ شۇ قويۇپ بەرگەن ئىكەن.) (2) پارتىزانلىق ئۇرۇشقا كۇچار تەرەپكە ئەۋەتىلگەن داۋۇت قارى شېڭ شىسەينىڭ ئەسكەرلىرىنى يولدا توسۇپ ئۇرۇشۇپ، خېلى راۋاجلىنىپ، ئەسكىرى 400 گە يەتكەن ئىدى ھەم يىڭجاڭلىققا ئۆستۈرۈلگەن ئىدى. كېيىنكى چاغلاردا بىز ئاقسۇ، ئۈچتۈرپانلاردا يېڭىلىپ ئۇنىڭ ئەھۋالىدىن خەۋەر ئالالماي ھەم يوليورۇق بېرەلمەي ئۆزىمىز بىلەن بولۇپ يەكەن تەرەپكە چېكىنىپ كەتكەندىن كېيىن ئۇلارمۇ پارچىلىنىپ ئەسكەرلىرى تارقاپ كېتىپ، ئاخىرىسىدا داۋۇت قارى قېچىپ دۈڭ-خۇاڭ بىلەن لەنجۇغا كىرىپ كەتكەن (مەن كېيىن لەنجۇغا بارغاندا شۇ يەردىكى سودىگەرلەردىن ئۇنىڭ ئەھۋالىنى ئاڭلىدىم).

(3) يۇقۇرىدا خوجىنىياز ھاجى تەرىپىدىن مۇسۇل ھاجىم بىلەن تاشكەنتكە ۋەكىللىككە ئەۋەتىلگەن ئەمەت پاختا دىگەن ئادەم بىلەن يەنە بىر ئاقسۇلۇق ئوسمان ئەپەندىنى ئۈچتۈرپاندا ئۇچراتتۇق. ئەمەت پاختا شۇنىڭدىن كېيىن، ئاقسۇ بانكىغا باشلىق بولۇپ شۇ يەردە ئىشلىگەن ئىكەن. ئەمەت پاختا بىزدىن ئايرىلىپ قەشقەرگە كەتتى. كېيىن ئاڭلىساق ھىندىستانغا چىقىپ، ئۇ يەردىن تۈركىيىگە كەتكەن ئىكەن.

ئاقسۇ ئاۋاتىن چېكىنىش

ئابدۇنىياز بىر تۈركۈم ئەسكەرلىرى بىلەن ئاقسۇ دەرياسى بويىدا، ئۇچتۇرپاندا شىڭ شىسەينىڭ ئەسكەرلىرى بىلەن ئۇرۇشۇپ يېڭىلىگەندىن كېيىن، ئاقچى ئارقىلىق كەلپىنىگە چىقىپ، ئۇ يەردىن ئاۋاتقا بېرىپ، ئۆزىنىڭ چوڭ قوشۇنىغا قوشۇلىدۇ. بۇ چاغدا شىڭ شىسەينىڭ قىسمىلىرى سوۋېتنىڭ ئالتايىسكى روس ئەترىتىنىڭ ياردىمى بىلەن دەريادىن ئۆتۈپ، ئابدۇنىيازنىڭ قىسمىلىرىغا قارشى ھۇجۇمغا ئۆتىدۇ. بۇ، 9 - ئاينىڭ 5 - كۈنى بولۇپ، ئابدۇنىيازنىڭ قۇمباش، ئايكۆلدىكى مىڭدەك ئەسكىرى قاتتىق مۇداپىئەدە تۇرىدۇ. قارشى تەرەپ 2 مىڭدەك ئەسكەر بىلەن ھۇجۇم باشلاپ، ئىككىگە بۆلۈنۈپ، بىر بۆلىكى غۇرۇچول تەرەپكە، يەنە بىر بۆلىكى ئاۋاتنىڭ ئۆزىگە ھۇجۇم قىلىدۇ. غۇرۇچولدىكى مۇداپىئەگە ئابدۇنىياز ئۆزى قوماندانلىق قىلىدۇ. بىز ئاۋاتتا بىر كېچە - كۈندۈز ئۇرۇشۇپ، ئاخىر بولالماي، شىتاينى ئاۋات بازىرىدىن يۆتكەشكە مەجبۇر بولدۇق. ئاۋات پۈتۈنلەي قورشىۋالدى. بۇ چاغدا ئۇلارغا ياردەمگە ئايرۇپىلانمۇ كەلگەن ئىدى. لېكىن ئاۋات بازىرىغا باستۇرۇپ كىرىشكە يېتىنالمىدى. بىز مۇشۇ پۇر - سەتتىن پايدىلىنىپ، شەھەردىن چېكىنىپ چىقىپ، شەھەرنىڭ غەرب تەرىپىگە قاراپ، 20 كىلومېتىردەك يول بېسىپ، بىر يېزىغا كېتىۋاتقىنىمىزدا، شىڭ شىسەينىڭ ئەسكەرلىرى كۆرۈپ قېلىپ، يىراقتىن ئوق چىقىرىشقا باشلىدى. لېكىن ئارىلىغىمىز يىراق بولغاچقا بىزنى چىقىمغا ئۇچرىتالمىدى. بىز ماڭغان يول شاللىق ئوتتۇرىسىدىكى يول بولغانلىقى ئۈچۈن، ئىككى تەرىپى پاتقاق ئىدى. بىز بىر يېزىغا قېچىپ بېرىپ، ئەسكەرلىرىمىزنىڭ تىزىمىنى ئالساق، بىرىمۇ چىقىم بولماپتۇ. بىز بىلەن بىللە

ئۇرۇش قىلغان ماخۇسەننىڭ بىر تۈەن ئەسكىرى ئالدىمىزدا ئىدى. ئۇلار شۇ ماڭغانچە توختىماي يول يۈرۈپ، مارالۋېشى تەرەپكە ئۆتۈپ كېتىپتۇ. بۇ 9 - ئاينىڭ 7 - كۈنى ئىدى.

غوروجولدا ئابدۇنىياز باشچىلىقىدىكى ئەسكەرلەر بىر كۈن قاتتىق ئۇرۇشۇپ، ئاخىر بولالماي، يەكەن دەرياسىنى بويلاپ، غەربكە يۈرۈپ كېتىپتۇ. بىزنىڭ چېكىنىپ پىچاق سىندىگە بېرىشمىزغا بۇيرۇق قىلىندى. بىز يۇلغۇنلۇق (ھازىرقى ساچىڭزاق) غا كېلىپ، كەينىمىزدىن كېلىۋاتقان قىسىملارنى پىچاق سېنىدىگە بېرىشقا بۇيرۇپ كېتىۋەدۇق. مارالۋېشىدىن خەۋەر ئالساق سوۋېتنىڭ تويون ئارقىلىق قازاق، قىرغىز بولۇپ، 2 مىڭدەك ئەسكىرى مارالۋېشىغا كەپتۇ ھەمدە ئۇلاردىن 500 ئاتلىق ئەسكەر بىزنى توساش ئۈچۈن مارالۋېشىدا ساقلاپ يېتىپتۇ. قالغان 1500 ئەسكەر قەشقەر، يەكەنلەرگە يۈرۈپ كېتىپتۇ. ماخۇسەننىڭ پەي-زىۋاتىنى ساقلاپ ياتقان مالۇيجاڭ باشچىلىقىدىكى ئەسكەرلەرنى سوۋېت كونسۇلىنىڭ خىزمەت ئىشلىشى بىلەن ئىسيان كۆتۈرۈپ، شىڭ شىسەيگە ئۆتۈپ كېتىپتۇ ھەم يېڭىشەرگە بېرىپ، ماخۇسەنگە قارشى ئۇرۇش قىلىۋېتىپتۇ. مۇشۇنداق بىر پەيتتە، سوۋېت ئار-مىيەسى قەشقەرگە بېسىپ كىرىدۇ، شۇنىڭ بىلەن ماخۇسەن ئەسكەرلەرنى ئېلىپ يەكەنگە چېكىنىدۇ. يېڭىشەردىكى قۇربان سەئىدىنىڭ ئۇيغۇر ئەسكەرلەرنى يېڭىشەردىن كۈنمىشەرگە قايتىپ كىرىدۇ. مالۇيجاڭ ماخۇسەننى قوغلاپ يەكەنگە بارىدۇ، ماخۇسەن ئۇ يەردىمۇ تۇرالماي، 100 دەك ئەسكىرى بىلەن قاغىلىققا بېرىپ، ئۇ يەردىن ھىندىستانغا ئۆتۈپ كېتىدۇ. ماخۇسەننىڭ قالدۇق ئەسكەرلەرنى قېچىپ خوتەنگە يېتىپ بارغىچە، چولاق ساي دېگەن يەردە سوۋېت ئايرۇپىلانلىرىنىڭ بومباردىمان قىلىشى، پىلېموتقا تۇتۇشى بىلەن كۆپ قىسمى قىرىلىپ تۈگەيدۇ.

پىچاق سىندى ئەھۋالى

بىز پىچاق سىندىغا توپلانغىنىمىزدا، ئابدۇنىيازنىڭ 1300 ئەسكىرىدىن پەقەت مىڭ ئادەم قاپتۇ، قالغانلىرى ئۆلۈپ، قېچىپ تۈگەپتۇ. بىز مارالۋېشىدا روس ئەسكەرلىرىنىڭ بارلىغىنى بىلگەندىن كېيىن، شاقۇردىن ئۆتۈپ، يەكەن دەرياسىنى بويلاپ، ئورمانلىق بىلەن مەكىتكە يۈرۈپ كەتتۇق. كېتىۋاتقىنىمىزدا، كۈندە بىر قانچە سوۋېت ئايرۇپىلانلىرى كېلىپ، بومبا تاشلاپ، بىزنى پاراكەندە قىلىپ تۇردى.

بىر يولباشلىغۇچىدىن ئابدۇنىياز سىجائىنىڭ كۆلىنىڭ ئۇ تەرىپىگە ئۆتۈپ كەتكەنلىكىنى ئاڭلىدۇق. ئاندىن بىزمۇ ئۆتمەكچى بولدۇق. بىز 100 دەك ئادەم ئىمدۇق. قېيىققا ھەر قېتىمدا 4 دىن ئولتۇرۇپ بىر كۈندە ئاران ئۆتۈپ بولدۇق. شۇڭا ئابدۇنىيازنىڭ ئارقىسىدىن يېتىشمەلىمىدۇق. ئايرۇپىلان بىزنى كۆپ قېتىم ئوققا تۈتتى. ئات - ئۇلاقلىرىمىز ئۆلدى، كۈندۈزى مېڭىشقا ئامالسىز قالدۇق.

يولدا كېتىۋىتىپ كىچىك ئاخۇن بىلەن بىرگە بولۇپ قالدىم، ئۇ ماڭا: «قادر ھاجىم، بىز ئەمدى يېڭىلىدۇق، ئالدىمىز - نى سوۋېت ئەسكەرلىرى توسۇپ يېتىمىتۇ، خوتەنگە ئۆتەلمەيمىز. شۇڭا ئىككىمىز يەكەنگە بېرىپ، روس ئەسكەرلىرىگە تەسلىم بولايلى (ئەل بولايلى)، بىزنى قارشى ئالىدۇ» دىدى. مەن ئۇنىڭ سۆزىگە جاۋابەن: «قورشاۋنى بۆسۈپ، خوتەن تەرەپكە ئۆتۈپ كېتەيلى، ئۇ يەردىمۇ تۇرالماستاق، ھىندىستانغا چىقىپ كېتەرمىز. ئەگەر ھازىر ئەل بولساق، ئوروسلار بىز ئاز كىچىك تۈرۈپ بولسىمۇ بىزنى ئۆلتۈرۈۋېتىدۇ» دىدىم.

ئاخىرى كىچىك ئاخۇن ئۆزىنىڭ سوۋېت كونسۇلى بىلەن مۇناسىۋىتى بارلىغىنى، ماڭا كاپالەتلىك قىلدىغانلىقىنى ئېيتتى. مەن بۇنىڭغا كۆنمىدىم. ئاندىن ئۇ: «مەنى كۆرمەسكە سالىملا، مەن قېچىپ كېتەي» دىدى. شۇنىڭ بىلەن ئۇ قېچىپ كەتتى. كىچىك ئاخۇن ئىلگىرىمۇ بىر قېتىم يەكەندىن قاچقاندا تۇتۇلۇپ قېلىپ، تەۋە قىلىنغاندىن كېيىن ئابدۇنىياز كېچىرىم قىلغان، مامۇت سىجاڭ ۋاقتىدا سوۋېت كونسۇلىغا يازغان خېتى ئاشكارىلىنىپ قېلىپ، تەۋە قىلغاندىن كېيىن، ئۆلۈمدىن قۇتۇلۇپ قالغان ئىدى.

كىچىك ئاخۇن يۈشۈرۈن قېچىپ شېڭ شىسەي تەرەپكە ئۆتۈپ كەتكەن بولسىمۇ، ئاخىرقى ھىساپتا يەنە شېڭ شىسەي ئۆلتۈرۈۋەتتى.

ئۇنىڭدىن باشقا، ئابدۇنىيازنىڭ دوختۇرى موسى يەكەنگە قېچىپ بېرىپ، سوۋېت ئەسكەرلىرىگە تەسلىم بولدى.

مەن يولدا ھەممىنىڭ ئارقىسىدا قالدىم. مىڭ تەستە 2 كۈندىن كېيىن پوسكان دېگەن يېزىدا ئابدۇنىيازغا يېتىشىۋالدىم. ئابدۇنىياز كىچىك ئاخۇن، موسى دوختۇر قاتارلىق بىر قانچە ئەمەلدارنى سۈرۈشتە قىلدى. ئۇلارنىڭ قېچىپ كەتكەنلىكىنى ئاڭلاپ، خېلى غەزەپلەندى. ئاندىن بىزگە: «ئادەملەر مۇشۇنداق ۋاقىتتا سىنىڭلىرىدۇ، شۇڭا ئۇنداق ئادەملەرنىڭ بىزدىن بۇرۇنراق كەتكىنى تۈزۈك. گەپ ئەندى ئالدىمىزدا، باغ جىگدىگە ئوروسلارنىڭ مىڭدەك ئەسكىرى توپلىنىپتۇ. ئۇ يەرگە ئۇيغۇر، خۇيزۇ بولۇپ مىڭدەك ئەسكەر ئەۋەتتۇق، ئۇلار ئوق چىقارسا، بۇلارمۇ ئوق چىقىرىدۇ، بولمىسا، ئاستا ئۆتۈپ كېتىدۇ. بىز بۈگۈن شامدىن كېيىن ئۇلارنىڭ ئارقىسىدىن يولغا چىقىپ، كېچىلەپ ئۆتۈپ كېتىمىز. ئەگەر ئۇلار توساپ ئۇرۇشا، بىزمۇ

ئۇرۇشىمىز. ئەگەر بۆسۈپ ئۆتۈپ كېتەلمىسەك، قاغىلىققا چىقىپ
 كېتىمىز. ئۇ يەردە ئۇرۇسلارغا ئەل بولغان خۇيزۇ قوشۇن بار.
 ئۇ يەردىنمۇ ئۆتۈپ كېتەلمىسەك، ئاندىن خوتەنگە يېتىپ بارا-
 لىشىمىز مۇمكىن. ئۇ چاغدا، خوتەندىكى خۇيزۇ قوشۇن بىلەن
 بىرلىشىپ، خوتەننى ساقلاپ قېلىش ئۈچۈن تىرىشىمىز. ئەگەر
 ئۇنىڭغىمۇ بولمىسا، قاراڭغۇ تاققا چېكىنىپ چىقىپ، شۇ يەرنى
 بارا قىلىپ ئۇرۇشىمىز. مۇبادا ئۇمۇ ئەپلەشمىسە، ھىندىستانغا
 چىقىپ كېتەرمىز» دىدى. مەن ئابدۇنىيازنىڭ پىكىرىگە قارىتا:
 «بۇ قارارلىرى ياخشى بولۇپتۇ. لېكىن روس ئەسكەرلىرى بىلەن
 ئۇرۇشۇپ، بۆسۈپ ئۆتۈپ كېتىش قىيىن. چۈنكى، ئۇلارنىڭ قولىدا
 زەمبىرەك، پىلىموت قاتارلىق خىل قوراللار بار. بىزدە بولسا،
 ئۇنداق قوراللار يوق، ھەتتا ئوقلىرىمىزمۇ يەرلىك ئوق. ئۇنىڭ
 ئۈستىگە، ئەسكەرلەرنىڭ روھى چۈشۈپ كەتتى، شۇڭا بىز مۇشۇ
 يەردىكى 100 دەك ئەسكەر بىلەن تەكلىماكان ئارقىلىق گۇمىغا
 بېرىپ، سانجۇ ئارقىلىق ھىندىستانغا چىقىپ كەتسەك، قالدى
 200 چە ئەسكەرنى باغ جىگىدىدىكى قىسىملارغا ياردەمگە ئەۋەتسەك،
 ئۇلار شۇ يەردە ئۇرۇشۇپ يېڭىلىپ قالسا، تارقاپ كەتمەمدۇ؟» دىدىم.
 ئابدۇنىياز: «بۇ پىكىرىڭىز توغرا ئەمەس، بىز يەكەندىن
 چىقىپ قەشقەرگە بېرىپ، ئۇ يەردىن ئاقسۇ، ئاۋات، ئۈچتۇرپان
 قاتارلىق جايلاردا غەلىبىلىك جەڭ قىلدۇق. ئەمدىلىكتە ئۇرۇسلار
 ئوتتۇرىغا چۈشۈپ، بىز مەغلۇبىيەتكە يۈزلەنگەندە، ئۇلارنى تاش
 لىۋىتىپ، نىمە بولساڭ بول دەپ، ئۆزىمىزنىڭ جېنىنى ئېلىپ
 چەنكە چىقىپ كەتسەك، بىزگە سەت ئەمەسمۇ؟! ھەرگىز ئۇنداق
 قىلىشقا بولمايدۇ. نىمە بولسا، ئەسكەرلەر بىلەن بىللە بولۇمىز.
 ئۇرۇشۇپ، شۇلار بىلەن بىرگە قۇربان بولۇمىز. مامۇت سىجاڭ چەتكە
 چىقىپ كېتىپ نىمە نەتىجىگە ئېرىشتى؟ بىرلىككەن پىلانى

يەپ بىزنىمۇ ئۇنتۇپ قالدى. بىرەر پارچە خېتىمۇ يوق. بىزمۇ چىقساق، شۇنداق بولۇرمىز. چەتنىڭ ياردەم بېرىشىمۇ تايىنىلىق، بۇنداق پىكىمدىن قايتىسلا» دېدى (ئەسلىدە ئابدۇنىياز بىزنى سىناپ بېقىش ئۈچۈن، ھىچ بولمىغاندا، ھىندىستانغا چىقىپ كېتەرمىز دەپ قويغان ئىكەن)، ئۇنىڭ ئەسكەرلەرنى تاشلاپ چىقىپ كېتىش نىيىتى زادى يوق ئىدى. بىز ئۇنىڭ پىكىرىنى ئاڭلاپ بېسىلىپ قالدۇق.

ئابدۇنىياز ئەسكەرلەرنى تەييار بولۇشقا بۇيرىدى. بۇ چاغدا ئۇنىڭ يېنىدا 300 چە ئەسكەر قالغان ئىدى. 9 - ئاينىڭ 15 - كۈنى نامازشام بىلەن باغ جىگدىگە قاراپ يۈرۈپ كەتتۇق. ئابدۇنىياز ئەسكەرلەرنى تارقاپ كەتمەسۇن دەپ، پات - پات ئاتىلىق قىسمىنىڭ ئالدى - ئارقىسىغا ئۆتۈپ تەكشۈرۈپ تۇردى. تاڭ ئاتقاندا، بىر چوڭ ئۆستەڭگە دۇچ كەلدۇق. ئابدۇنىياز ئەسكەرلەرى بىلەن ئۆستەڭدىن ئۆتۈپ كېتىپتۇ. بىز ئىدارە كادىر - لىرى توسۇلۇپ قالدۇق. شۇ ئارىلىقتا ئېتىم كۆۋرۈكتىن ئۆتەلمەي، ئۆستەڭگە چۈشۈپ كەتتى. مەن ئاتنى سۇدىن چىقىرىپ نەرسە - كېرەكلىرىمنى باشقىدىن جايلاپ بولغۇچە، قىسىم ئۇزاپ كېتىپ قالدى. مەن ئەمدى يولنى تەكلىماكانغا سالاي دەپ تۇرسام، ئابدۇنىياز، باش كاتىپ مەھەممەت ئىمىن مەخسۇم بىلەن ئوسمان ئەپەندىنى مېنى چاقىرىپ كېلىشكە ئەۋەتىپتۇ. مەن ئۇلارغا: «ئەمدى ئۇرۇشۇشنىڭ ئەھمىيىتى قالمىدى. بۇ ھەقتە ئابدۇنىياز سىجاڭغا پىكىر بەرسەم، قوبۇل قىلىندى، شۇڭا بىز ئۈچىمىز مۇشۇ يەردىنلا گۇمغا چىقىپ، ئۇ يەردىن ھىندىستانغا ئۆتۈپ كەتسەك» دېدىم. ئۇلار ماڭا قوشۇلدى. شۇنىڭ بىلەن بىز بىر ئادەمگە يول باشلىتىپ، قۇملۇقتا بىر كۈن يول يۈرۈپ مازار قۇم دېگەن يەرگە يېتىپ باردۇق. ئۇ يەردە 10 ئۆيلۈك.

تەك ئاھالە بار ئىكەن. ئۇلار بىزنى كۈتۈۋالدى. بىز ئۇ يەردىن 3 كۈنلۈك ئوزۇق سېتىۋېلىپ، بىر ئادەمنى يول باشلاشقا 100 سەرگە ياللاپ، يولغا چىقتۇق، ئۇ يەردىن قاغىلىق تەۋەسىدىكى چەچ قۇم، قار باستىم، ئىسسىلا، ئۇشاقباش ئارقىلىق تاغ ئىچىگە كىرىپ، لاداققا بارىدىغان يول بىلەن قاراقۇرۇم دا-ۋىنىدىن ئېشىپ، ھىندىستانغا چىقىپ كەتتۇق.

ئابدۇنىيازنىڭ ئاقەۋىتى

ئابدۇنىياز يەكەندە روس ئەسكەرلىرى بىلەن ئۇرۇشۇپ، بۆسۈپ ئۆتۈپ كېتەلمەي، 50 - 60 ئەسكەر بىلەن يېڭىسارغا چېكىنگەندە، يېڭىشەردىن 2 ماشىنا ئەسكەر چىقىپ، ساراينى قورشىۋېلىپ ئۇرۇشىدۇ. 2 - 3 سائەت ئۇرۇشقاندىن كېيىن ئوق چىقىش توختايدۇ. كىرىپ قارىسا، ئابدۇنىيازنىڭ ئەسكەرلىرى ئۆلۈپ تۈگىگەن، ئابدۇنىياز بولسا، يارىدارلىنىپ ياتقان. يېڭىشەردىن چىققان ئەسكەرلەر ئۇنى ماشىنىغا سېلىپ، يېڭىشەرگە ئېلىپ بېرىپ، داۋالاپ ساقايتقاندىن كېيىن، ئۇنى ئۈرۈمچىگە ئەۋەتىپ بېرىدۇ (بۇ، ياپچانلىق كىشىلەرنىڭ ئېيتىپ بېرىشى). يەنە بىر خەۋەرگە قارىغاندا، باغ جىگىدە بولغان ئۇرۇشتا بۆسۈپ ئۆتۈپ قاغىلىققا قاراپ ماڭغاندا، پوسكام بىلەن قاغىلىق ئارىلىغىدا شېڭ شىسەينىڭ ئەسكەرلىرىگە ئەسەرگە چۈشكەن. شۇنىڭ بىلەن ئابدۇنىيازنىڭ ئۇرۇشىمۇ ئاياقلىشىدۇ. قۇربان سەئىدى مامۇت سىمجاڭنىڭ ئورنىغا سىجاڭ بولۇپ ئۇزۇن ئۆتمەي، ئۇمۇ ئۈرۈمچىگە چاقىرتىلىپ، شېڭ شىسەي تۈرمىسىدە ئۆلگەن.

شېڭ شىسەي مامۇت سىجاڭ ۋەقەسى تۈپەيلىدىن، تۈرلۈك بەتناملارنى ئويدۇرۇپ چىقىپ، شىنجاڭدا بىر قانچە 10 مىڭ ئادەمنىڭ بېشىغا چىقتى. بۇنى شىنجاڭ خەلقى ھەرگىزمۇ ئۇنۇتمايدۇ.

خوتەن قوزغىلىڭى توغرىسىدا ئەسلىمە

دوختۇر مۇھەممەت ياقۇپ بۇغرا

كىرىش سۆز

ئۆتكەن يىل ۋەتەننى زىيارەت قىلىش مۇناسىۋىتى بىلەن ئۈرۈمچىدە تۇرغان ۋاقىتىمدا «شىنجاڭ تارىخى ماتېرىياللىرى» نى كۆرۈش پۇرسىتىگە ئىگە بولدۇم ۋە ئىنتايىن تەسەۋۋۇپلىق ۋەتەننىڭ يېقىنقى زامان تارىخىنى تەتقىق قىلىش ئۈچۈن كۆپلەپ پايدىلىنىش ماتېرىياللىرى نەشىر قىلىنىپتۇ. بۇ، شىنجاڭ تارىخىدا چوڭ بىر ياخشى ئىش. ئاپتونوملار — ھادىسىلەرنى ھازىرقى جەمئىيەت ۋە مەھەللىۋى مەيداندا تۇرۇپ تەھلىل قىلىپ چۈشەن دۈرگەن بولسىمۇ، يەنىلا ۋەقەلىكلەردىكى ئەسلى ماھىيەت ئەكس ئېتىپ تۇرىدۇ.

بۇ ماقالىلارنى كۆرۈش جەريانىدا شۇ چاغلاردا خوتەندە بولۇپ ئۆتكەن ۋەقەلەرنىڭ تىلغا ئېلىنىمىغانلىقى ۋە ياكى دارى-تىپ ئۆتۈپ كېتىلگەنلىكىنى ھېس قىلدىم. ۋاھالەنكى بۇ ھادىسىلەر، يەنى بەزەنلەرنىڭ «ئىسلامچىلار - چۇماچىلار» ھەرىكىتى دەپ كۆرسەتكەن خوتەن قوزغىلىڭى بولسا، پۈتۈن شىنجاڭدىكى قوزغىلاڭلارغا مەلۇم دەرىجىدە تەسىر كۆرسەتكەن ۋە ھازىر «دىخانلار ئىنقىلاۋى» دەپ تەبىر بېرىلماقتا قوزغىلاڭلارنىڭ بىر پارچىسى ئىدى.

يەنە مەن شىنجاڭ گېزىتىگە بېسىلغان مەملىكەتلىك سىياسى كېڭەش ئومۇمىي يىغىنىنىڭ مىللەتلەر تارىخىنى تەتقىق قىلىش توغرىسىدىكى قارارىنى كۆرۈپ قالدىم. بۇنىڭدا بۇ خىزمەتنى تېخىمۇ چوڭقۇر ۋە ئەستايىدىل ئېلىپ بېرىش ھەتتا چەتئەللەردىكى ۋەتەنپەرۋەر زاتلارنىمۇ يېزىشقا دىئەتەنە دۇرۇشكە بولىدۇ دەپ كۆرسىتىلگەن. شۇڭا مەن بۇ قاراردىن خۇشلىنىپ بۇ ئەسلىمنى يېزىپ چىقتىم.

كېلىپ چىقىشىم خوتەن قوزغىلىڭىنىڭ ئاساسى رەھبىرى بولغان مەھمەت مەزىتىم (تۆۋەندە - م. ئى بۇغرا دەپ يازىمەن) ئائىلىسىدىن بولۇپ، دادام بۇ ھادىسىلەردىن چەتنەپ قالالمىغان ئانامۇ بۇنىڭ دەردىنى ئاز تارتىمىغان. خوتەن قوزغىلىڭىنىڭ پۈتۈن جەريانى ئائىلىمىزدىكىلەرنىڭ ئۆز ئەۋلاتلىرىغا داستان قىلىپ سۆزلەپ بېرىدىغان بىر ئەنئەنىگە ئايلىنىپ قالغان. مېنىڭ بۇ ئەسلىملىرىم ئائىلەمدىن ئاڭلىغانلىرىم، چەت ئەلدىكى ھال-يائىمدا مۇناسىۋەتلىك ئەسەرلەردىن ئۆگەنگەنلىرىمدىن ئىبارەت. تارىخ تەتقىقات ماتېرىياللىرىغا كىرگۈزۈشكە بولامدۇ - يوق، كۆرۈپ بېقىشىڭىزلارنى ئۈمىد قىلىمەن.

ھۆرمەت بىلەن:

دوختۇر مۇھەممەت ياقۇپ بۇغرا

1984 - يىلى، ئەنقەرە - تۈركىيە.

ئومۇمىي ۋەزىيەت.

ھەممىگە مەلۇم بولغىنىدەك، خوتەن تەكلىماكان چۆلىنىڭ ئەڭ چەت ياقىسىغا جايلاشقان بىر چاي. خەلق شۇ چاغلاردا

زامانىنىڭ ئەڭ قالاق قاتناش ۋە خەۋەرلىشىش ۋاستىلىرىدىنمۇ مەرھۇم بولۇپ، مائارىپ، ساقلىقنى ساقلاش دىگەنلەردىن خە- ۋەرسىز ئىدى. مىللى تەڭسىزلىك ئەۋجىگە چىققان بولۇپ، خەن- زۇ ھۆكۈمران سىنىپى يەرلىك خەلقنى دەھشەتلىك زۇلۇم بىلەن ئىدارە قىلىشتىن تاشقىرى ئۇلارنى نادان قالدۇرۇپ يېڭىلىقتىن ئۆلگىدەك قورقۇپ ئۇنى ھامان ئۇجۇقتۇرغان، ئىجتىمائى ھاياتتا قالاقلىق ۋە خۇراپاتلىق ھۆكۈم سۈرگەن، يۇقۇرى تەبىقەدىكى ئەمەل- دارلارنىڭ قول- چومىغى بولغان، بەگ، چوڭ يەر ئىگىلىرى ۋە دىنى مۇتەئەسسىپ ئىمىتىيازلىق كىشىلەر خەلقنى ئېزىشتە ئۆزىنىڭ خوجايىنلىرىدىن كېيىن قالمايغان، ھەر بىر ئامبال ئۆز ئالدىغا بىر ھۆكۈمەت بولۇۋالغان ئىدى.

خوتەننىڭ ھىندىستان ۋە ئافغانىستانغا يېقىن بولۇشتەك جۇغراپىيىلىك ئالاھىدىلىگى بۇ رايونغا سودا- تىجارەت ۋاستى- سى بىلەن دۇنيانىڭ باشقا جايلىرىدىكى يۈز بېرىۋاتقان يېڭىلىق- لاردىن خەۋەر (گېزىت- ژورنال) تېپىشىغا سەۋەپ بولدى. بۇ بىر قىسىم كىشىلەردە خەلقنى مائارىپ جەھەتتىن ئاقارتىش تەشەببۇس- لىرىنى مەيدانغا كەلتۈردى. بۇ كىشىلەر- ئومۇمەن ياش مۇدەررىس- لەر ۋە تالىپلار، يەنى دىنى مەكتەپ ئوقۇتقۇچى- ئوقۇغۇچىلىرىد- دىن ئىبارەت ئىدى، چۈنكى خەلق ئىچىدىكى ساۋاتلىقلارمۇ شۇلار ئىدى. مەدىنى ئاقارتىش ئورۇنلىرى ۋە مەكتەپلەرنىڭ يوقلىغىم- دىن خەلقنىڭ ئىلىم- بىلىم ئېلىش مەركىزى بۇ دىنى مەدرىس- لەر بىلەنلا چەكلىنىپ قالغان. ھۆكۈمرانلار باشقۇرۇشىدىكى شۇئاڭ مەكتەپلەر بولسا پەقەت ھۆكۈمرانلارغا سادىق بەگ- لاۋىي يې- تىشتۇرۇش كۈرسىلىرىدىن ئىبارەت ئىدى، خەلق بۇنىڭدىن بەك نەپرەتلىنەتتى.

جاھالەت ئىچىدىكى مەھكۇم خەلق مۇستەبىت زالىم خەنزۇ

ھۆكۈمرانلارنى خەنزۇ مىللىتىنىڭ ۋەكىلى دەپ چۈشەنگەن. ئۇلار كۆرگەن ۋە بىلگەن خەنزۇلار ئەنە شۇ زامىنلار ئىدى. مەسىلەن: خوتەندىكى خەنزۇلار سېپىل ئالدىدىكى بىر قانچە ئائىلە گۆرە-كەش جازانىخور تىجارەتچى خەنزۇ ۋە ئاندا - ساندا سېپىل ئىچىدىن تاشقىرىغا چىقىپ خەلققە بالايى ئاپەت ياغدۇرىدىغان چېرىكلەردىن ئىبارەت ئىدى. شۇنىڭ ئۈچۈن خەلق ئىچىدە ئو-مۇمەن خەنزۇلارغا قارشى بىر ئۆچمەنلىك ئەۋج ئالماقتا ئىدى. تىجارەت خەلق جوڭگودا ئۆزىگە ئوخشاش بۇ ھۆكۈمران سىنىپ قولىدا ئېزىلماقتان مىليونلىغان خەنزۇ خەلقىنىڭ بارلىقىنى نەدىن بىلسۇن!

ئۇنىڭ ئۈستىگە كۈندىن كۈنگە ئېغىرلىشىپ كېتىۋاتقان ئالۋاڭ - سېلىقلار خەلق نوپۇسىنىڭ يۈزدە توقسەننى تەشكىل قىلغان ئاجىز ۋە ئوتتۇراھال دىخانىلارنىڭ تۇرمۇشىنى چىدىغۇسىز ھالغا كەلتۈردى. ھۆكۈمرانلار بىر قات ئالۋاڭ قويسا ئۇلارنىڭ قول چوماقلىرى بۇنى ئون قات قىلىپ خەلقنى ئالاتتى، بۇنى «خاننىڭ ئەمرى»، «خاننىڭ ئەسكەرلىرى ئۈچۈن» دەپ كۆرسىتەتتى، خەنزۇلارغا ئالۋاڭ - سېلىق يوق ئىدى. يەرلىك خەلققە ئا-دالەتسىزلىك كۆزى بىلەن مۇئامىلە قىلىناتتى. مانا بۇ ئەھۋال مۇتلەق كۆپچىلىك خەلق ئىچىدە خەنزۇ مىللىتىگە بولغان ئۆچ-مەنلىك ھىسسىياتىنى ياراتقان ئىدى.

يۇقۇرىدا كۆرسىتىپ ئۆتكەنىمىدەك بىر قىسىم ياش تالىپ ۋە مۇدەررىسلەردە يېڭىچە بىلىمگە ئىنتىلىشلار باشلاندى بۇ ئىش بولۇپ-جۇ ھەج قىلىش ئۈچۈن ئەرەپ ئەللىرىگە بېرىپ كەلگەنلەردە ئەكسى ئەتمەكتە ئىدى. ئۇ زامانلاردا ھەجگە بارىدىغان يول روسىيە - تۈركىيە يولى بولۇپ كەلگەن. قەشقەردە 1913 - يىللاردا ئابدۇقادىر داموللام باشچىلىقىدا «مەتلەئۇلھىدايات» ناملىق بىر تەش-

كىمىلات قۇرۇلدى. بۇنىڭ مۇھىم ۋەزىپىسى زامانىۋى مائارىپنى قانات يايدۇرۇش ئىدى. شۇنىڭ بىلەن قەشقەر، خوتەن، كۇچار ۋە تۇرپان قاتارلىق جايلاردا مەكتەپلەر قۇرۇلدى. بۇ مەكتەپلەر شەھەردىكى بىر قىسىم باي - سودىگەر ۋە قوشۇمچە تەجارەت بىلەن شۇغۇللانغان يەر ئىگىلىرىنىڭ ياردىمىگە يۆلەنگەن، ئوقۇغۇچىلىرىمۇ 'ئاساسەن شۇلارنىڭ بالىلىرى ئىدى. دەرسلەردىن تىل - ئەدىبىيات، ماتېماتىكا ۋە شېئىر ئاساس قىلىناتتى. بۇ مەكتەپلەرگە تۈركىيىدىن خۇسۇسى مۇئەللىملەر كەلتۈرۈلگەن. ئەھمەت كامال ۋە ئىسمايىل ھەقىقى ئىسىملىك مۇئەللىملەر شۇچاغدا مەكتەپلەردىكى بالىلارنى ئوقۇتۇپلا قالماي ئەشتىن سىرتقى تەربىيە شەكلى بىلەن چوڭلانمۇ تەربىيەلەشنى ئېلىپ بارغان. خەلقنى ئاقارتىش جەھەتتە، ئاق - قارىنى پەرق ئېتىش جەھەتتە بۇ، چوڭ رول ئوينىدى. بولۇپمۇ خوتەن، قەشقەر ۋە غۇلجا قاتارلىق جايلاردا باشلانغۇچ دەرىجىدە بولسىمۇ بىر زىيالىلار تەبىقىسى يوق. تىن بۇرلىققا كەلدى. خوتەندە م.ئى. بۇغرا ۋە دادام ئابدىكېرىم ھاجى بۇلاردىن ئىدى. خوتەندە بۇ مەكتەپ ئالتۇن مەدرىسە ئىسمىدە (ھازىرقى سىياسى كېڭەشنىڭ سىياسى مەكتەپ ئورنىدا) پائالىيەت ئېلىپ بارغان. بۇ خىل يېڭىلىق ھەركەتلىرى دەسلەپتە ھۆكۈمەتنىڭ دىققىتىنى جەلپ قىلىمىغان. چۈنكى ئۇ دەۋردە گېلاۋخۇي بىلەن ئاۋارە ئىدى. كېيىنچە بۇ مەكتەپلەرنىڭ ئوقۇغۇچىلىرى ئارىسىدا تۈركچە ئاھاڭدىكى مارشلارنى ئوقۇش، ئەركىنلىك، باراۋەرلىكتىن سۆز قىلىدىغانلار كۆپىيىشكە باشلىدى. بۇ چاغدا يەرايك مۇتەئەسسەسەلەر بولۇپمۇ ھۆكۈمران سىنىپقا يۆلۈنۈپ جان باقمىغان باي سودىگەرلەر ئۆز خوجايىنلىرىغا بۇ ئەھۋالنى بىر ئەسىيان ھازىرلىغى دەپ مەلۇمات بېرىشكەن. شۇنىڭ بىلەن بىر ۋاقىتتا بۇ خىل مەكتەپلەر ۋە تەشكىلاتلار پاقىلىنىپ تاش

لاندى. بىر قىسىم ئوقۇغۇچىلار مەجبۇرىي شىۋىتكا مەكتەپلىرىگە ئېلىندى. مۇئەللىملەر چېگرىدىن ھەيدەپ چىقىرىلدى. مەرھۇم ئابدۇقادىر داموللام سۈيىقەست بىلەن ئۆلتۈرۈلدى. بۇ باستۇرۇش خەلقنى ئەبىدىي نادانلىق ۋە جاھىلىلىقتا قالدۇرۇپ ئەمدى قىلىشتىن ئىبارەت خام خىيال ئىدى. ئەكسىچە ئويغىنىشقا باشلىغان خەلق ئىچىدە ھۆكۈمرانلارغا قارشى ئۆچمەنلىك تېخىمۇ ئۇلغايىدى. جۈملىدىن خوتەندە بىر قىسىم مۇدەررىسلەر ۋە تالىپلار «قۇتۇلۇش يولى قوراللىق ئىنقىلاپ قىلىپ ھۆكۈمەتنى ئاغدۇرۇپ تاشلاش» دىگەن ئىدىيىنى تارقىتىپلا قالماستىن، ئىدىيە.

بۇنىڭدىن بىر يىل ئىلگىرى م.ئى. بۇغرا كۆرۈنۈشتە چۆچەكتىكى مۇرات ئەپەندىدىن دىنىي دەرس ئېلىش ۋە ئالى سەنەد (دىپلوم) ھاسىل قىلىش بولسىمۇ، ئەمىلىيەتتە پۈتۈن شىنجاڭنى ئايلاندىرىپ ئەھۋال تەڭشەش ئۈچۈن 1930 - يىلى يولغا چىقىپ كۇچار، كورلا، قاراشەھەر، تۇرپان، ئۈرۈمچى، چۆچەك، ئىلى ۋە ئاقسۇ قاتارلىق جايلاردا ئالتە ئاي ساياھەت قىلىپ كەلدى. سەپەر خۇلاسەسى: 1) تېنچ ئۇسۇل بىلەن ھاكىمىيەتنى ئاغدۇرۇش مۇمكىن ئەمەس، پۈتۈن شىنجاڭ خاراكتىرلىق قوراللىق ئىسپاتىدىن باشقا چارە يوق. بۇنىڭ ئۈچۈن رايون خاراكتىرلىق بىر ھەربىي يوشۇرۇن تەشكىلات بولۇش لازىم. بىر تەشكىلات قۇرۇشنى ئېغىزدا قوللايدىغانلار خېلى كۆپ بولسىمۇ ئەمىلىي ھەرىكەتكە قاتناشمىدىغانلار ئانچە يوق ئىدى. (غۇلجىدا ساۋۇت داموللام بىلەن يېمىر بىرلىكى قىلىنغان بولسىمۇ قەتئىي بىر قارارغا كەلمىگەن ئىدى). 2) قوزغىلاڭنىڭ باشلىنىش ئورنى خوتەن بولۇشى لازىم. چۈنكى جۇغراپىيىلىك ئورنى ۋە خەلقنىڭ روھى ھالىتى بۇنىڭغا ئۇيغۇن. 3) قوراللىنىش ئۈچۈن قورالنى دۈشمەندىن تارتىپ

ئېلىش، بۇنىڭ ئۈچۈن دۈشمەن كۈچىنى پارچىلاپ ئاجىزلاشتۇرۇپ
دىغان ھەر يەردە ئىسيان چىقىش پۇرسىتىنى كۈتۈش، مۇۋاپىق
بىر زاماندا يەنە بىر قېتىم رازۋېتكىغا چىقىش لازىم، دىگەن
تونۇشقا كەلدى. م. ئى. بۇغرا بۇ مەقسەتنى ئەمەلگە ئاشۇرۇش
ئۈچۈن 1931 - يىلى 6 - ئايدا قارىقاشتىكى بىر يوشۇرۇن تەشكىلات
قۇردى. تەشكىلاتنىڭ بىرىنچى قېتىملىق ئەزالىرى م. ئى. بۇغرا،
نىياز ئاخۇنۇم ۋە تۇرسۇنمەت ئاخۇنلار ئىدى. بۇ تەشكىلات ئە-
زا توپلاش ۋە مەخپى رەۋىشتە ئەھۋال ئىگەللەش بىلەن باس-
قۇچلۇق ھالدا راۋاجلىنىدۇ. تەشكىلات قوزغىلاڭنىڭ ھازىرلىغى
بىلەن پۈتۈن شىنجاڭدىكى ئومۇمىي ۋەزىيەت، قارشى تەرەپنىڭ
ھەربىي ۋە باشقا ئەھۋاللىرىنى ئىگەللەش ئاساسىدا ھەركەت
پىلانى تۈزىدۇ.

قۇمۇل قوزغىلىڭى شىنجاڭ ۋەزىيىتىدە كۈتۈلگەن بىر ئۆز-
گىرىشنى پەيدا قىلدى. ھۆكۈمەت تەرەپىنىڭ ئاساسى كۈچى قۇ-
مۇل تەرەپكە قارىتىلغان ئىدى. م. ئى. بۇغرا قوزغىلاڭنى خوتەن
رايونىدىن باشلاپ پۈتۈن ئالتى شەھەرگە قانات يايدۇرۇشنى
قارار قىلىدۇ. بۇنىڭ ئۈچۈن ئۆزىنىڭ ئۈستۈن دىنىي ئىلمى ۋە
ئابرويىدىن پايدىلىنىپ خەلق ئىچىدە كەڭ تۈردە دىنىي ۋەز-
لار باشلاپ ئۆزىگە تەرەپدار توپلاپ، قوزغىلاڭ ئۈچۈن مەنمۇ كۈچ
ھازىرلايدۇ. قاغىلىق، يەكەن ۋە قەشقەردىمۇ تەشكىلاتنى قۇرۇش
مەقسىدى بىلەن كىچىك ئىنقىلاپىي نۇرئەھمەت ۋە ئەزالاردىن قۇربان
ئابدۇللانى ئەۋەتىدۇ، لېكىن ئۇلار، بۇ جايلاردا تەشكىلاتتىن سۆز
ئېچىش ھازىرچە قولايىمىزلىقىنى سېزىپ، قوزغىلاڭغا ئۈلگۈرۈپ
خوتەنگە قايتىپ كېلىدۇ.

تەشكىلات ئەزالىرىنىڭ سانى 130 ئەتراپىغا يەتكەن
ئىدى، ئەمدى مەسىلە قورال ھازىرلاش ۋە قورال ئىشلىتىشنى

ئۈگىنىش ئەدى. بۇنىڭ ئۈچۈن قارىقاشنىڭ چەت يېزىلىرىدا، كۆرۈنۈشتە كەتمەن - ئوغاق سوقۇدىغان تۆمۈرچى دۈكىنى، ئەمىلىيەتتە بولسا قېلىچ ۋە نەيزە سوقۇدىغان ئورۇن تەشكىللىدى. يەنە بىر گۇرۇپپا، م. ئى. بۇغرا باشچىلىقىدا خوتەننىڭ قاراڭغۇ تاغ ۋە ئۈزۈمە مازا غوجام ئەتراپلىرىدا يەرلىك ئوۋچى پالۋانلارنى يىغىپ مىللىتى ئېتىمىنى ئۈگەندى ھەم بۇ مەزگىلدە - لەردىن بىر قىسمى تەشكىلاتقا ئەزا بولدى. 1931 - يىلىنىڭ ئاخىرلىرى تەييارلىقلار ئاساسەن پۈتۈپ قالغان ئىدى، قوزغىلاڭنىڭ زامانى مەسىلىسىلا قالغان ئىدى.

ساۋۇت داموللام تۈركىيە، سەئۇدى ئەرەب ۋە ھىندىستانلارنى ئايلىنىپ ئۇدۇل خوتەنگە كېلىدۇ ۋە خوتەندىكى تەشكىلاتقا ئەزا بولۇپ كىرىدۇ. 1932 - يىلى 1 - ئاينىڭ مەلۇم بىر كۈنى قارىقاش ئويۇغ مەدېرىسىدە ئەزالاردىن غاپپار* ھاجىمنىڭ ھوجرىسىدا 130 كىشىلىك تەشكىلات ۋەكىللىرى يىغىن ئاچىدۇ. كۈن تەرتىۋى: ساۋۇت داموللام ۋە قارىقاش مەمەت نىياز ئەلەم ئاخۇنۇملارنىڭ ئەزالىققا كىرىشىنى تەستىقلاش، قوزغىلاڭنىڭ رەھبىرىنى سايلاش، قوزغىلاڭ غەلىبە قىلغاندىن كېيىن قىلىنىدىغان ھۆكۈمەت تەركىۋىنى تايىن قىلىش ۋە ھەركەت كۈنىنى بەلگىلەشتىن ئىبارەت ئىدى. بىرىنچى ماددا بىر ئېغىزدىن ماقۇللىنىدۇ، قوزغىلاڭ رەھبەرلىكى ئۈچۈن مەمەت نىياز ئەلەم دۆلەت باشلىقىغا، ساۋۇت داموللام باش مەسلىھەتچى ۋە دىنى ئىشلار مەسئۇلىغا، م. ئى. بۇغرا باش قوماندانلىققا سايلىنىدۇ.

ساۋۇت داموللام ئۆزىنىڭ چەت ئەللەردىكى ئىگەللىگەن

* غاپپار ھاجى، ھازىر 65-70 ياشلاردا تۈركىيەدە. خوتەن قوزغىلاڭىنىڭ ئاكتىپ ئەزالىرىدىن بىرى ئىدى. غەزەنە باش مۇھاپىزەتچى ۋە قوماندان بولغان.

ئەھۋاللىرىنى تونۇشتۇرۇپ مۇنداق خۇلاسە چىقارغان: (1) بۈگۈن - كى دۇنيا شارائىتى ئىنقىلاۋىمىزغا خوشنا ۋە باشقا چەت دۆلەتلەردىن ياردەم كۈتمەك مۇمكىن ئەمەس. مەن بۇ ھەقتە كۆپلىگەن مۇناسىۋەتلىك كىشىلەر بىلەن پىكىرلەشتىم. (2) ئىنقىلاپنىڭ قوزغىلىش نۇقتىسى خوتەندە بولۇشى لازىم. (شۇنىڭ ئۈچۈن مەن ئۇدۇل خوتەنگە كەلدىم.)

ساۋۇت داموللا رامزان مۇناسىۋىتى بىلەن خوتەننىڭ ھەر قايسى جايلىرىدا قۇرئان ۋە ھەدىسلەردىن ۋەزە ئېيتىپ بولۇپمۇ جاھات توغرىسىدىكى تەلىماتلىرىنى كەڭ تەشۋىق قىلىپ، قوزغىلاڭ ئۈچۈن خەلق ئىچىدە ئومۇمىي بىر پىكىر ئېقىمى بەرپا قىلىپ، ماددى ۋە مەنىۋى كۈچلەرنىڭ توپلىنىشىغا چوڭ كۈچ چىقىرىدۇ.

يېتتە رەلىك ئادەم كۈچى ۋە باشقا كېرەكلىكلەر ھازىرلانغان بولسىمۇ، قورال يوق ھىساپتا ئىدى. زامانىۋى بەش ئاتار مىللەتتىن 4 - 5 دانە، يەلۋانلارنىڭ ئوۋچى مىللەتىدىن يىگىر - مىڭگە قەدەر، نەيزە، قىلىچ ۋە چۇماقلاردىن ئىبارەت ئىدى. ئادەملەر ھەيۋەتلىك كۆرۈنمەك ئۈچۈن ئۇزۇن چاچ قويۇپ، قىزىل سەللە يېشىل تون كىيىۋالغان ئىدى. قوزغىلاڭ ۋاقتى 1933 - يىلى 2 - ئاينىڭ 29 - كۈنىگە قارار قىلىنىدۇ. لېكىن قوز - غىلاڭچىلارنىڭ يامۇلىدىكى خەۋەرچىسى تۇردى بەگ كېلىپ ھۆكۈمەت ئەمەلدارلىرىنىڭ قوزغىلاڭدىن خەۋەر تاپقانلىقىنى، پال - ۋانلارنىڭ ھەممىسىنى يامۇلغا يىغىپ ئالغانلىقىنى ۋە خوشنا ۋىلا - يەتلەردىن قوزغىلاڭچىلارنى باستۇرۇش ۋە باشلىقلارنى جازالاش ئۈچۈن ئەسكەر چاقىرىغانلىقىنى مەلۇم قىلىدۇ. بۇ ئەھۋال ئاستىدا پىلاننى ئۆزگەرتىپ دەرھال قوزغىلىشقا قارار قىلىنىدۇ.

قارىقاش قوزغىلىڭى

ھەركەت پىلانى پاش بولۇپ قالغانلىقتىن ئەسلى پىلاندىن بەش كۈن ئىلگىرى، يەنە 1933-يىلى 2-ئاينىڭ 24-كۈنى قارىقاشتا قوزغىلاڭ باشلىنىدۇ. خەۋەر قىلىپ ئۆلگۈرەلىگەنلىكتىن يىغىلىش ئورنىغا (ئويۇاغ مەدرىسىگە) ئاران 68 كىشى كەلگەن بولسىمۇ، ساقلاپ تۇرماستىن كېچە سائەت بىردە يامۇلغا بېسىپ كىرىدۇ. يامۇلدا بىر قانچە ئون كۈن ئىلگىرى ئامبال تۇتۇۋالغان پالۋانلار يامۇلنىڭ ئىشىكىنى ئېچىپ بېرىدۇ. ئۇرۇش يېرىم سائەتچە داۋام قىلىدۇ. شەنجاڭ باشلىق بىر قانچە ئەمەلدارلار ئۆلتۈرۈلدى، ئۇلاردىن ئون ئىككىسى ئېلىچىگە قاچتى. قالدىسى ئەسەرگە ئېلىندى. قوزغىلاڭچىلاردىن بىر كىشى ئۆلدى. شۇنىڭ بىلەن قارىقاش «پەتىھى» بولدى. بۇ خەۋەرنى ئاڭلىغان ئەتراپ ۋە شەھەر خەلقىدىن ئون مىڭدەك ئادەم قولىغا نىمە چىقسا شۇنى كۆتىرىپ قوزغىلاڭچىلارغا قېتىلماق ئۈچۈن ئاللا - ئاللا دەپ توۋلاپ شەھەر ئىچىنى تولدۇرىدۇ. كېچە تاڭ ئاتقچە بۇلاردىن مىڭدەك كىشى زاۋۇغا، گۈمبىدىن كېلىدىغان ھۆكۈمەت قىسىملىرىنىڭ ئالدىنى توساشقا (م. ئى. بۇغرانىڭ چوڭ ئىنىسى ئابدۇللا مەخسۇم، ئەسما ئىل داموللام ۋە غاپپار ھاجى قوماندانلىقىدا) يوللاندى بۇلار كېچىسى گۈمبىدىن كېلىۋاتقان ھۆكۈمەت ئەسكەرلىرىگە ئۈستۈمۈت ھۇجۇم قىلىمىز دەپ پىيالىمغا قاراپ ماڭىدۇ. لېكىن گۈمبىدىن كەلگەن ئەسكەرلەر پىيالىمدا ياتماي چۆلدە قۇم دۈۋىلىرىنىڭ ئارقىسىدا يۇشۇرۇنۇپ بېخىرامان كېلىۋاتقان قوزغىلاڭچىلارغا تۇيۇقسىز ھۇجۇم قىلىپ كۆپ چىقىمغا ئۇچرىتىدۇ. زاۋاننىڭ تار بوغازىدىكى بىر يېرىگە قەدەر كەلگەن ئەسكەرلەرنى دىنى ۋە مىللى شۇئارلار بىلەن ئۆزىنى ئۇنىۋاتقان قوزغىلاڭچىلار يامغۇردەك

يىغىۋاتقان ئوقلىرىگە قارىماي پالتا، كەتمەن، نەيزە ۋە چۇماقلار بىلەن دۈشمەن ئۈستىگە باستۇرۇپ كىرىپ ئۇلارنى تېرە - پىرەڭ قىلىۋىتىدۇ. ھۆكۈمەت ئەسكەرلىرى گۇمىغا قاچىدۇ. بۇ سوقۇشتا قوزغىلاڭچىلاردىن ئىككى يۈزدەك كىشى ئۆلەدۇ. خوتەن شەھەر ئەتراپىغا يىغىلغان قوزغىلاڭچىلار قەشقەردىن كېلىدىغان ۋە سېپىلىدىكى ئەسكەرلەرنىڭ ئەمىلى ئەھۋالىنى بىلەلمەي ھۇجۇمغا ئۆتمەي تۇرىدۇ.

قارىقاشىمىكى قوزغىلاڭ خەۋىرى خوتەنگە يېتىپ كەلگەندىن كېيىن ئەتراپتىكى ناھىيىنىڭ ئامبال ۋە ئەسكەرلىرى خوتەن سىپىمىل ئىچىگە كىرىۋالىدۇ. قارىقاشىمىقلارنى تۇتۇپ جادۇغا بېسىپ كېسىلگەن باشلىرىنى خوتەن شەھەر ئىچىدىكى تۆت دەرۋازىغا ئاسىدۇ ۋە قارىقاشىمىقنى تۇتۇپ بەرگەنلەرنى مۇكاپاتلايمىز دەپ جاكاللايدۇ.

ئۈچكۈن ئىچىدە ئوندىن ئارتۇق بىگۇنا دىخانلارنى ۋەھشىلەرچە جادۇدا بېشىنى كېسىپ ئۆلتۈرىدۇ. بۇلارنىڭ ئىچىدە قارىقاشىمىق بولمىغان كىشىلەرمۇ بار ئىدى. قارامەت، تارى بەگ دېگەنگە ئوخشاش ھۆكۈمران سىنىپنىڭ يالاقچىلىرى ئۆزى بىلەن ئاداۋىتى ياكى ئۆچى بولغان خوتەنلىك كىشىلەردىن بىر قانچىسىنى قارىقاشىمىق دەپ تۇتۇپ بەرگەن. خوتەن ئامبىلى خەلقنى مۇشۇ ئۇسۇل بىلەن قورقىتىپ تىنچىتىشقا ئۇرۇنغان بولسىمۇ، ئەكسىچە ھۆكۈمرانلارغا قارشى ئۆچمەنلىك تېخىمۇ ئاشتى. قوزغىلاڭچىلارغا قەشقەرنىڭ بۇ تەرىپىدە بەك قورققىدەك ئەسكىرى قۇۋۋەتنىڭ يوقلىقى مەلۇم بولغان ئىدى. شۇنىڭ ئۈچۈن خوتەنگە ھۇجۇم قىلىشقا قارار قىلىندى.

مۇۋاپىق پەيتتە خوتەن كونا شەھەرگە ھۇجۇم قىلغان ئابدۇللا مەخسۇم قوماندانلىقىدىكى قوزغىلاڭچىلار ئۈچ سائەتلىك سوقۇشتىن كېيىن شەھەرنى قولغا چۈشۈرىدۇ، قارشى تەرەپنىڭ قوماندانى

تۆلىدۇ. ئەمگىكى دانە توپ ۋە نۇرغۇن يارات غېنىمەت ئېلىنىدۇ. قاچقان قىسىم يېڭىشەر سېپىلىگە كىرىپ مۇھاسىرە ئىچىدە قالىدۇ. ئون نەچچە كۈنلۈك مۇھاسىرىدىن كېيىن سېپىلىدىكىلەر تەسلىم بولۇشنى ئوتتۇرىغا قويىدۇ. تەنپەن ۋە كىلىلەرى سېپىل ئىچىگە كىرىپ كېلىشىمىگە ئىمزا قويۇلغاندىن كېيىن دۈشمەنلەر تەسلىم بولىدۇ (بۇ ۋەكىللەر ئىچىدە دادامۇ بار). شۇ چاغدىكى تەسلىم بولۇش شەرتلىرى: «ھۆكۈمەتكە ئائىت غەزەن، قورال، ئات - ئۇلاغ ۋە جابدۇقلارنى قويماي تاپشۇرۇش، خالىغان كىشى ئىمان ئېيتىپ مۇسۇلمان بولسا ئۆز كىشىلىرىدەمىز قاتارىدا مۇئامىلە قىلىدۇ، تەسلىم بولغانلارنىڭ ھاياتىغا دەخلى قىلىنمايدۇ، شەخسى مال - مۈلكى ئۆزىگە قالىدۇ» دېيىلگەنلەردىن ئىبارەت ئىدى. بۇ شەرتلەر بويىچە سېپىل بوشەتلىدى. تەسلىم بولغانلار ئەركىن بولدى. غېنىمەت ئېلىنغان قوراللار بىلەن قوزغىلاڭچىلار قوراللانىدى. بىر قىسىم تەشكىلى ئاپاراتلار قۇرۇلۇپ يېرىم مۇنتىزىم ھالەتتىكى ئون مىڭدەك بىر قوشۇن تەشكىل قىلىندى.

قوزغىلاڭ خەۋىرى قەشقەرگە يېتىپ بارغاندىن كېيىن ماشاۋۇ شۇ دەۋردىكى قەشقەر، يەكەن، قاغىلىق ۋە گۇمادا تۇرۇشلۇق تولۇق قوراللانىغان ئەسكەرلىرىدىن بىر جازا قوشۇنىنى تەشكىللىپ خوتەنگە ئەۋەتىدۇ، زاۋادا بۇنداق ئېھتىمالغا قارشى مۇداپىئەدە تۇرغان قوزغىلاڭچىلارغا خوتەندىن سۈيىتۇلا مەۋلىۋى قوماندانلىقىدا 2000 كىشىلىك بىر قەدەر خىل قوراللانىغان قوشۇن ياردەمگە كېلىدۇ. بۇ جازا قوشۇنى كېچىسى ھۇجۇمغا ئۆتتى، شىددەتلىك سوقۇش ئالتى سائەت داۋام قىلىدۇ. «ئۆلسەڭ شېھىت - قالساڭ غازى» شۇئارى بىلەن ئۆزىدىن نەچچە ھېسەسە كۈچلۈك دۈشمەن ئۈستىگە سەلدەك بېسىپ

۱. مۇاتقان خەلقنى كۆرۈپ ھۆكۈمەت ئەسكەرلىرى چاپىدۇ. ئاتلىقلار قوغلاپ ئاق لەنگەرگە قەدەر بېرىپ ئاندىن ئۆز جا - يىغا قايتىپ كېلىدۇ. دىمەك خوتەن قوزغىلاڭچىلىرى قەشقەر - دىن كېلىش ئېھتىمالى بولغان ئەڭ كۈچلۈك دۈشمەننى تار - مار قىلىپ، مۇداپىئەدىن ھۇجۇمغا ئۆتۈش ۋەزىيىتىگە ئىگە بولىدۇ.

گۇما قەتلىئامى

1933 - يىلى 3 - ئاينىڭ 26 - كۈنى كېچىسى گۇمىدا خەلق ئىچىدە «قۇمراۋات سوقۇشىدا يەن داۋتەي باشچىلىقىدىكى ئەسكەرلەر خوتەنلىكلەر تەرىپىدىن تامامەن يوقىتىلىپتۇ، بىر - سىمۇ ساق قالماپتۇ» دىگەن گەپ تارقىلىدۇ. بۇنى ئاڭلىغان ئەتراپ ۋە يېزىدىكى خەلقلەر ئابدۇلھېكىم ھاجىم ۋە ئاتاۋۇللا خانلارنىڭ رەھبەرلىگىدە قوزغۇلۇپ شەھەرگە ھۇجۇم قىلىپ بىر كېچىدىلا شەھەرنى قولغا چۈشۈرىدۇ. ئىككىنچى كۈنى بۇ خەۋەر يالغان چىقىدۇ. قۇمراۋاتتىكى ئۇرۇشتا يېڭىلىپ پەرىشان ھالغا چۈشۈپ گۇمىغا قېچىپ كەلگەن ھۆكۈمەت ئەسكەرلىرى شەھەردە دەھشەتلىك قەتلىئام يۈرگۈزىدۇ. غالىمىرلاشقان ئەس - كەرلەر ئالدىغا ئۇچرىغاننى ياش - قېرى، چوڭ - كىچىك دىمەس - تىن ھەممىنى ئۆلتۈرۈپ، بۇلاپ - تالاپ ۋە ئوت قويۇپ ماڭىدۇ. ئالدىدىن خەۋەر ئالالمىغانلار شەھەرنى تاشلاپ قېچىپ كەتكەن بولسىمۇ، بۇ قەتلىئامدا 450 بىگۇنا خەلق ئۆلتۈرۈلگەن ۋە نۇرغۇن ساراي - دەرەخ، مەدرىسلەر ۋەيران قىلىنغان.

بۇ ئارادا قەشقەردىن ياردەم ئۈچۈن يولغا چىققان خەنزۇ - قىرغىز ئارىلاش بىر لەڭزە ئەسكەر قاغىلىققا كېلىدۇ، بۇلار بىر

توپچى باتارىيە مەسىم بىلەن قاغىلىقتا بىر كۈن تۇرۇپ يولغا چىقىدۇ. ئەتىسى قاغىلىق خەلقى خوتەنلىكلەرنىڭ قۇمراۋات-تىكى غەلىبىسىنى ئاڭلاپ ئەبەيدۇللا ئەلەم ۋە ئاتاۋۇللا ئىشان-نىڭ رەھبەرلىكىدە قوزغىلاڭ كۆتۈرۈپ شەھەرنى قولغا چۈشۈرىدۇ. بىر كۈن ئىلگىرى خوتەنگە قاراپ ماڭغان ھۆكۈمەت قىسىملىرىنىڭ ئارقىسىدىن قوغلاپ بەش ئېرىق سوقۇشدا تامەن يوقىتىدۇ. گۈمىدىكى ھۆكۈمەت ئەسكەرلىرى بۇ خەۋەرنى ئاڭلاپ قورقۇپ، چوڭ يولنى تاشلاپ ياقۇپ ئامبالنىڭ يول باشلىشى بىلەن تاغ يولى ئارقىلىق يەكەنگە قاراپ قاچىدۇ. يول ئۈستىدە قوزغالغان دىخانىلارنىڭ زەربىسىگە ئۇچراپ ئاران يەكەن يېڭىشەھەر سېپىلىمگە كىرىۋالىدۇ.

گۇما قەتلىئامى خەۋىرى خوتەنگە يېتىپ كەلگەندىن كېيىن م. ئى. بۇغرانىڭ كىچىك ئىمىسى نۇر ئەھمەت ۋە سۇبىتۇللا مەۋلىۋى قوماندانلىقى ئاستىدا ئىككى مىڭ كىشىلىك بىر قوشۇن گۇما - قاغىلىققا قاراپ يولغا چىقىدۇ. بۇلار قاغىلىققا يېتىپ كېلىشتىن بۇرۇن ھۆكۈمەت ئەسكەرلىرى يەكەن يېڭىشەھەرگە كىرىۋالغان ۋە قەشقەردىن خېلى كۈچ ياردەمگە كېلىپ يەكەندىكى قارشى تەرەپنىڭ خېلى مۇھىم كۈچى توپلىنىپ قالغان ئىدى.

ھۆكۈمەتى ئىسلامىيە خوتەن

بۇ ۋاقىتقا قەدەر، قارىقاشتا بولغان قوزغىلاڭچىلار مەر-كەزى 1933 يىلى 4 - ئاينىڭ 5 - كۈنى خوتەنگە يۆنىلىپ كەلدى. مەھەممەت نىياز ئەلەم باشلىق قوزغىلاڭچىلار يېتەكچىلىرى داغدۇغىلىق مۇراسىم ئۆتكۈزۈپ ئەلەم باشچىلىقىدىكى

« ھۆكۈمەتى ئىسلامىيە خوتەن » قۇرۇلغانلىقىنى ئېلان قىلدى .

2 - ئايدا قۇرۇلغان ۋاقىتلىق ھۆكۈمەت تەركىمىسى ئۆزگەرتىلدى .

مەملىكەت (دۆلەت باشلىقى) ئۇنۋان پەرمىنى جاكارلاپ .

م . ئى . بۇغراغا ئىمىم ھەزرەت ۋە ئىككى ئىمىنى باشلىق بىر قانچە كىشىگە « ئىمىم » (قوماندان) دىگەن ئۇنۋانلار بېرىلدى . كېيىنچە بۇلار خەلق ئىچىدە شامەنسۇر (ئابدۇللا) ۋە ئىمىم ساھىپ (نۇر ئەخمەت) دىگەن ناملار بىلەن مەشھۇر بولدى . خوتەننىڭ باشقا ناھىيەسىدىكى خەلقلەر ئۆز مۆتىۋەر كىشىلىرىنىڭ رەھبەرلىكىدە قوزغۇلۇپ ، ئۆز يەرلىرىگە ھاكىم بولغان ئىدى . خوتەن ئۇ تەرەپلەرگە ئەسكىرى كۈچ يوللىمىدى . چۈنكى ئۇ يەردىكى مۇھىم ئەسكىرى كۈچ ۋە ئامباللىرى قېچىپ خوتەن سېپىل ئىچىگە كىرىۋالغان ئىدى . 6 - ئاينىڭ 17 - كۈنى يەكەن قولغا چۈشكەندىن كېيىن چارقىلىقتىن تارتىپ يەكەن دەرياسىنىڭ يېڭىسار ياقىسىغا قەدەر بولغان رايون خوتەنلىك - لەرنىڭ باشقۇرۇشىغا ئۆتكەن بولدى . شۇنىڭ بىلەن خوتەن ھۆكۈمەتى ئۆزىنى ئەسكەر ۋە باشقا جەھەتلەردە مۇستەھكەملەش ئۈچۈن بەزىبىر تەدبىرلەرنى ئېلىپ باردى . قوزغىلاڭ ئار - پىسىدا ھۆكۈمرانلارغا يان بېسىپ بىگۇنا خەلقكە زىيانكەش - لىك قىلغان مۇناپىقلارنى جازالىدى . بۇنىڭدا بىرىنچى بولۇپ باۋدۇن بەگنى شامەنسۇر ئۆز قولى بىلەن چاپتى ، باۋدۇن بەگ دۈشمەن تەسلىم بولايلى دىگەندە ئۇلارنى توساپ « بۇبىر نەچچە نەپەر موللارنىڭ ئىشى ، خەلق بىر قانچە كۈندىن كېيىن زىرىكىپ قاپتىپ كېتىدۇ » دىگەن . يەنە خەلقلەر تاشقىرىدا ئاللا - ئاللا دەپ توۋلىسا ، « بۇلار نىمە دەپ توۋلايدۇ » دەپ سورىغاندا باۋ - دۇن بەگ « نان - نان دەيدۇ » دەپ تەرجىمە قىلىپ بەرگەن . ئۇندىن باشقا « قارىقاشلىق » دەپ نۇرغۇن دىخانىلارنى تۇتۇپ

بەرگەن . روزى سوپى قاتارلىق ئون بىر كىشىنى ياۋاغ (ھازىرقى سوچاڭ) غا ئېلىپ چىقىپ چوماقلاپ ئۆلتۈرگەن . مەمۇرى جەھەتتە پۈتۈن ناھىيىلەردىكى ئەلەم (شۇ يەرنىڭ ئەڭ ئۈستۈن دىنى ئىمتىيازلىق ئادىمى) ۋالى بولۇپ تەيىنلەنگەن ۋە پۈتۈن ئىدارە قىلىش قانۇنلىرى ئىسلامنىڭ شەرىئىتى بويىچە ئېلىپ بېرىلغان . مەسىلەن ، باج تۈزۈمىنىڭ ئورنىغا يېزىلاردا ئۆشرە (مەھسۇلاتنىڭ ئوندىن بىرى ھۆكۈمەتكە) ، شەھەرلەردە بولسا زاكات (بايلارنىڭ ماللىرىدىن قىرىقتىن بىرىنى ھۆكۈمەتكە) بېرىشنى يولغا قويغان . ئوغرىلىق قىلغاننىڭ قولىنى كېسىش ، زىنا قىلغانلارنى ئىشەككە تەتۈر مىندۈرۈپ سازايى قىلدۇرۇش ، ئاياللارنى يۈزىنى يۆگەشكە مەجبۇر قىلىش ۋە يۈزى ئوچۇق بازارغا چىققانلارنى كۆشۈككە سېلىپ بازارنىڭ كىرىش قىسمىغا ئىگىز دەرەخقە ئېسىپ قويۇشلار ئېلىپ بېرىلغان . بىر خەنزۇ ئەمەلدارنىڭ تەسلىم بولۇش شەرتىگە خىلاپلىق قىلىپ ، قورال يوشۇرىۋالغانلىقى مەلۇم بولۇپ قالدى . ئۆيىنى ئاڭلىغاندا بىر دانە تاپانچىدىن باشقا كىيىم - كېچەكلىرى ئارىسىغا يوشۇرۇپ قويغان بىر قانچە نۆكچە ئالتۇن چىقىدۇ . شۇنىڭ بىلەن خەنزۇلار كېلىشىمگە خىيانەت قىلدى دەپ پۈتۈن خەنزۇلارنى نازارەت ئاستىغا ئېلىپ ، نەرسە كېرەكلىرى بىر - بىرىدىن ئاڭلىنىدۇ . نەتىجىدە خەنزۇلارنىڭ ھەممىسىدىن يوشۇرۇپ قويغان نۇرغۇن مىقداردىكى ئالتۇن چىقىدۇ . مەلۇم بولۇشىچە خەنزۇ ئەمەلدارلار ئۆز ئارا بۆلۈشۈۋالغان غەزىنىدىكى ئالتۇن ، كۈمۈش ۋە قىممەت باھالىق نەرسىلەر مۇسادىرە قىلىنىپ داۋەيدىن باشقىد

* - م . ئى . بۇغرا شەرىئەتتە بولمىغان ئاياللارنى كۆشۈككە سېلىشتىن نىزارەت بۇ ئىكەنلىكىگەن .

لىمىرى قويۇپ بېرىلمىدۇ. مۇسادىرە ھەيئەتىنىڭ نازارەتچىسى بولغان غاپپار ھاجىمنىڭ ئېيتىپ بېرىشىگە قارىغاندا، يىغىۋېر-لىمىغان ئالتۇننىڭ مىقدارى ئونمىڭ سەر ئەتراپىدا. بۇ خوتەن ھۆكۈمەتىنىڭ مالىيە ۋەزىيەتىنىڭ نىسبەتەن كۈچلەنشىگە پايدىسى بولۇپلا قالماستىن، خىجىياز ھاجىغىمۇ ئىككى قېتىمدا مىڭ سەرلەپ ئالتۇن ياردەم قىلمىشقا سەۋەپ بولغان ھەمدە ئەسكەرلەرگە مۇنتىزىم مۇئاش بەلگىلەنگەن. بۇ باشقا يەردىكى ئەسكىرى كىشىلەرنىڭ خوتەن قىسمىغا ئېقىمىشقا سەۋەپ بولغان. خەلقنى ئالۋاڭ - سېلىق يىغىش ئىشلىرى باشقا «ھۆكۈمەت» لەرگە قارىغاندا يوق ھىساپتا ئىدى.

ئەسكەرلەر تەركىمى ئاساسەن ھىچ بىر ئەسكىرى تەلىم - تەربىيە كۆرمىگەن ساددا دىخانلاردىن ئىبارەت ئىدى، «ئۆلەك شېھىت، قالساق غازى» دىگەن شۇئارغا جان دىلى بىلەن ئىشەن-گەن كىشىلەر بولۇپ ئومۇمى جەھەتتە باش - باشتاقلىق يوق ئىدى. بۇلاڭ - تالاڭ ۋە ئاياللارنى دەپسەندە قىلىشقا قەتئىي يول قويۇلمايتتى، ئەسكەرنىڭ ئاساسى كىيىم شەكلى يوق، ھەر خىل - ھەر دەڭدە ئۆزى خالىغان ئومۇمەن بېشىغا قىزىل دوپپا ۋە ياكى قىزىل سەللە يۆگىۋالغان، بايرىغى بولسا دەسلەپ قوزغىلاڭ ئەس-تاسىدا ئاق بايراق ئوتتۇرىسىغا قۇرئاننىڭ «ياردەم ئاللا تەرىپىدىن ۋە غەلىبە پات يېقىنىدا بولىدۇ» دىگەن ئايەت يېزىغان ئىدى. رەسمى ھۆكۈمەت قۇرۇلغاندىن كېيىن قۇربان ھاجىم قاب-ھاق دىگەن سودىگەر كىشى تۈركىيەدىن ئالغاچ كەلگەن ئاي-يۇلتۇزلۇق ئۈستىگە يۇقۇرقى ئايەتلەر پۈتۈلگەن ھاۋارەڭ بىر باي-راقنى كۆتەرگەن. ئەسكەرلەرنىڭ تەلىم - تەربىيە ئىشلىرىغا ئۆز زامانىسىدا قەشقەردە ئابىدۇقادىر داموللام ئاچقان مەك-تەپتە ئوقۇغان مەھەممەت خان دىگەن كىشى مەسئۇل بولغان.

تۈرۈك ئۇسۇلى (شۇ چاغلاردا ئىستامبۇلچى دەپ ئاتالغان) بىلەن تەربىيەلەنگەن بۇ ئەسكەرلەردە يۇقۇرىدا ئېيتىپ ئۆتكەندەك بەلگىلىك بىر كىيىم شەكلى يوق ئىدى. كۆپىنچە بېشىغا قىزىل، يېشىل سەللە ئورىۋالغان، ئۇزۇن چاچ قويۇۋالغان قىياپەت بىلەن يۈرەتتى.

قوراللىق ئىشتا ئاساسەن ئۆز كۈچىگە تايانغان. چۈنكى، بىرىنچى قېتىم ئافغانىستانغا يەكەندىن 12 ئات سوغا سالام ۋە كۆپ مىقداردا ئالتۇن ئېلىپ بېرىپ سېتىۋېلىنغان ئىككى مىڭ دانە مىللىتىق پامىر تاغلىرىدىكى قاراچىلارنىڭ قولىغا چۈشۈپ كەتكەن. خوجىنىياز ھاجى ئەركەشتامغا روسلاردىن قورال ئالغىلى بارىمەن، ياردەم قىلىڭلار دىگەندە — 2000 سەر ئالتۇن ئىمىر ئابدۇللا ئارقىلىق يوللىغان بولسىمۇ كېيىنچە ھاجىم بىلەن ئوت تۇرىدا تۇغۇلغان ئىختىلاپ تۈپەيلى بۇ قۇراللارغىمۇ ئىگە بولالمىغان.

خوتەن رايونىنىڭ مۇھىم ئىقتىسادىي مەھسۇلاتى بولغان پىلىمچىلىكنى راۋاجلاندۇرۇش ئۈچۈن يەكەندىن سوپى بەگ ھاجى ۋە غاپپار ھاجى باشچىلىقىدا بىر ھەيئەت قەشقەرگە بېرىپ، روس كونسۇلخانىسىغا 3000 سەر ئالتۇن زاكالت قويۇش شەرتى ئاستىدا توختام تۈزۈپ بىلە ئۇرۇغىنى ئېلىپ كېلىپ دىخانلارغا تارقاتقان، لېكىن مەھسۇلاتنى ماخۇسەن ئالغان. خوتەن رايونىدىكى پۈتۈن ئالتۇن كانلىرىنى ھۆكۈمەت ئۆتكۈزۈۋالغان. ئاق خەسىدە پۇل بېسىپ تارقاتقان.

يەكەنگە يۈرۈش

گۇما قەتلىئامىنىڭ ئىنتىقامىنى ئېلىش ئۈچۈن يەن داۋتەي

نىمىڭ ئارقىسىدىن قوغلاپ كەلگەن نۇر ئەھمەت قوماندانلىقىدىكى خوتەن قوزغىلاڭچىلىرى پوسكامغا يېتىپ كېلىدۇ. بۇ چاغدا پوسكام خەلقىمۇ قوزغۇلۇپ شەھەرنى قولغا چۈشەرگەن ئىدى. سۇبىتۇللا مەۋلىمۇ 2000 كىشىلىك بىر قوشۇن بىلەن يەكەن كونا شەھەرگە ھۇجۇم قىلىدۇ. شىددەتلىك سوقۇش باشلىنىپ، خوتەن ئەسكەرلەر قوماندانى سۇبىتۇللا مەۋلىمۇ ئۆلەدۇ. قومانداننىڭ «شېھىت» بولغانلىقىنى ئاڭلىغان ئەسكەرلەر غەزەپ بىلەن قايتارما ھۇجۇمغا ئۆتۈپ غەلىبە قىلىدۇ. قارشى تەرەپ قېچىپ يېڭى شەھەر سېپىل ئىچىگە كىرىۋالىدۇ. قاغىلىقتا قالغان نۇر ئەھمەت ئۆز قىسىملىرى بىلەن يەكەنگە كېلىپ سېپىلنى مۇھاسىرىگە ئالىدۇ. يەكەن سېپىلى خېلى مۇستەھكەم بولۇپ خوتەنلىكلەردىن مەغلۇپ بولۇپ قاچقان ھۆكۈمەت قىسىملىرىنىڭ قالدۇقلىرى سېپىل ئىچىگە جايلىشىۋالغان ئىدى، بۇ ئەھۋال ئاستىدا ئىمىر ئابدۇللا يەكەن قوماندانى قىلىپ تەيىنلىنىپ بىر قانچە مىڭ كىشىلىك قوشۇن بىلەن يەكەنگە يېتىپ كېلىدۇ.

بۇ ئارىدا، بۇلاڭچىلىق ۋە ئىولجىغا كۆنۈپ قالغان ما جۇڭيىڭنىڭ قەشقەردىكى گۇماشتىسى ما جەنساڭ قىسمىدىن ما رۇلۇڭ يۈزدەك ئەسكىرى بىلەن «سىلەرگە ياردەم بېرىش ئۈچۈن كەلدۇق» دەپ خوتەن ئىمىرلارنىڭ ئالدىغا كېلىدۇ. بۇلاردىن گۇمانلانغان ئابدۇللا كۆرۈنۈشتە مېھمان قىلغاندەك مۇئامىلە قىلىپ، ئىچكى جەھەتتىن بۇلارنى كۈزۈتۈپ تۇرىدۇ. شۇ كۈنلەردە ئىمىر ئابدۇللا تۆمۈر سىمجاڭنىڭ غەلىبىسى مۇناسىۋىتى بىلەن تەبرىكلەپ قەشقەرگە بىر ھەيئەت ئەۋەتكەن ئىدى. تۆمۈر سىمجاڭمۇ يەكەنگە ھاپىز لۈيجاڭ باشلىق ئالتى يۈزدەك ياردەم قوشۇنى ئەۋەتكەن ئىدى. بۇ مۇناسىۋەت ۋە ئالاقە خوتەندىن يول.

يۇرۇقسىز ئېلىپ بېرىلغانلىقى مەلۇم.

يەكەن مۇھاسىرىسى ئۇزۇن سوزۇلۇپ كەتكەنلىكتىن خوتەن ھۆكۈمىتى 2 ياش ئىمىرلارنىڭ تەجرىبىسى ئاز بولۇشى كۆزدە تۇتۇپ، قەشقەر بىلەن بىر ئۇقۇشما سىلىق بولۇپ قېلىش ئېھتىمالىدىن ئەندىشە قىلغىلى باشلىغاندا ساۋۇت داموللام يەكەنگە ئۆزى بېرىپ مەسىلىلەرنى ھەل قىلىشنى ئوتتۇرىغا قويۇدۇ ۋە يەكەنگە قاراپ يولغا چىقىدۇ.

ساۋۇت داموللام يەكەنگە يېتىپ كېلىشتىن بۇرۇن يەكەن سېپىل ئىچىدىكى قارشى تەرەپ قەشقەردىن كېلىدىغان ياردەمدىن ئۈمىت ئۇزۇپ تەسلىم بولۇشقا ماقۇل بولغان ئىدى. ساۋۇت دا- موللامنىڭ يەكەنگە كېلىشىنى ئاڭلىغان قوزغىلاڭچى قوشۇنلارنىڭ قوماندانلىرى ساۋۇت داموللامنى «داغ - دۇغۇلۇق مۇراسىم بىلەن قارشى ئالىمىز» دەپ ئەسكەرلىرىنى قوماندانسىز تاشلاپ شەھەر سىرتىغا چىقىپ كېتىدۇ. بۇ پۇرسەتتىن پايدىلىنىپ مارۇلۇڭنىڭ يۈزدەك ئەسكەرلىرى پوستىمكى ئەسكەرلەرگە ئوق ئېتىپ بىر قانچىسىنى ئۆلتۈرۈپ قوراللىرىنى ئېلىپ سېپىل ئىچىگە كىرىپ ھۆكۈمەت قىسىملىرى بىلەن بىرلىشىۋالىدۇ. «خوتەنلىكلەرنىڭ كۈ- چى ئاز، بۈگۈن - ئەتە ماچەنساڭ كۈچلۈك بىر قىسىم بىلەن يە- كەنگە يېتىپ كېلىدۇ، قورقماڭلار» دەپ تەسلىم بولۇشقا ھازىرلانغان ھۆكۈمەت قىسىملىرىنى تەسلىم بولۇشتىن ياندۇرىدۇ، ھەتتا ئۇلار بىلەن بىرلىشىپ بىر قانچە قېتىم سېپىلدىن تاشقىرىغا چىقىپ قارشى ھۇ- جۇمغا ئۆتۈپ كۆرگەن بولسىمۇ، مەغلۇپ بولىدۇ. خوتەن قىسىملىرى قورشاۋنى تېخىمۇ چىڭىتىدۇ. ئون بەش كۈن ئېغىر ئەھۋالغا قالغان ھۆكۈمەت قىسىملىرى مارۇلۇڭنىڭ سۆزى يالغان ئىكەنلىكىنى بىلىپ، ئەسلىدىكى شەرتلەرگە ئاساسەن تەسلىم بولايلى دەپ ئاق بايراق چىقىرىدۇ. كېلىشىم بويىچە ھۆكۈمەت ئەسكەرلىرى پۈتۈن

قورال - جابدۇق، ئات - ئۇلاق ۋە ھۆكۈمەت غەزنىمىنى تاپشۇرۇپ شەھەرنى بوشىتىپ چىقىپ كېتىش ئىدى. ئەمما ماجىنىسلىقنىڭ ئادەملىرىنىڭ قۇتۇرۇشى بىلەن بىر قىسىم قورال ۋە غەزنىمىنى يوشۇرۇپ ئېلىپ كېتىدىغانلىقى مەلۇم بولۇپ قالىدۇ. ئىمىر ئاب دۇللا تۆمۈر سىجاڭغا خەۋەر بېرىپ بۇلارنى يەكەندىن چىقىپ سايغا بارغاندا يوقىتىش پىلانىنى بىلدۈرىدۇ.

6 - ئاينىڭ 16 - كۈنى بىرەر مىڭ كىشىلىك ھۆكۈمەت قورال شۇنلىرى قەشقەرگە قاراپ يولغا چىقىدۇ. بۇلار چۆلىنىڭ ئوتتۇرىسىغا يېتىپ كەلگەندە ئارقىسىدىن مىڭ كىشىلىك بىر قىسىم بىلەن قوغلاپ كەلگەن نۇرئەھمەت ئۇلارنىڭ ئۈستىگە باستۇرۇپ كېلىدۇ. ساق قالغانلىرى قىزىلغا قاراپ قاچىدۇ. قىزىلغا بارغاندا بۇلارنى يوقىتىش ئۈچۈن قەشقەردىن كەلگەن تۆمۈر سىجاڭنىڭ 400 ئەسكىرى يېتىپ كېلىپ ئىككى تەرەپتىن قورشاپ پۈتۈنلەي يوقىتىدۇ. قالغان بىرەر يۈز ئادىمى قېچىپ يېڭىسارغا كەلگەندە ئەھمەتخان لۇيچاڭ ئۆلتۈرۈپ تۈگىتىدۇ.

ئىمىر ئابدۇللانىڭ قەشقەر سەپىرى ۋە ئاقىۋىتى

تۆمۈر سىجاڭدىن نارازى بولۇپ تۇرۇۋاتقان بىر قىسىم كىشىلەر خوتەنلىكلەرنىڭ يەكەن غەلىبىسىدىن كېيىن خوتەن بىلەن بىرلىشىش ۋە خوتەن ھۆكۈمىتىنىڭ مۇھىم ئەزاسى بولغان ساۋۇت داموللامنى خوتەننىڭ ئەسكىرى ياردىمى بىلەن قەشقەرگە كېلىپ تەختكە چىقىشنى تەكلىپ قىلىشقا باشلىدى. م. ئى. بۇغرا دەسلەپتە بۇنىڭغا قوشۇلمىغان بولسىمۇ، ساۋۇت داموللامنىڭ قاتتىق تۇرۇۋېلىشى بىلەن ۋە قەشقەردىكى تۆمۈر سىجاڭغا قارشى پىتىنچىلارنىڭ ئارقا - ئارقىدىن مەخپى ئادەم يوللاپ، «قەشقەر ھازىر تاۋاقتىكى تەييار ئاشتەك» دەپ رىغبەتلەندۈرۈشى بىلەن

خوتەن ھۆكۈمىتى بۇ پىلانغا ماقۇل دەيدۇ. م. ئى. بۇغرا تۈركە-
يىمىدە نەشر قىلغان «كۈرەش خاتىرىلىرى» (مۇجادىلە خاتىرائى)
دىگەن ئەسىرىدە بۇ ھادىسە توغرىلىق مۇنداق دەيدۇ. «بۇ ئىش
خوتەن ھۆكۈمىتىگە تارىخ بويىچە بىر مەلۇمات ۋە غايەت چوڭ
خاتالىق ئىدى. چۈنكى، بۇ ۋەقە ئىنقىلاپ تولۇق غەلىبە قىلمىغان
شارائىتتا ھەر ئىككى تەرەپ تېخىمۇ كۈچ توپلاپ قۇدرەتلىك بولۇشنىڭ
ئەكسىچە، ئىككى مىللى كۈچ بىر - بىرلىرىگە قارشى ئۇرۇشۇپ خېلى
مۇنتىزىم كۈچكە ئىگە بولۇپ قالغان خوتەن قىسىملىرىنىڭ ئېغىر
دەرىجىدە زەئىپلىنىشىگە ۋە زور كۈچ چىقىرىپ تۇرغان تۆمۈر
سىجاڭ ئەسكەرلىرىنىڭ تامامەن پاراكەندە بولۇشىغا سەۋەپ بول-
دى ۋە بەش ئايلىق بۇ ئىچكى ئۇرۇش دۈشمەن تەرەپكە ھېچ
كۈتمىگەن بىر پۇرسەت يارىتىپ بەردى».

1933 - يىلى 7 - ئاينىڭ 17 - كۈنى ئىمىر ئابدۇللا ۋە
ساۋۇت داموللام باشچىلىقىدا 2000 كىشىلىك بىر قوشۇن قەش-
قەرگە قاراپ يولغا چىقىدۇ. تۆمۈر سىجاڭغا: «بىز سىلەرگە يار-
دەم قىلىپ قەشقەر يېڭىشەردىكى ھاجەنساق قىسىملىرىنى يوقىتىپ،
خاتىرجەم بولۇپ بىرلىشىپ خوجىنىياز ھاجىغا ياردەم بېرىش
ئۈچۈن تەييارلىنىشقا قەشقەرگە بارىمىز» دەپ خەۋەر يوللايدۇ.
بۇ ئارىدا يەكەندە تۇرۇۋاتقان تۆمۈرنىڭ ئەڭ ئىشەنچلىك ئاد-
ى ھاپىزنى 500 ئەسكىرى بىلەن يەكەندە قويۇپ ماڭىدۇ. مانا
بۇ تەرىپى سىزلىك خوتەن ھۆكۈمىتىنىڭ يوقىلىشىغا سەۋەپ بول-
غان ئامىللاردىن بىرى بولۇپ قالىدۇ.

ئىمىر ئابدۇللا ۋە ساۋۇت داموللام يېڭىسارغا كەلگەندە تۆمۈر
سىجاڭ قارشى ئېلىش يۈزىسىدىن بۇلارنىڭ ئالدىغا چىقىدۇ.
ئەمىلىيەتتە تۆمۈر سىجاڭ ساۋۇت داموللامنىڭ بۇ سەپىرىدىن كۆپ
ئەندىشلەنگەن ئىدى. شۇنىڭ ئۈچۈن بۇلارنىڭ قەشقەرگە كىر -

مەسلىگىنى تەلەپ قىلىدۇ. «ماجەنساڭنى يوقىتىشقا كۈچۈم يېتىدۇ. ئىچكى تازىلاشنى مۇۋەپپەقىيەتلىك بىلەن تۈگىتىپ بولغاندىن كېيىن، ئاندىن خوتەن - قەشقەر بىرلىشمىش پىلانلىرىنى ئەمەلگە ئاشۇرساق، ھازىرچە يېڭىسارنىڭ شانمىياز ئۆستىڭى ئىككى تەرەپ نىڭ چېگرىسى بولۇپ تۇرسۇن» دىگەن تەكلىپنى ئوتتۇرىغا قويىدۇ. ئىمىر ئابدۇللا ئىككىلىنىپ تۇرغاندا ساۋۇت داموللام بۇنى تۆمۈر سىم جاڭنىڭ ئاجىزلىقى دەپ تونۇپ قەشقەرگە كىرىشكە چىڭ تۇرۇۋالىدۇ.

7 - ئاينىڭ 22 - كۈنى قەشقەرگە كىرگەن ساۋۇت داموللام ۋە ئابدۇللالارنى قەشقەر خەلقى ۋە دىنى كىشىلەر قىزغىن قارشى ئالىدۇ. بۇ تۆمۈر سىمجاڭنىڭ تېخىمۇ غەزىۋىنى قوزغايدۇ. شۇنىڭ بىلەن، تۆمۈر سىمجاڭ ماجەنساڭغا پىسىپ، ساۋۇت داموللام ۋە خوتەنلىكلەرگە ئاكتىپ قارشى تۇرۇشقا باشلايدۇ. بۇ ئارىدا يەكەندە قالغان ھاپىز بىلەن نۇرئەھمەت ئوتتۇرىسىدا سۈركىلىشلەر داۋام قىلماقتا ئىدى. 8 - ئاينىڭ 15 - كۈنى تۆمۈر سىمجاڭنىڭ ئەسكەرلىرى تارقاق ئورۇنلاشقان ۋە خەۋەرىسىز ياتقان خوتەن ئەسكەرلىرىگە تۇيۇقسىز ھۇجۇم قىلىپ قورالسىز لاندۇرىدۇ. ئىمىر ئابدۇللا ۋە ساۋۇت داموللامنى قولغا ئالىدۇ. ئەسكەرلىرىنى بۇلاپ - تالاپ شەھەردىن ھەيدەپ چىقىرىدۇ. بۇلار ئاچ - يالىڭاچ ھالدا تارقىلىپ كېتىدۇ. 8 - ئاينىڭ 28 - كۈنى يەكەندە ھاپىز نۇرئەھمەتنى ۋە بىر قانچە قوماندانلىرىنى تۇتۇپ - ۋېلىپ قورالسىز لاندۇرىدۇ. شۇ كۈنى ھاپىز قاغىلىققا يۈرۈش قىلىپ، شەھەرنى ئىشغال قىلىدۇ ۋە گۇمغا ئەسكەر يوللايدۇ.

م. ئى. بۇغرا تۆمۈر بىلەن بۇ ئىتتىپاقىيلىقنى تەنپەن يولى ئارقىلىق ھەل قىلىش نىيىتى بىلەن قارىقاشلىق ئىشان قارى ھاجى باشچىلىقىدا بىر ھەيئەتنى گۇمغا يوللايدۇ. زاتىگۇيغا بارغاندا بۇ ئىشان خوتەن ھۆكۈمىتىدىن يۈز ئۆرۈپ ھاپىز تەرەپكە

ئۆتۈپ كېتىدۇ. قەشقەردىكى ئوغلى غۇلام قادىر تۆمۈر سىجاڭ بىلەن تىل بىرىكتۈرۈپ خوتەن ھۆكۈمىتىنىڭ ئەسكىرى ئەھۋال - دىن مەلۇمات بەرسە، يەنە بىر تەرەپتىن، خوتەن ھۆكۈمىتىگە ھاپىزنىڭ قۇۋۋىتى ئۈچ مىڭ كىشىلىك غايەت زور بىر كۈچ دەپ يالغان خەۋەر يوللاپ قورقىتىپ چېكىنىشكە دەۋەت قىلىدۇ. شۇنىڭ بىلەن ھاپىز ھېچقانداق قارشىلىقسىز 9 - ئاينىڭ 1 - كۈنى قارىقاشنىڭ زاۋا دىگەن جايغىچە قوغلاپ كېلىدۇ. شۇ كۈنى م.ئى. بۇغرا پۈتۈن كۈچىنى سەپەرۋەر قىلىپ ھاپىزنىڭ ئۈستىگە ھۇجۇم قىلىپ، ئېغىر مەغلۇبىيەتكە ئۇچرىتىدۇ. ھاپىزنىڭ ئەسكىرىلىرى ھەممىسى دىگىدەك ئۆلتۈرۈلگەن، يارىلانغان ۋە ئەسەرگە ئېلىنغان ئىدى. ھاپىز شۇ قاچقان پېتى قەشقەرگە كېلىپ توختايدۇ. بۇ دەل تۆمۈر سىجاڭنىڭ ئۆلتۈرۈلگەن ۋاقتىغا توغرا كېلىدۇ. ھاپىزنىڭ ئارقىسىدىن قوغلاپ كەلگەن م.ئى. بۇغرا قاغىلىقنى قارشىلىقسىز قايتۇرۇۋالىدۇ ۋە خوتەن ھۆكۈمىتىدىن يۈز ئۆرۈپ ھاپىزغا ئۆتۈپ كەتكەن ساۋۇرخان ئىشان باشلىق بىر قانچە كىشىنى ئۆلتۈرۈپ، پوسكامغا يېتىپ كېلىدۇ. ھاپىزنىڭ مۇئاۋىنى بۇنى ئاڭلاپ قورقۇپ كېتىپ يەكەندە قولغا ئالغان نۇرئەھمەتنى قويۇپ بېرىدۇ. ئابدۇللامۇ تۆمۈر سىجاڭ ئۆلتۈرۈلگەندىن كېيىنكى قالايمىقانچىلىقتىن پايدىلىنىپ نەزەربەنت قىلىنغان يەردىن قېچىپ پوسكامغا كېلىپ، ئەسكىرىلىرىنى رەتلەپ، خوتەندىن كەلگەن قوشۇن بىلەن بىرلىشىپ يەكەنگە ھۇجۇم قىلىدۇ ۋە بىر سائەت ئىچىدە يەكەننى قولغا ئالىدۇ. شۇنداق قىلىپ 10 - ئاينىڭ 13 - كۈنى يەكەن ئىككىنچى قېتىم خوتەنلىك لىلەرنىڭ قولىغا ئۆتىدۇ. دېمەك، خوتەن بىلەن تۆمۈر سىجاڭنىڭ ئوتتۇرىسىدىكى بۇ قانلىق پاجىئەلەرنىڭ ھەقىقىي ئەھۋالى يۇقۇر - قىلاردىن ئىبارەت.

تۆمۈر سىجاڭ ئۆلگەندىن كېيىن ساۋۇت داموللام يوشۇرۇ-
نۇپ ياتقان يېرىدىن چىقىپ يەنە ھەركەتلىنىشكە باشلايدۇ. بۇ
قېتىم خوتەن تەرەپتىن، ماجەنساڭ قىسىملىرىغا قارشى ياردەم
تەلەپ قىلىدۇ. خوجەنىياز ھاجىنىڭ ئارقىسىدىن قوغلاپ كېلى-
ۋاتقان ماجۇڭيەڭنىڭ ئەسكەرلىرى مامۇت سىجاڭ، ساۋۇت دامول-
لام ۋە ئىمىر ئابدۇللاننىڭ بىرلەشكەن قوشۇنلىرى بىلەن سوقۇش
باشلايدۇ. پىلىموت ۋە مىناميوتلار بىلەن قوراللانغان ماجۇڭيەڭ
قىسىملىرى ئۇلارنى ئېغىر زىيانغا ئۇچرىتىدۇ. ئىمىر ئابدۇللا
بىرقانچە ھەسسە كۈچلۈك دۈشمەننىڭ شىددەتلىك ھۇجۇملىرىغا
قەيسەرلىك بىلەن قارشى تۇرغان بولسىمۇ، ئاخىرى مەغلۇپ
بولۇپ 400 دەك ئەسكىرى بىلەن شېھىت بولىدۇ. بۇ ئەھۋال
ئاستىدا مامۇت سىجاڭ ۋە ساۋۇت داموللام كۆكراتقا چېكىنىدۇ.
ماجۇڭيەڭنىڭ ئەسكەرلىرى قەشقەر يېڭىساردا قورشاۋدا قالغان نۇر
ئەھمەتكە ۋە ئۇنىڭ قوشۇنلىرىغا پۈتۈن كۈچى بىلەن ھۇجۇم
باشلايدۇ، لېكىن سېپىلگە يېقىنمۇ بارالمايدۇ. مامۇت سىجاڭ
پۈتۈن كۈچىنى توپلاپ نۇر ئەھمەتنى قورشاۋدىن قۇتقۇزۇش
ئۈچۈن يېڭىسارغا ھۇجۇم قىلىدۇ ۋە ماجۇڭيەڭ قىسىملىرىنى ئارقا
تەرەپتىن مۇھاسىرىگە ئېلىشقا مۇۋاپىق بولۇپ غەلىبە قىلىشقا
ئاز قالغان بىر پەيتتە ھاپىز تۇيۇقسىزلا ئەسكەرلىرىنى ئېلىپ
قورشاۋنى بوشىتىپ ئارقىغا چېكىنىدۇ. بۇ پۇرسەتنى كۆتۈپ تۇر-
غان ماجۇڭيەڭ قىسىملىرى قايتارما ھۇجۇمغا ئۆتۈپ بىرلەشكەن
قوشۇننى تارمار قىلىدۇ.

17 كۈنگىچە ماجۇڭيەڭ قىسىملىرىنىڭ توپقا تۇتمىشىغا
بەرداشلىق بەرگەن نۇر ئەھمەت (ئىمىر ساھىپ) تىللاردا داس-
تان بولغىدەك قەھرىمانلىق بىلەن دۈشمەن ئۈستىگە ئېتىلىپ
بېرىپ شېھىت بولىدۇ. 23 كۈنلۈك بۇ ئۇرۇشتا خوتەن قىسىم-

لىرىدىن 4200 كىشى ئۆلدى ۋە يارىدار بولدى. ماجۇڭنىڭ قىممىتىمۇ ھىچ كۆرۈلۈپ باقمىغان چىقىمغا ئۇچرايدۇ. بۇندىن ئىلگىرى ماجۇڭنىڭ قىممىتىنىڭ شەپسى كېلىشى بىلەنلا شەھەرنى تاشلاپ قاچىدىغانلارغا كۆنۈپ قالغان ماجۇڭنىڭ قوماندىلىرى بۇ غەلىبىلەردىن بەكمۇ خوشاللىنىپ ئىككى دانە كېسەلگەن باشنى — ئىمىر ساھىپ ۋە شامەنسۇرنىڭ باشلىرى دەپ قەشقەر دەرۋازىسىغا ئېسىپ خەلقنى دەھشەتكە سالدى. لېكىن بۇ باشنىڭ بىرى خوتەن قىممىتىدە خىزمەت قىلغان ئاۋغانلاردىن بازىمەھمەت ۋە يەنە بىرى يۈز بېشى (لەنجاك) ھاشىم شامەردان دىگەن كىشىلەرنىڭ ئىكەنلىكى مەلۇم بولدى. يېڭىسار مەغلۇبىيىتى ۋە بۇ ئىككى مەشھۇر قومانداننىڭ ئۆلۈمى خوتەن قوزغىلاڭچىلىرىغا ئېغىر بىر زەربە بولدى. خوتەن خەلقى شامەنسۇر ۋە ئىمىر ساھىپلارنى ئەسلەپ قوشاقچىلارنىڭ ئۇلارنى مەدھىلەپ قوشقان قوشاقلىرىنى كۆز ياشلىرى بىلەن ئاڭلىغان. ھەتتا بۇ ئىككىسىنىڭ غايىپ بولۇپ كەتكەنلىكى، جەسەتلىرىنىڭمۇ تېپىلمىغانلىقى رىۋايەت قىلىنغان ھىكايىلەر تارقالغان، بولۇپمۇ ماجۇڭنىڭ قىممىتى ئاسقان ئىككى دانە كېسەلگەن باشنىڭ باشقا كىشىلەرنىڭ بولۇپ چىقىشى بۇ سۆزلەرنىڭ تېخىمۇ ئاساسلىق بولۇشىغا سەۋەپ بولغان. ئەينىدىن ئىمىر ئادەم يۈزىگە نىقاب تارتىۋېلىپ مەن «شامەنسۇر» دەپ ئادەم توپلاپ، خوتەن تاغلىرىدا بىرقانچە ۋاقىت ماجۇڭنىڭ قىممىتى بىلەن پارتىزانلىق سوقۇشى ئېلىپ بېرىپ، كېيىنچە ھىندىستانغا ئۆتۈپ كەتكەندە سىرى پاش بولۇپ قالغان.

خوتەن ھۆكۈمەتىنىڭ يىغىلىشى

يېڭىسار مەغلۇبىيىتىدىن كېيىن م. ئى. بۇغرا، مامۇت سىجاڭ ۋە خوجىنىياز ھاجى بىلەن بىرلىشىپ يەكەندە بۆلۈنۈپ كەتكەن قوشۇنلىرىنى بىرلەشتۈرۈپ ساۋۇت داموللام بىلەن خوتەننى بازار قىلىپ ماجۇڭيىنىڭ قىسىملىرىغا قارشى مۇداپىئە پىلانىنى تۈزۈش مەخسەتدە خوجىنىياز ھاجى بىلەن يۈزمۇ - يۈز كۆرۈشىدۇ. لېكىن خوجىنىياز ھاجىنىڭ روسىيە بىلەن بىرلىشىپ شېڭ شى سەينىڭ بۇيرۇقى بىلەن ساۋۇت داموللام، م. ئى. بۇغرا ۋە باشقا بىرقانچە كىشىنى تۇتۇپ يوقىتىش پىلانى سېزىلىپ قالىدۇ. م. ئى. بۇغرا غاپپار ھاجىنى ئۆز ئورنىدا ياتقۇزۇپ قويۇپ كېچىسى يوشۇرۇنچە خوتەنگە قېچىپ كېتىدۇ. ساۋۇت داموللام بىلەن سۇلتان بەگنى مامۇت سىجاڭ قولىغا ئالىدۇ.

1934 - يىلى 6 - ئاينىڭ 15 - كۈنى ماجۇڭيىنىڭ ماخۇ - سەن باشچىلىقىدىكى 8000 كىشىلىك قوشۇنى شېڭ شىسەي ۋە روسلارنىڭ زەربىسىدىن تارمار بولۇپ قېچىپ خوتەنگە باستۇرۇپ كىرىدۇ، ئەسلىدە ماخۇسەن قىسىملىرى خوتەن، چەرچەن ئارقىلىق دۇڭخۇاڭ ۋە گەنسۇ تەرەپكە ئۆتۈپ كېتىش پىلانى بىلەن جەنۇبقا قاراپ چېكىنگەن ئىدى. خوتەن ھۆكۈمىتى بۇ چاغدا غالىمىرلاشقان ۋە ئاخىرقى جان تالىشىۋاتقان ماخۇسەن ئەسكەرلىرىنىڭ كەڭ كۆلەمدە بۇلاڭ - تالاڭ ۋە قەتلىئام يۈرگۈزۈش ئېھتىمالىنى كۆزدە تۇتۇپ ئالدىنى تۇتۇپ مۇداپىئەگە ھازىرلىنىدۇ، 6 - ئاينىڭ 23 - كۈنى زاۋا سوقۇشىدا خوتەن قىسىملىرى ئېغىر مەغلۇبىيەتكە ئۇچرايدۇ. ماخۇسەن خوتەننى ئىشغال قىلىدۇ، مىلىك ھەزرەت تەسلىم بولىدۇ، م. ئى. بۇغرا 300 دەك ئادەملىرى بىلەن قېچىپ قاراڭ -

خۇ تاغنىڭ يەر شارائىتىدىن پايدىلىنىپ قايتا ئادەم توپلاپ پارتىزانلىق ھەركەتلىرىنى ئېلىپ بېرىپ قارشىلىق قىلىشنى ئويلىغان بولسىمۇ، ماخۇسەن قىسىملىرى ئۇلارنى قوغلاپ يۈرۈپ ئارام بەرمەيدۇ. شۇنىڭ بىلەن 1934 - يىلى 7 - ئاينىڭ 26 - كۈنى يېنىدا قالغان 20 دەك ھەمراھلىرى بىلەن شەيدۇللا ئار - قىلىق ھىندىستانغا ئۆتۈپ كېتىدۇ.

«شەرقىي تۈركىستان ئىسلام جۇمھۇرىيىتى» ۋە خوتەن ھۆكۈمىتى

تۆمۈر سىجاڭنىڭ ئۆلۈمىدىن كېيىن ئوسمان ئېلى قەشقەر - دىكى ھاكىمىيەت بېشىغا چىقىدۇ. بۇ چاغدا ساۋۇت داموللام يوشۇرۇنغان يېرىدىن چىقىپ ئوسمان ئېلىنى ھىمايە قىلىپ مۇناسىۋەتنى ياخشىلايدۇ. قەشقەردە تۇرۇشلۇق ئابرويلۇق خوتەن - لىكىلەرنى، قەشقەرلىق بىر قىسىم سودىگەر ۋە ئۆزبېكلەرنى يېنىغا تارتىپ خوتەن بىلەن ئالاقە باغلاش جەمىيىتى دېگەنگە ئوخشاش نام بىلەن بىر تەشكىلات قۇرىدۇ. بۇلارنىڭ مەقسىتى خوتەن قوزغىلاڭچىلىرىنىڭ مەۋجۇت ئۈستۈنلىكى ۋە بىر قەدەر مۇنتىزىم ئەسكىرى كۈچىدىن پايدىلىنىپ قەشقەر بىلەن خوتەننى بىرلەشتۈرۈپ بىر ھۆكۈمەت قۇرۇش ئىدى. بۇ جەمىيەتنىڭ پۈتۈن چىقىملىرىنى خوتەن ھۆكۈمىتى مەسئۇل بولۇپ ياردەم قىلغان. بۇ ئارىدا ئوسمان ئېلىدىن نارازى بولۇپ تۇرغان بىر قىسىم ئەسكىرى ئەمەلدارلارمۇ يوشۇرۇنچە بۇ تەشكىلاتقا ھېس - داشلىق بىلدۈرمەكتە ئىدى. ئوسمان ئېلى تۇرمۇش ۋە ئىستىلا - دىكى چىرىكلىكى سەۋىيىسىدىن ئىككى ئاي ئىچىدە غۇلاپ چۈشتى. ئاندىن ئورازبەگ ۋە ساۋۇت داموللام ئوتتۇرىغا چىقىپ خوتەن

جەمئىيەتتىكى ئەمەلدىن قالدۇرۇپ، قەشقەردە ئۆز ئالدىغا «ھۆكۈمەت» قۇردى.

شۇ كۈنلەردە تۈركىيىدىن كەلگەن بەزى كىشىلەرنىڭ ھەر-كىمى ئاكتىپلىشىپ ساۋۇت داموللاغا مەسلىھەت كۆرسىتىپ، ھەر-بى ۋە بەزى مەمۇرىي ئىشلارغا ئارىلاشقىلى باشلىغان ئىدى. م. ئى. بۇغرا ۋە خوجىنىياز ھاجىلارنىڭ رازىلىقىنى ئالماي تۇرۇپ، ساۋۇت داموللام 1933 - يىلى 11 - ئاينىڭ 12 - كۈنى «شەرقىي تۈركىستان ئىسلام جۇمھۇرىيىتى» قۇرۇلغانلىقىنى ئېلان قىلىپ، خوجىنىياز ھاجىنى رەئىس جۇمھۇر دەپ ئېلان قىلىدۇ. مەيلى م. ئى. بۇغرا ھۆكۈمىتى بولسۇن، مەيلى خوجىنىياز ھاجى بولسۇن بۇ ھۆكۈمەتنى رەسمىي ئېتىراپ قىلمايدۇ، ۋەزىيەت ۋە چوڭ ئىتتىپاقلىقنى كۆزدە تۇتۇپ ئاشكارە قارشى چىقمايدۇ. م. ئى. بۇغرا بۇنى شۇ زاماندا مۇنداق دەپ تەھلىل قىلغان: پۈتۈن يۇرتتا تېخى بىر ئىدىيەۋى بىرلىك مەيدانغا كەلمىگەن بىر زاماندا بۇنداق بىر ھۆكۈمەتنىڭ قۇرۇلۇشى ئۇيغۇن ئەمەس. ھۆكۈمەت تەركىۋىدىكى ئۈچ كىشىدىن باشقىلىرى ئەسلىدىكى ئىنقىلاۋىي ھەيئەتتىن بولماستىن مەجھۇل ئادەملەر بولۇپ، ئىشەنچلىك كىشىلەردىن ئەمەس.

خوتەن ھۆكۈمىتىنىڭ چەتئەللەر بىلەن مۇناسىۋەت مەسىلىسى

شىنجاڭدا شۇ يىللاردا يۈز بەرگەن قوزغىلاڭلار توغرىسىدا چەتئەلدە يېزىلغان ماقالە ۋە خاتىرىلەردە خوتەن ئىنقىلاۋىنىڭ چەتئەلنىڭ قولى ۋە كۈشكۈرتىشى بىلەن مەيدانغا كەلگەنلىكى توغرىلىق ماتېرىيال يوق.

م. ئى. بۇغرا چەتئەلدىكى ھايات زامانىدا يازغان ئەسەر-
لىرىدە، بۇ قوزغىلاڭنىڭ پەقەت خەلقنىڭ خەنزۇ ھۆكۈمران
سىنىپىغا قارشى بولغان مىللى ۋە دىنى ھېسسىياتلىرىغا تايىنىپ
ئېلىپ بارغانلىقىنى يازىدۇ ۋە قىسقىچە بىر ۋاقىتتا خەلق
ئىچىدىن 20 - 25 مىڭدەك قوزغىلاڭچىلار قوشۇنى ئۆزلىكىدىن
مەيدانغا كېلىشىنى بۇنىڭغا ئاساس قىلىپ كۆرسىتىدۇ.

شىنجاڭنىڭ ھەرقايسى يەرلىرىدە يۈز بەرگەن قوزغىلاڭلار-
نىڭ ئاساسى دۇيىشاڭى يەرلىك خەنزۇ ھۆكۈمران سىنىپى ئىدى.
مەركەز (نەنجىڭ ھۆكۈمىتى) بىلەن ئالاقىلىشىپ شىنجاڭ مەس-
لىمىنى ھەل قىلىش ۋە مۇختارىيەتلىك بىر شەكىلنى تەكلىپ
قىلىشنى ئۈمىد قىلىپ، ئاخىرقى كۈنلەرگىچە بايراقلىرىنى
جۇڭگوچە خەت ۋە شەكىلدە تۇتقان، ھۆكۈمەت ۋە ئەسكىرى
تۈزۈم - ئاتالغۇلارنىمۇ خەنزۇچە قوللانغانلارمۇ بولدى، ھەتتا باج
ئېلىش ۋە مەمۇرى تۈزۈملەرنىمۇ ئۆزگەرتىمىگەن.

م. ئى. بۇغرامۇ نەنجىڭ ھۆكۈمىتى بىلەن ئالاقە قىلىش
يوللىرىنى ئىزدەپ كۆرگەن. لېكىن شۇ چاغدىكى ۋەزىيەت، جۇغ-
راپىيىلىك ئالاھىدىلىك ۋە مەركىزىي ھۆكۈمەتنىڭ شىنجاڭغا
تۇتقان خاتا سىياسىتى بۇنىڭغا يول بەرمىگەن ئىدى. شۇنىڭ
ئۈچۈن «خوتەن ھۆكۈمىتى» «باشقا ھۆكۈمەتلەر» نىڭ ئەكسىچە
پۈتۈن كونا تۈزۈملەرنى ئەمەلدىن قالدۇرۇپ، ئىسلام شەرىئىتىنى
ئاساسىي قانۇن قىلدى. بايرىقى تۈرك ئىسلام بايرىقى بولۇپ،
ئەسكىرىي ئۇنۋان ۋە ئاتالغۇلار تۈركچە ۋە پارىسچە ئىدى. مەس-
لىن: ئەسكەرلەردە يۈزبېشى ۋە ئىمىر ئەسكەر دىگەنلەرگە ئوخ-
شاش. خوشنا دۆلەتلەردىن ئافغانىستان ۋە ھىندىستان (ئېنگې-
لىملار) بىلەن ئالاقە باغلاپ ياردەم تەلەپ قىلىشقا ئۇرۇنغان
بولسىمۇ، ھىندىستان تەرەپتىن ھىچقانداق ئىنكاس بول-

مەنجان. لېكىن شىنجاڭدا تۇرۇشلۇق بەزەن ئېنگېلىز پۇخرالىرىنىڭ قوزغىلاڭچىلارغا قوشۇلۇشى، بەزىلەرنىڭ خېلى مۇھىم رول ئوينىشى ئۇلارنىڭ مۇسۇلمان بولغانلىقى (چۈنكى مۇسۇلمان بولغان كىشىنىڭ جىھادقا قاتنىشىشى پەرز) ۋە يەرلىك خەلققە ئاساسەن سىڭىپ كەتكەن تەقدىردا شىلىقتىن ئىبارەت بولۇپ، ئۇلار ھەرقانداق دۆلەت ۋە تەشكىلاتقا ۋەكىللىك قىلالايدۇ.

ئافغانىستان گەرچە خوتەن قوزغىلاڭچىلىرىغا كۈتكەن يار-دەمنى قىلالەتمىمۇ، دىنداشلىق ۋە سودىگەرلەرنىڭ قويۇق بېرىپ - كېلىشلىرى سەۋىيىدىن ئەخلاقى جەھەتتە بولسىمۇ بىر يېقىنلىق بار ئىدى. م. ئى. بۇغرا پوسكامدا تۇرغان كۈنلىرىدە (1933 - يىلى 11 - ئاي) قۇربان ئابدۇللا ۋە مېيان ھەسەن خان ئىسىملىك ئىككى كىشىنى بىر ھەيئەت سۈپىتى بىلەن ياردەم سوراپ ئافغانىستانغا يوللىغان. بۇلار ئەسلىدە ئافغان مىللىتىدىن بولۇپ يەكەندە يەرلىشىپ قالغان، ئافغانىستاندىمۇ ئۇرۇق - توققانلىرى بار كىشىلەر ئىدى. كېيىنكى مەلۇماتلارغا قارىغاندا ئافغانىستان ھۆكۈمىتى بۇلارنى قىزغىن قوبۇل قىلىپ ھېسداشلىق قىلغان بولسىمۇ، لېكىن ئەمەلىي بىر نەتىجىگە ئېرىشكەنچە خوتەن ھۆكۈمىتى يىقىلغان.

تۈركىيە بىلەن خوتەن ھۆكۈمىتىنىڭ قوزغىلاڭ ئالدى ۋە كەينىدە ئالاقە باغلىغانلىق ھەققىدە مەيلى يۇرت ئىچى ۋە ياكى چەتئەلدىكى ماتېرىياللاردا ئاساسلىق بىر پاكىت يوق. شۇ زامانلاردا خوتەن ۋە باشقا يەرلەردە ئوتتۇرىغا چىققان تۈرك كىشىلىرى بىر شەخسى مەھىيەتكە ئىگە كىشىلەر ئىكەنلىكى ۋە تۈركىيە ھۆكۈمىتىگە مەنسۇپ كىشىلەر ئەمەسلىكى م. ئى. بۇغرا تۈركىيىگە كەلگەندىن كېيىن تېخىمۇ ئاشكارا بولغان.

ئاخىرقى سۆز

ۋەقەلىكىنىڭ ئەڭ توغرا خۇلاسەسىنى دائىم تارىخلا چىقىمىز. لايدۇ. مەن ئۆزەمنىڭ يۇقۇرىدىكى ئەسلىمىلىرىمگە — يەنى كۆرگەن، ئاڭلىغان ۋە بىر ئاز بولسىمۇ ئېلىپ بارغان تەك-شۈرۈش — تەتقىقاتلىرىمغا ئاساسەن شەخسى كۆز قارىشىمنى ئوتتۇرىغا قويىمەن:

قۇمۇل ۋە خوتەن قوزغىلىڭىنىڭ ئەسلى يۆنىلىشى ۋە ھاھىيىتىنى بىر — بىرىدىن ئايرىم خاراكتىردە تەسۋىرلەش ئەمەس. لىيەتكە ئۇيغۇن ئەمەس. يەنى بىرىنى خەلق قوزغىلىڭى ۋەتەن بىرلىكىنى قوغداشنى مەقسەت قىلغان، بىرىنى بولسا جاھان — گىرلارنىڭ قۇتۇرۇشى بىلەن ۋەتەن بىرلىكىنى پارچىلاش دەپ نەبىر بېرىش تېخىمۇ خاتا. قوزغىلاڭ رەھبەرلىرىنىڭ ئۇنداق ياكى مۇنداق يۆنىلىش خاتالىرىغا قاراپ قوزغىلاڭنىڭ مىللى زۇلۇم ۋە تەڭسىزلىككە قارشى ھەققانى بىر ئىسيان ئىكەنلىكىدىن ئىبارەت بۇ نۇقتىنى يوققا چىقىرىشقا بولمايدۇ.

م. ئى. بۇغرانىڭ سىياسى ۋە شەخس ھاياتىدا چەتئەلگە باغلانغان ياكى شەخس مەنپەئەت ۋە ئابروينى بىرىنچى ئورۇنغا قويغان يېرى يوق. مەيلى ئۇنىڭ خوتەن قوزغىلىڭىغا، رەھبەرلىك قىلىش جەريانىدا بولسۇن ۋە ياكى چەتئەلدىكى ھايات ۋە ھەم يۇرتقا قايتىپ كەلگەندىن كېيىنكى سىياسى پائالىيەتلىرىدە بولسۇن بۇنى ئوچۇق كۆرۈۋالغىلى بولىدۇ. شۇنىڭ ئۈچۈن خوتەن قوزغىلىڭى ۋە ياكى م. ئى. بۇغرانىڭ «شەرقىي تۈركىستان»، «چىن تۈركىستان» دەۋالىرىنى جاھانگىرلارنىڭ قولى ۋە قۇتۇرۇشى دەپ باھا بېرىش بىر تەرەپلىمىلىك كۆز قاراشتىن باشقا نەرسە ئەمەس.

ماخۇسەن قوشۇنلىرىنىڭ خوتەن خەلقىگە قىلغان زوراۋانلىق ۋە بۇزغۇنچىلىق ئىشلىرىدىن ئەسلىمىلەر

مەھمەت مەن توختى

ماخۇسەن قوشۇنلىرى خوتەن رايونىدا 1934 - يىلى 7 -
ئايدىن 1937 - يىلى 10 - ئايغا قەدەر، يەنى ئۈچ يىل تۆت
ئاي ھۆكۈمرانلىق قىلدى، بۇ مەزگىلدە ئۇنىڭ خوتەن خەل-
قىمىگە سالغان زۇلۇم كۈلپەتلىرىنى بۇ قىسقىغىنە ئەسلىمە بىلەن
تامامەن يېزىپ ئىزاھلاپ بېرىشكە ئاجىزلىق قىلىمەن.
شۇنداق بولسىمۇ ئەمەلىي كۆرگەن ۋە ئاڭلىغان بەزىبىر پاجىئە-
لىك ۋەقەلەرنى تۆۋەندىكىچە بايان قىلىپ ئۆتىمەن:

1 - ماخۇسەن قوشۇنلىرىنىڭ قانۇنسىز ئالۋاڭ - سېلىغى،
ماخۇسەن قوشۇنلىرىنىڭ خەلقكە كۈندىلىك سېلىق قو-
يۇپ يىغىۋالىدىغان ئالۋاڭ - ياساق نەرسىلىرىنىڭ سان ھەم
تۈرلىرى ساناپ تۈگەتكۈسىز. بۇنىڭ ئىچىدە ئايلىق، ھەپتىلىك
ۋە كۈندىلىك تۈزۈم ئارقىلىق يىغىۋالىدىغانلىرى ئالتۇن،
كۈمۈش، مىس، تىزچ، تۆمۈر - پولات، گۈرۈچ، بۇغداي،
قوناق، ياغاچ، ھەر خىل تېرە، تۆگە، قوي يۇڭلىرى،

ئوتتۇن، يىپىچان (بىدە)، سامان، پاختا، ھەر خىل يىپ، خام - چەكمەن، ئات، كالا، قوي، توخۇ - ئۆدەك، ھەر خىل تۇخۇم ۋە ياغ قاتارلىقلار بولۇپ، بۇ نەرسىلەرنى يىغىۋېلىش ئۈچۈن دىخانلارنىڭ ئىشىك ئالدىغا ئالۋاڭ - ياساقنى يىغىۋالغۇچىلار كۈنىگە نەچچە ئون قېتىمدىن كېلىپ - كېتىپ تۇراتتى. جاغلىمغا كەتتىدىن ئىمام شايۇز بېشى (مېنىڭ قېيىنى تاغام) نىڭ سۆزلەپ بېرىشىچە: «بىر كۈندە دىخانلاردىن يىغىۋالدىغان ئالۋاڭ - ياساقنىڭ تۈرى 36 خىلغا يەتكەن كۈنلەرەۋ بولغان. يىغىۋالدىغان نەرسىلەرنىڭ تۈرى كۆپ، سانى جىق ھەم ۋاقىت چەكلىمىسى قىسقا بولغانلىقتىن بىر قېتىمدا ئات - ئۇلاق ئاشلىق، خام - چەكمەن قاتارلىق ئون نەچچە خىل ئالۋاڭنى ۋاقىتتا تاپشۇرۇپ بېرەلمىگەنلىكىم ئۈچۈن ماخۇسەننىڭ ئىسكەرلىرى قولىمنى باغلاپ ئېسىپ قويۇپ، بويىنۇمغا بىر دانە تاشنى ئېسىپ قويۇپ ئازاپلىغان ئىدى. بۇ ئەھۋالنى كۆرگەن دادام چىداپ تۇرالماي ئىككى تاش تۈگەننىمىزنى بىر ئەمەلدارغا سېتىپ ئات پۇلى ۋە باشقا ئالۋاڭ ئۈچۈن تۆلەپ بېرىپ مېنى قۇتقۇزىۋالغان» دەيدۇ. ھەممىدىن ئېغىر بولغىنى شۇكى: يەر بېجىدىن باشقا ھەقسىز تۆلەيدىغان ئىككى خىل ئاشلىق بولۇپ، بىر خىلى «چۆرىمە ئاشلىق» دەپ ئاتىلاتتى. بۇ ھەيتىدە بىر قېتىم تۆلەيدىغان ئاشلىق ئىدى. يەنە بىر خىلى «دەن ئاشلىق» دەپ ئايمۇ - ئاي تۆلەيدىغان ئاشلىق بولۇپ ئۇنىڭ مىقدارى، ئۆلچەم سانى ھەر يۇرتنىڭ ئەھۋالىغا قاراپ بەلگىلىنەتتى، يەنە بىرسى ئات ئالۋىڭى بولۇپ، ئاتنىڭ ھەر خىل رەڭ تۈرلىرى بويىچە يۇرت - يۇرتقا تەخمىن بولاتتى. مەسىلەن: ماخۇسەننىڭ ئاتلىق قوشۇنى 4 لۇي بولۇپ ھەر بىر لۇي ئىككى تۈەن (پولك) دىن ئىبارەت ئىدى، 1 - لۇي

تامامەن جەدە ئات، 2 - لۇي قۇلى ئات، 3 - لۇي ئاق ئات، 4 - لۇي قارا ئاتلىق ئىدى. شۇنىڭ ئۈچۈن ئاتلارمۇ شۇنداق رەڭ تۈرى بويىچە ئالۋاڭ قويۇلاتتى، سۈپەتتە ئاختا قىلىنغان ھەم ياش، ھەم سېمىز بولۇشى شەرت ئىدى. مۇنداق سۈپەتلىك ئاتنىڭ ھەر بىر كەنتتىن نېپىزلىشى قىيىن ئىدى. ئۇنىڭ ئۈستىگە ئەسكەرلەرنىڭ قېرىپ قالغان، كېسەل بولۇپ قالغان، ئورۇقلاپ كەتكەن ئادەمىنى زۈلۈكىمىز يەڭگۈشلەپ ۋە تولۇقلاپ بېرىش مەجبۇرىيىتى بولغانلىقتىن ئات ئالۋىڭى داۋاملىق بولۇپ تۇراتتى. شۇنىڭدەك نائىنىساپ ئەمەلدارلار ھەر خىل ئالۋاڭ - ياساقلارنى تاكى ناھىيىدىن كەنتكە قەدەر قاتمۇ. قات كۆپەيتىپ يىغىۋالاتتى.

2 - ياشلارنى ئەسكەرلىككە تۇتۇپ خەلقنى قاخشىتاتتى. ماخۇسەن ئەسكەرلىرى 15 ياشتىن يۇقۇرى، 50 ياشتىن تۆۋەن كىشىلەرنى ئەسكەرلىككە تۇتۇپ زۇلۇم سالاتتى. ئەسكەر - لىككە تۇتۇلغانلار خورلۇنۇپ ھەر خىل كېسەل ۋە تاياق زۇلۇم ئازاۋى بىلەن ھەر كۈنى دىگەندەك بىر نەچچىسى ئۆلۈپ كېتەتتى. مۇشۇنداق ئازاپ - ئوقۇبەتلەرگە تۇتۇلۇپ قالماسلىق ئۈچۈن خوتەن ياشلىرى يەر ئاستى گەمبىلەردە، ساندۇقلاردا ۋە ئۆڭ - كۈرلەردە يۇشۇرۇنۇپ كۈن ئۆتكۈزۈشكە ۋە ئىمكانىيەت تاپالمىغان لىمىرى چەت يۇرتلارغا قېچىپ كېتىشكە مەجبۇر بولغان ئىدى

3 - قول ھۈنەرۋەنلەرنى مەجبۇرى تۇتۇۋېلىپ ھەقسىز ئىشلىتىش:

ماخۇسەن ئۆز قوشۇنلىرىنى تەمىنلەش ئۈچۈن، ئىگەر - جابدۇق كارخانىسى، گىلەم كارخانىسى، سەيپۇڭ كارخانىسى، ئاياق كىيىم كارخانىسى، تۆمۈرچىلىك كارخانىسى، بوياقچىلىق كارخانىسى ۋە باشقا كارخانىلارنى قۇرۇپ، يۇرت ئىچىدىكى

قول ھۈنەرۋەنلەرنى قويماي يىغىۋېلىپ ھەقسىز ئىشقا سالغان-
نىڭ سىرتىدا، قېچىپ كېتىدۇ دەپ ئۇلارغا تۇرمىدىكى مەھبۇس-
لاردەك مۇئامىلە قىلاتتى. ئۇلارنى بىلا - چاقىلىرى بىلەن
كۈرۈشتۈرمەيتتى، ئاش تاماقتا قىساتتى، ناۋادا قېچىپ قوبىسا
تۇتۇپ كېلىپ ئۇرۇپ مېيىپ قىلىۋېتەتتى، ھەتتا بەزىلىرىنى
ئازاپلاپ ئۆلتۈرۈۋېتەتتى. يۇقۇرقى ئۈچ تۈرلۈك ئازاپ - ئوقۇ-
بەتلىر تۈپەيلى، چەت ۋىلايەت ۋە چەت مەملىكەتلەرگە قېچىپ
كەتكەنلەر ناھايىتى كۆپ. بۇلارنىڭ بەزىلىرى كېيىنكى يىللاردا،
بولۇپمۇ ئازاتلىقتىن كېيىن قايتىپ كەلگەن بولسىمۇ، بەزىلىرى
چەتتە تۇرمۇش قۇرۇپ ئەۋلاتلىق بولۇپ قالغانلىقتىن ھازىرغى-
چە قايتىپ كېلىشمىدى.

4 - ھاشار ئالۋىڭى:

ھەر خىل ھاشار ئالۋىڭى توختىماي بولۇپ تۇراتتى.
بولۇپمۇ ئوتۇن، بىدە، سامان توشۇش ئەمگىكى ئېغىر ئىدى.
چۈنكى يۇرتتا دېخانلارنىڭ ئات - ئۇلاقلىرى ئالۋاڭ - ياساق
تۈپەيلى ئورۇقلاپ ئۆلۈپ تۈگىگەنلىكى ئۈچۈن، ئوتۇن - سامان
توشۇش ئىشى ئادەم كۈچى بىلەن بولاتتى. ئەمگەككە يارايدى-
غان ياشلار ئەسكەرلىككە تۇتۇلغان ياكى قېچىپ كەتكەن بول-
غانلىقتىن ئوتۇن - سامان، ئاشلىق قاتارلىق نەرسىلەرنى
توشۇش ئىشى پەقەتلا ئاياللار بىلەن ياشانغان ئەر كىشى-
لەرگە قالغان ئىدى. بۇ ھەقتە شائىر مەھمەت تۇردى قا-
سىم ماخۇسەننىڭ زۇلۇملىرىنى شىكايەت قىلىپ يازغان تۆ-
ۋەندىكى بىر كۈيلىت شېئىرىنى ئەسلىمەك كۇپايە قىلار:

تاۋار - دۈردۈن جىلتىگە تارلىغىدىن رەنجىگەن قىزلار
ئوتۇن - سامان يۈدەمەك بىلەن قەددى دۇقار ئولدى.

5 - ماخۇسەن قوشۇنلىرىنىڭ ئائىلى تەۋەلىرىنىڭ خەلق ئۆيلىرىنى زورلۇق بىلەن ئىگەللەۋېلىشى ۋە خەلقنى زورلۇق بىلەن شەخسى ئىشلىرىغا سېلىپ بوزەك قىلىشى:
ماخۇسەن قوشۇنلىرىدىكى ئەمەلدارلارنىڭ كۆپچىلىگى ئائىلى تەۋەلىرىنى ۋە ئۇرۇق - تۇققانلىرىنى بىرگە ئەگەشتۈرۈپ كەلگەن بولۇپ، ئۇلار ناھىيە، شەھەرلەردە خەلقنىڭ بىر قەدەر ياخشىراق بولغان ئۆيلىرىگە زورلۇق بىلەن ئورۇنلىشىۋالاتتى. ئۇلارغا ھىچقانداق نارازىلىق قىلىش مۇمكىن ئەمەس ئىدى. ئۇلار خەلقنىڭ ئۆيلىرىدە زورلۇق بىلەن ئولتۇرۇۋالغاندىن كېيىن ئۆي تازىلاش، ئېغىل تازىلاش، ئۇلاغلىرىنى سۇغۇرۇش، ئوت - بېدە توغراش، ئوتۇن يېرىش، نەرسە كېرەك توشۇش قاتارلىق ئائىلى ئەگەكلىرىگە كەچىدا كېتىۋاتقان ئادەملەرنى مەيلى ئۇ ئەر - ئايال، ياش - قېرى بولسۇن تۇتۇپ كىرىپ كۈن بويى ئىشقا سالغاندىن تاشقىرى، ھەتتا ئىشنى ئوبدان قىلالىدىك دەپ ئۇراتتى. ئەگەردە تۇتۇلغاندا نارازىلىق قىلىپ قارشىلىق قىلسا ياكى قېچىپ كېتىشكە ئۇرۇنسا، رەھىمى قىلماي ئازاپلايتتى.

6 - ياش ئۆسمۈرلەرگە سالىدىغان زۇلۇم:
ماخۇسەن قوشۇنلىرى 15 ياشتىن يۇقىرى بولغان ياشلارنى مەجبۇرى ئەسكەرلىككە تۇتۇۋېلىپ بالايى - ئاپەت كەلتۈرگەننىڭ سىرتىدا، 15 ياشتىن تۆۋەن، 8 - 9 ياشتىن يۇقىرى ئۆسمۈر بالىلارنى پەيچاڭدىن يۇقۇرى (پەيچاڭ بۇنىڭ ئىسمى چىمدە) ھەربىيلەر ۋە كويەندىن يۇقۇرى مەمۇرى ئەمەلدارلارنىڭ

چايچىلىق خىزمىتىگە تۇتۇۋېلىپ (بۇلار گاۋا دەپ ئاتىلاتتى) ھەربى كىيىم كەيگۈزۈپ شەخىس خىزمىتىگە سالاتتى، يۇقۇرى دەرىجىلىكلەر ئۆز دەرىجىسى بويىچە بىر قانچىنى ئىشلىتەتتى. ئۇ بالىلارنى كۈنبۇيى تۇرالۇك پارچە - پۇرات ئىشلارغا سالغان. ئىككى سىرتىدا، ئاخشاھلىرى پۇت - قول، بەدەنلىرىنى تۇتقىلى سالاتتى. ئەگەردە قىلغان ئىشلىرى كۆڭلىگە ياقمىسا ئۇراتتى. بەزى ئادەملەر ئوغۇل بالىلىرىنى بۇنداق زۇلۇمغا تۇتۇلۇپ قېلىشىدىن قاجۇرۇپ قىز بالىچە كىيىم كەيدۈرۈپ قويىدىغان ئەھۋال مۇ بولغان.

7 - ماخۇسەن قوشۇنلىرىنىڭ يەنە بىر ۋەھشىلىكى: ماخۇسەن قوشۇنلىرىنىڭ ئەمەلدارلىرى كۆزىگە چىرايلىق كۆرۈنگەن خوتۇن - قىزلارغا باسقۇنچىلىق قىلىپ نومۇسىغا تېگەتتى. خەلق ئۆيلىرىگە ئورۇنلاشقان كۆچمەنلەردۇ، شۇ ئائىلىدە ياكى شۇ مەھەللەدە كۆزىگە چىرايلىق كۆرۈنگەن خوتۇن - قىزلارغا ھەر خىل ۋاستىلەر بىلەن باسقۇنچىلىق قىلاتتى.

8 - تەۋەككۈل ئىسلام ئاۋاتتىكى قانلىق پاجىئە:

1936 - يىلى ئىككى قېتىملىق قانلىق پاجىئە يۈز بەرگەن بولۇپ، ئۇنىڭ بىرىسى تەۋەككۈل ئىسلام ئاۋات يېزىلىرىدا بولغان. ئۇنىڭ قىسقىچە جەريانى: ماخۇسەن قوشۇنىنىڭ ئىسلام ئاۋاتتىكى بىر باج پونكىتىنىڭ ما پامىلىلىك بىر خادىمى بىر ئايالغا باسقۇنچىلىق قىلماقچى بولغاندا، ئۇنىڭ ئېرى (يەرلىك) سېزىپ قېلىپ قارشىلىق كۆرسەتكەن. «ما» ئۇنى قارشىلىق قىلدى دەپ ئېتىۋاتماقچى بولغان. بۇ ئادەم ئۆزىنى مۇداپىئە قىلىش يۈزىسىدىن ئۇنى ئۇرۇپ ئۆلتۈرۈپ قويغان. بۇ ئىشنىڭ ئاقىۋىتى يامان بولىدىغانلىقىنى بىلىگەن ئەخمەت سەردار باشچىلىقىدىكى بىر قىسىم دىخانىلار ئاممىسى دۇشۇ پۇرسەتتە زۇلۇمغا قارشى قوز-

غىلاڭ باشلىماقچى بولۇپ، خوتەندىن كېلىدىغان ماخۇسەن قوشۇن-
لىرىنىڭ ئالدىنى تەسۋىش ئۈچۈن قوللىرىغا چۇماق ئېلىپ تەي-
يارلىق كۆرىدۇ. بۇ ۋەقەنى ئاڭلىغان ماخۇسەن پىلىموت ۋە
قېلىچ، مىلىتىقلار بىلەن تولۇق قوراللانغان ئىككى روتا ئاتلىق
ئەسكەر ئەۋەتىدۇ. دىخانىلار ئۇلارنى يول ئۈستىدە توساپ قارشى-
لىق كۆرسىتىدۇ. ئۇرۇش نەتىجىسىدە خەلقنىڭ قولىدا تاياق،
توقماقتىن باشقا قورال بىلەنمەنغانلىقتىن ئارقىغا چېكىنىشكە مەجبۇر
بولىدۇ. ماخۇسەننىڭ ئەسكەرلىرى پىلىموت ۋە مىلىتىقلاردىن
يامغۇردەك ئوق چېقىرىپ خەلقنى ئوققا تۇتىدۇ. نەچچە ئون
ئادەم ئۆلىدۇ. خەلقلەر قېچىپ ھەر تەرەپكە ۋە چۆل - جاڭگال
لارغا تارقاپ كېتىدۇ. ماخۇسەننىڭ ئاتلىق قوشۇنى قاچقانلارنى
«غولاپ ئالدىغا ئۇچرىغان ئادەملەرنى ئېتىپ - چېپىپ قىرغىن
قىلىپ، شۇ كۈنى كەچتە ئىسلام ئاۋات، تەۋەككۈلغا باستۇرۇپ
كىرىدۇ (خوتەن بىلەن بۇ يەرنىڭ ئارىلىقى 90 كىلومېتىر يول
بولۇپ، يورۇڭقاش دەرياسىنىڭ تۆۋەن ئېقىمىغا جايلاشقان كەنت).
قوزغىلاڭ باشلىغى ئەخمەت سەردار قاتارلىق قوزغىلاڭچىلاردىن
بىر قىسىم كىشىلەر دەريانى بويلاپ جاڭگال يولى بىلەن ئاقسۇغا
قېچىپ كېتىدۇ. قالغان كىشىلەر 2 - 3 كۈنلۈك يىراق ئورمانلىق
(توغراقلىق) جاڭگاللارغا قېچىپ كېتىپ يوشۇرۇنۇپ جان قۇتقۇزدى.
ئەمما قوزغىلاڭنى باستۇرغىلى كەلگەن ئەسكەرلەر 3 - 4 كۈن
تەۋەككۈل ئىسلام ئاۋاتنى ئالا توپىلاڭ قىلىپ، ئالدىغا ئۇچرىغاننى
ئېتىپ، چېپىپ، ھەتتا ئۆيلىرىگە يوشۇرىنىۋالغانلارنىمۇ ئاختۇرۇپ
تۇتۇلغان ئادەملەرنى ئېتىپ - چېپىپ، نەتىجىدە ئىككى يۈزدىن ئارتۇق
توق بىگۇنا خەلقلەرنى قىرغىن قىلىدۇ. مەن بۇ پاجىئەلىك قىر-
غىن ۋاقتىدىكى بەزى كۈنىكىرىت ۋاقىئەلەرنى تەكىرارلاپ تۇرماي-
مەن. پەقەت ئۆز كۆزۈم بىلەن كۆرگەن ئەڭ قەبىھ پاجىئەنى

ئەسلىپ ئۆتمەن، ماخۇسەن قوشۇنلىرى تەۋەككۈل، ئىسلام ئاۋاتىنىكى قازوغىلاڭنى قانلىق باستۇرغاندىن كېيىن، مەزكۇر قوز-غىلاڭغا ئەگىشىپ قالغان كىشىلەردىن ۋە ھېچ ئىشقا قاتناشمىغان گۇناسىز دىخانىلاردىن، ھەتتا خوتەن ۋە لوپ تەۋەسىدىن تەۋەككۈلغا كېتىۋاتقان يولۇچىلاردىن بولۇپ نەچچە ئون كىشىنى تۇتۇۋېلىپ باغلاپ ئاتىنىڭ ئالدىغا سېلىپ يۈگۈرتۈپ يۈرۈپ، ئۇلارنى بىر نەچچە كۈن قىيىناپ سوراق قىلىپ، ئاخىرى 36 ئادەمنى شۇ دەۋرۋازىسى-دىگەن يەردە قېلىچ بىلەن چېپىپ ئۆلتۈرگەن. شۇ مەزگىلدە مەن 16 ياشلاردا بولۇپ ماخۇسەن ئاچقان خەنزۇچە مەكتەپتە ئوقۇۋاتاتتىم (ئەسكەرلىككە تۇتۇلماسلىق ئۈچۈن خەنزۇچە مەكتەپتە ئوقۇغان). ئوقۇغۇچىلىق كۆك كىيىم بىلەن بولغاچقا كىچىكلاردا ئەرگىن يۈرەتتىم. بىر كۈنى 36 ئادەمنى جازا مەيدانىغا ئېلىپ چىقتى. مەن مەھەممەت رەجەپ قاتارلىق بىر نەچچە ساۋاقداشلار بىلەن جازا مەيدانىدىكى بىر سۈگەتكە چىقىپ قاراپ تۇردۇم. ماخۇسەننىڭ جاللاتلىرى مەزكۇر 36 ئادەمنى 6 دىن 6 سەپ قىلىپ ئېلىپ كەلدى. ھەر جىمنىڭ قولى ئارقىغا باغلانغان، بېشى يالاڭباشتا بولۇپ، ئالدىنقى سەپتىكى 6 ئادەمنىڭ ئوخشەك (دولا) سەۋكىدىن تېشىپ سىم ئۆتكۈزۈپ بىر-بىرىگە چېتىپ باغلانغان. 2 - سەپتىكى 6 ئادەمنىڭ بۇرنىنىڭ ئوتتۇرىسىدىكى كۆمۈرچەكتىن تېشىپ سىم ئۆتكۈزۈپ بىر-بىرىگە چېتىپ باغلانغان. 3 - سەپتىكى 6 ئادەمنى قۇلمىغا دىن تېشىپ سىم ئۆتكۈزۈپ يۇقۇرقىدەك چاتقان؛ 4 - سەپتىكى 6 ئادەمنى ئالقاندىن تېشىپ چاتقان. 5 - 6 - سەپتىكىلەرنى پەقەت باغلاپلام چاتقان، مەيداندا مۇشۇ سەپ تەرتىۋى بىلەن 6 دىن سەپ قىلىپ ئۆلتۈرۈۋېتىپ، 18 نەپەر جاللات ئالدىنقى سەپتىكى 6 ئادەمنىڭ ئارقىسىغا ئۆتۈپ ھەر بىر ئادەمنىڭ

بېشىدا 3 دىن جاللات قېلىچ تۇتۇپ، يەڭلىرىنى تۇرۇپ بۇيرۇق كۈتۈپ تۇردى. ئاخۇن لۇيچاڭ دىگەن باشلىق بىر قىغ دۇۋىد سىگە چىقىپ بىر نەمىلەرنى قىسقىغىنە سۆزلەپ بولۇپ بىر پۇشتەك چالغان ئىدى، جاللاتلار قوللىرىدىكى قېلىمچىلار بىلەن چاپتى. 6 ئادەمنىڭ بېشى كېسىلدى. بىر ئادەم ئورنىدىن قوپۇپ كېتىپ يىقىلدى، بىرى ئورنىدىن تۇرۇپ كېتىپ تىزلىنىپ ئول تۇرۇپ قالدى، كېيىن يىقىلدى. بۇنداقلارغا يەنە قېلىچ چاپتى. جاللاتلار 2 - سەپكە كېلىپ بۇيرۇق كۈتتى. پۇشتەك چېلىنىش بىلەن تەڭ 2 - سەپتىكى 6 ئادەمنىمۇ چاپتى. مۇشۇ ئۇسۇلدا 6 سەپ (36) ئادەمنى بىر - بىرلەپ چېپىپ تاشلىدى. شۇ چاغدا جازا مەيدانىنىڭ ئەتراپىدا كۆز يېشى قىلىشىپ تۇرغان ئاممىنىڭ ئىچىدە بىر ئاق كىيىملىك ئايالنىڭ «ۋاي بالام!» دەپ ھەر تەرەپكە ئۆزىنى تاشلاپ چاپلىرىنى يۈلۈپ يىغلاۋاتقان يىغىسى ھەممە ئادەمنى قاتتىق تەسىرلەندۈرگەن ئىدى. بىمۇ ئايالنىڭ 19 ياشلىق بالىسى لوپنىڭ جىيا كەنتىدىن ئىشەك بىلەن تەۋەككۈلغا كېتىۋاتقاندا يولدا قوزغىلاڭنى بېسىقتۇرۇپ 30 نەچچە ئادەمنى باغلاپ ھەيدەپ كېلىۋاتقان ئەسكەرلەرگە ئۈچ راپ قالغاندا ئەسكەرلەر ئۇنى «سەنمۇ تەۋەككۈلمۇ ئادەم ئىكەنسەن» دەپ تۇتۇۋالغان ئىكەن. يىغلىغۇچى ئانا شۇ بالىنىڭ ئانىسى ئىكەن. دىمەك تەۋەككۈل، ئىسلام ئاۋاتتىكى ئەخمەت سەردار باشچىلىقىدا زۇلۇمغا قارشى كۆتۈرۈلگەن قوزغىلاڭ شۇنداق پاجىئە بىلەن ئاياقلاشقان ئىدى.

9 - يۇقۇرقى قىرغىننىڭ قان ئىزلىرى تېخى قۇرماي تۇرۇپلا قاراڭغۇ تاغدا، تاغنىڭ ئەمەلدار بېگى خوجا ماخمۇت بەگ دىگەن تاغدىكى چارۋىچى خەلقلەر بىر جىنازا نامىزىغا توپلانغاندا قوي، قوتاز ۋە نەقىۋل قاتارلىق ئالۋاڭ تۆلەيسىز

لەر دەپ خەلقنى قىستايدۇ. ئاقتۇرسۇن موللا قاتارلىق ئادەملەر بىز: جايلاپ بېرىلى: ۋاقتىنى سەل - پەل ئۇزارتىپ بەرسىلە: دەپ تەلەپ قىلىدۇ. بەگ بولسا خەلقنىڭ تەلەۋىگە قۇلاق سالماي، خەلقلەرنى ھاقارەتلىپ زورلۇق قىلىدۇ. ئىككى تەرەپ سۆز تالى شىپ جىدەللىشىدۇ. نەتىجىدە ئاقتۇرسۇن موللا باش بولۇپ بەگ نى باغلاپ قويىدۇ، بۇ ئەھۋال ماخۇسەنگە ئاڭلانغاندا، بۇ يەرگىمۇ ئەسكەر چىقىرىپ 130 ئائىلىگە ئىگە قاراڭغۇ تاغ كەنتىدە ۋەھشىلەرچە قىرغىنچىلىق قىلىپ، ئاقتۇرسۇن موللا قاتار- لىق 7 كىشىنى تۇتۇپ خوتەنگە ئېلىپ كېلىدۇ. بۇ ئادەملەرنى ھازىرقى خۇڭشىڭ كۈلۈبى ئورنىدىكى كونا مال بازىرى دىگەن مەيداندا ئېتىپ ئۆلتۈرىدۇ. مەزكۇر 7 ئادەمنىڭ كىيىملىرىنى سالدۇرۇپ يالاڭخاشلاپ قولىنى ئارقىغا باغلاپ جازا مەيدانىغا كەلتۈرۈپ يۈكۈندۈرۈپ ئۆلتۈرۈۋىتىدۇ. ئۇلارنىڭ دۈمبىسى چاا- پىلەك شەكلىدە داغلانغان بولۇپ، تۆمۈرنى قىزىتىپ ياققان ئو- رۇنلار قارىداپ كەتكەن. بۇ ئېچىنىشلىق ئەھۋالنى مەن ئۆز كۆزۈم بىلەن كۆرگەن ئىدىم. قاراڭغۇ تاغ ۋەقەسىمۇ ئەنە شۇ- داق پاجىئەلىك ئاياقلاشقان ئىدى.

10 - ماخۇسەن قوشۇنىنىڭ خوتەن خەلقىگە سالغان ئاخىرقى

زوراۋانلىقى ھەم مەغلۇبىيىتى:

1937 - يىلى 10 - ئاينىڭ ئوتتۇرىلىرىدا خوتەن ئاسىم-

نىدا 3 دانە ئايرۇپىلان پەيدا بولدى. بۇ ئايرۇپىلانلار بىر ئاز پەسلەپ ئۇچۇپ شەھەر ئەتراپىنى بىر قانچە قېتىم ئايلانغاندىن كېيىن يەنە يۇقۇرى ئۆرلەپ، ماخۇسەن قوشۇنلىرى جايلاشقان ئورۇنلارغا بىر قانچە بومبا تاشلاپ كېتىپ قالدى. شۇ نۆۋەتتە يەنە بىر مۇنچە تەشۋىق ۋە رەقلىرىمۇ تاشلىغان ئىدى. تەشۋىق ۋە رەقلىرىنىڭ كۆپ قىسمى ئۇيغۇرچە بولۇپ، مەزمۇنى: ما-

خۇسەن ئەسكەرلىرىنى ئۆيۈڭلەردە ساقلىماڭلار، نەرسە كېرەك
 ھەرمەڭلەر ۋە ساتماڭلار، ئۇلارنى يۇشۇرغان ۋە ئوزۇق - تۈلۈك بىلەن
 ھەممىلىگەن ۋە يول كۆرسىتىپ ياردەملەشكەنلەرنى جازالايمىز،
 باش قىلىپ تۇتۇپ بەرگەنلەرنى مۇكاپاتلايمىز، دىگەنلەردىن
 ئىبارەت ئىدى. بۇ تەشۋىق ۋە رەقەبلىرى دۇبەن شېڭ شىسەي، رە-
 مىس خوجىنىياز، ھاجى دىگەن نام بىلەن يېزىلغان ئىدى.
 ماخۇسەن قوشۇنلىرى ئۆزىنىڭ ئەجىلى توشۇپ قالغانلىقىنى بىلىپ
 خۇددى غالىبىر ئىتتەك قېچىشقا باشلىدى. بىز شۇ ۋاقىتتا مەكتەپتە
 'وقۇۋاتاتتۇق، ئوقۇتقۇچىلار بىزنى ئائىلىمىزگە تارقاپ كېتىشكە
 ئۇيرۇق قىلىپ ئۆزلىرى قېچىپ كېتىشتى. مەن بىر نەچچە تەش-
 ۋىق ۋە رەقەبلىرىنى تېپىۋېلىپ ئوقۇپ تۇرسام سۈۋەيىن دىگەن بىر
 ئوقۇتقۇچى كاپات بىلەن بىزنى ئۇرۇپ قولۇمدىكى تەشۋىق
 ۋە رەقەبىمىنى تارتىۋالدى. قولۇمدا قەيىقلىغان ۋە رەقەبىمنىڭ
 بىر قىسمىنى ئاتا - ئانامغا ئوقۇپ بەردىم. ئۇلار ھاياجانلىق
 ئىپادىلەپ كۆز يېشى تۈگۈپ، بۇ ئەبلەخلەر يوقىلىدىغان كۈنلەرمۇ
 بولىدىكەن گۆشىنى چۆللەردە قاغا - قوزغۇنلار يىسۇن! دىيىشتى،
 بۇ سۆز پۈتۈن خوتەن خەلقىنىڭ كېچە - كۈندۈز ئاغزىدىن چۈ-
 شۈرەيدىغان نەپرەت سۆزلىرى ئىدى. شۇ كۈنى كەچتە قاراڭغۇ
 چۈشۈشى بىلەن تەڭ ماخۇسەن ئەسكەرلىرى يېڭى شەھەرگە ئوت
 قويىدىكەن دەيدىغان گەپ تارقالدى. ئارىدىن ئانچە ۋاقىت
 ئۆتمەيلا يېڭى شەھەر ھاۋا بوشلىقىدا ئوت يالقۇنلىرى كۆ-
 رۈنۈشكە باشلىدى. ئىدارە، جەمىيەت ۋە باشقا ھەر مىللەت
 خەلقلەرى زىچ ئولتۇراقلاشقان، سودىگەرلەرنىڭ دۇكانلىرى،
 ئاشپۇزۇل، ناۋايخانلار زىچ جايلاشقان، ئۆز زامانىسىدا ناھايىتى
 چىرايلىق رەتلىك رەستە كوچىلىرى بولغان يېڭى شەھەر ئەمچى
 3 كېچە - كۈندۈز توختىماي كۆيدى. پەقەت ئەتراپىدىكى سېپىل
 تامدىن باشقا مېچ نەرسە قالماي تۈپ تۈز بىر قاقاسلىققا ئاي-

لاندى. شەرقىي شىمال تەرىپىدىكى ئاشلىق ساڭ كۆيىمەي ساق
 قالدى. ئۇنىڭ ساقلىنىپ قېلىشىغا باشقا ئۆي - ئىمارەتلەرگە
 تۇتاش بولمىغانلىقى سەۋەپ بولدى. يەنە بىر تەرەپتىن مەھەم
 ھەت شېرىپ مۇپتى، ھوشۇر ىياز مۇپتى ئاخۇنۇم قاتارلىق بىر
 نەچچە يۇرت ئاخۇنلىرى شەرقىي تۆمۈر دەرۋازا ئالدىغا چىقىپ
 ئاممىغا: «ئاشلىققا تەگمەڭلەر، ئاشلىقنى ساقلاپ قالايلى، بىز
 سىلەرگە دۇئا قىلىپ رەخمەت ئوقۇيلى، چۈنكى كېلىدىغان ھۆ-
 كۈمەتنىڭمۇ ئەسكەرلىرى بار، ئۇلارغىمۇ ئاشلىق كېرەك، ساڭغا
 يېقىن ئوتلارنى ئۆچۈرۈپ ئاشلىقنى مۇھاپىزەت قىلايلى» دەپ
 نەسىھەت قىلدى. مەھەممەت رەجەپ، ۋاڭ شىنزى قاتارلىق
 بىر نەچچە ئوقۇغۇچىلار قولىمىزغا ئالا كالتەك تۇتۇپ، ئاخۇنۇم
 لارنىڭ نەسىھىتىگە قۇلاق سالماي ئاشلىقنى بۇلاڭ - تالاڭ قىل-
 غانلارنى توسۇپ تۇردۇق. خەلقلەرمۇ بۇ ئىشتىن رازى بولۇشۇپ
 ساڭغا يېقىنلاشقان ئوتنى ئۆچۈرۈشتى. شۇنداق قىلىپ ئاشلىق
 ساقلاپ قېلىندى. شەھەردە بىر كېچە - كۈندۈز بۇلاڭ - تالاڭ
 بولدى. ماخۇسەننىڭ كارخانىلىرىدىكى مىڭلىغان قول ھۈنەرۋەن-
 لەرمۇ ئۆز كارخانىلىرىدىن قولىغا چىققاننى ئېلىپ ئۆز مەھەل-
 لىلىرىگە قېچىپ تارقاپ كېتىشتى. نەچچە ئاي ھەتتا يىل بۇيى
 ئائىلىسىگە بارالماي تۇرمىدىكى مەھبۇسلاردەك كۈن كەچۈرگەن
 ھۈنەرۋەنلەر بىراقلا ئازاتلىققا چىقتى. ئوتنىڭ كۆيۈشى 3 كۈن
 داۋام قىلدى. خەلقنىڭ مال - مۈلكىنىڭ توشۇپ بولالمىغان بىر
 قىسمى كۆيۈپ كەتتى، ياكى ئولجىغا كەتتى. ماخۇسەن قوشۇنلىرى
 رى بولسا، كۈندۈزى يېزا - قىشلارغا تارقىلىپ يۇشۇرۇنۇۋېلىپ
 كېچىسى پەيدا بولۇپ خەلقنى (بايلارنى) بۇلاڭ - تالاڭ قىلىپ
 ئالتۇن، كۈمۈش، پۇل (مال، يىپەك قاتارلىق يەڭگىل
 پۇللۇق ماللارنى) توپلاپ چەرچەن يولى بىلەن قېچىشقا باش-

لىمدى. دەسلەپكى كېچىدە ھېيتكار مەھەللەدىكى ھېيت ئاخۇن
 تاشچى (قاش تېشى سودىگەر ھەم قول ھۈنەرۋىنى) نى ھويلىسىدە
 دا ئېسىپ قويۇپ، ئالتۇن نەدە دەپ قىيناپ، بەرگەنگە قانائەت
 قىلماي ئېتىپ تاشلىغان پاجىئەلىك ۋەقەنى ئاڭلىغان ئىدىم.
 ھاللىق تۇرمۇشتىكى ئادەملەر ئۆز جېنىنى قۇتقۇزۇش ئۈچۈن
 باشقا جايلارغا قېچىپ جان ساقلاشتى. شەھەر بولسا 5 كۈن
 ھۆكۈمەتسىز قالدى. بۇ چاغدا شەرىئەت مەھكىمىسىنىڭ ئاۋىزلىرى
 رى، شەھەرنىڭ بەزى ئىنتىزامىنى، مەسىلەن: يەرلىك لۈكچەك
 لىرىنىڭ بۇلاڭچىلىقىدىن ساقلىنىش قاتارلىق خىزمەتلەرنى ئىش
 لىپ شەھەر ئامانلىقىنى ساقلاپ قالدى. ھەركۈنى خوتەننىڭ
 ھاۋا بوشلىقىدا ئايرۇپىلان پەيدا بولۇپ، شەرققە قاراپ ئۇچۇپ
 ماخۇسەننىڭ قاققۇن قوشۇنلىرىنىڭ ئارقىدىن قوغلاپ، پىلىمونت
 قا تۇتۇپ، كەچتە قايتىپ كېلىپ تۇردى. ئون نەچچە كۈن مۇ.
 شۇنداق قوغلاپ يوقىتىش نەتىجىسىدە ماخۇسەن ھۆكۈمىتى
 تار مار قىلىندى. يېڭى ھۆكۈمەت كېلىدۇ دىگەن خەۋەرنى
 ئاڭلاپ ئاخۇنۇملارنىڭ باشچىلىقىدا شەھەر خەلقى ۋە ئوقۇغۇ-
 چىلار شورۋاغ يولىغا قارشى ئالغىلى چىقتۇق. ئالدىدا نانكا
 قىسىم زەرەھلى ئاپتوموبىل (20 دانە)، ئارقىدىن 40 ئاپتوموبىللىق
 قىسىم (بۇلارنىڭ ھەممىسى ئورۇس ئەسكەرلەر)، ئاخىرىدا ئات-
 لىق قىسىم (قىرغىز ئەسكەرلەر) كېلىپ، ھازىرقى كوئىنلون سۇ
 ئامبىرىنىڭ شەرقىي تەرىپىدىكى قەدىمى چوڭ مەيدانغا چۈشۈپ
 چىدىر تىكىپ ئورۇنلاشتى.

سەۋىيەم چەكلىك بولغاچقا ۋەقەلىكنى تولۇق ئەكس
 ئەتتۈرۈپ بېرەلمىدىم. تولۇق بولمىغان تەرەپلىرىمنى يولداشلار-
 نىڭ تولۇقلىشىغا ھاۋالە قىلىمەن.

1984 - يىلى 11 - ئاينىڭ 12 - كۈنى

مىلتارىست شېڭ شىسەي دەۋرىدە ھەر مىللەت زىيالىلىرىنىڭ سۈرگۈن قىلىنىش ئەھۋالى توغرىسىدا ئەسلىمە

خالىق ساقى

40 - يىللاردا شىنجاڭ ئاسمىنى قارا بۇلۇتلار قاپلاپ تۇمانلار بېسىشقا باشلىدى. ھاۋا رايىدا ئۇشتۇمتۇت ئۆزگىرىش بولغىنىدەك كۈتۈلمىگەن بىر ۋاقىتتا پەيدا بولغان قارا تۇمان پۈتۈن يەر - جاھاننى قاپلاپ، شىنجاڭدىكى ھەر مىللەت خەلقىنىڭ تېچ ھاياتىنى ئېغىر بۇزغۇنچىلىققا ئۇچراتتى، ھەممىلا يەرنى ۋەھىمە قاپلىدى، ئاق تېرورلۇق ئەۋج ئېلىپ ھەر مىللەت، ھەر ساھە زاتلىرى ۋە زىيالىلىرى ئوخشاش بولمىغان دەرىجىدە زىيانكەشلىكلەرگە ئۇچرىدى. ھەر خىل يالغان ئەنزىلەر ئويدۇ - رۇلۇپ چىقىپ مىڭلىغان زىيالىلار تۇتقۇن قىلىنىپ تۈرمىلەرگە تاشلاندى، ئۇلارنىڭ بالا - چاقىلىرى چەت جايلارغا سۈرگۈن قىلىندى. شۇ تۈپەيلى ھەر بىر كىشى ئۆزىنىڭ ئەتمىكى تەقدىرىنىڭ قانداق بولۇشىدىن گۇمانلىنىدىغان بولۇپ قالدى، جەمىيەت نىڭ نورمال ئەخلاقى بۇزۇلدى. بىر قىسىم كىشىلەر ئارىسىدا خىيانەتكارلىق، تۆھمەتخورلۇق، ھەسەتخورلۇق، ئىشەنمەسلىك، سۈخەنچىلىك بازار تاپتى. ئادالەت، ھەققانىيەت، راستچىلىقنى تەشەببۇس قىلىش جىنايەت ھېساپلاندى. كىشىلەر ئارىسىدا ئاتا -

بالا، ئاكا - ئۇكا، ئاچا - سىڭىل، يار - بۇرادەرلەر بىر - بىرىگە ئىشەنمەيدىغان، قېرىنداشلىق مۇناسىۋەتلىرىنى ئۈزىدىغان، يىل بويى بىر - بىرىنىڭ ئۆيلىرىگە بېرىش - كېلىش قىلمايدىغان كەيپىيات بارلىققا كەلدى. مەدىنى - مائارىپ، ئەدەبى - سەنئەت ئىشلىرى ئېغىر بۇزغۇنچىلىققا ئۇچراپ، بۇ ساھەدە ئىشلەپ خىزمەت كۆرسەتكەن ھەر مىللەت زىيالىلىرى تۈرلۈك كەمسەتىش لەرگە ئۇچرىغاندىن تاشقىرى، چەتئەل قىيىنچىلىقى ھەر خىل تەھدىت ئاستىغا ئېلىندى. شىنجاڭنىڭ پۈتۈن شەھەر، يېزا - قىشلاقلىرى ئىشپىيون - جاسۇسلار بىلەن تولدى. ئۇلارنىڭ كۆپلىمىدە ھەر مىللەت - ھەر ساھە خەلقى مىددىر - مىددىر قىلالمايدىغان ھالەت - كە كېلىپ قالدى. بۇ ۋاقىت دەل مىللىتارىست شېڭ شىسەي ئۆزىنىڭ ساختا نىقاۋىنى يىرتىپ تاشلاپ، جياڭ جىپىشى قويىنغا ئۆزىنى ئېتىشقا زېمىن ھازىرلاۋاتقان ۋاقتى ئىدى.

ئارىدىن ئۇزۇن ئۆتمەيلا ئىنقىلاپقا ئاساسلىق قىلىپ بىر - دىنلا ئۆز ئەپتى - بەشىرىسىنى ئاشكارىلىدى. تۇنجى قەدەمدە ئۇ، 1938 - يىلىدىن باشلاپ شىنجاڭغا ياردەم بېرىش ئۈچۈن كەلگەن جۇڭگو كوممۇنىستىك پارتىيىسىنىڭ مۇنبەۋۋەر ئەزالىرىدىن ئۆلگىدەك قورقۇپ، ئۇلارنى تارقاقلاشتۇرۇش ئۇسۇلىنى قوللۇنۇپ، ئۇلارنىڭ ئۈرۈمچىدىكى خىزمەت ئورۇنلىرىدىن، بولۇپمۇ مەدىنى - مائارىپ سېپىدىن ئاچرىتىپ چەت ۋىلايەت، ناھىيىلەرگە يۆتكەش ئىسمىنى ئېلىپ باردى. مەسىلەن، سابىق شىنجاڭ دارىلفۇنۇنىنىڭ ئىلمى مۇدىرى لىن جىلۇنى ۋە زېيىمىدىن قالدۇرۇپ كۇچارغا؛ ئۆلكىلىك 1 - ئوتتۇرا مەكتەپ مۇدىرى لى زىلياڭنى مەكتەپ مۇدىرىلىغىدىن قالدۇرۇپ قەشقەرگە؛ ساۋجىيەنىمىنى قاراشەھەرگە يۆتكەدى ۋە باشقىلار. ئارىدىن ئۇزۇن ئۆتمەيلا بۇ كىشىلەرنى بارغان يېرىدە نەزەربەنت قىلىپ ئاخىرى قولغا ئالدى. ئۇندىن

باشقا يۇقۇرىدا ئېيتىپ ئۆتكىنىمىزدەك تۈرلۈك يالغان ئەنزىلەرنى ئويدۇرۇپ چىقىپ، ھەر مىللەتنىڭ ئىلغار زىيالىيلىرىنى تۈركۈم-تۈركۈملەپ قولغا ئېلىپ، ئۇلارنىڭ مال - مۈلۈكلىرىنى مۇسادىرە قىلدى.

ئەينى ۋاقىتتا بىرەر مىللەتنىڭ ئىچىدىن چىققان زىيالى بىرەر خىزمەتكە كۆتۈرۈپ تەيىنلەنسە بىر قانچە كۈندىن كېيىنلا ئۇ كىشىنىڭ مەلۇم ئەنزىگە چېتىلىپ تۈرمىگە چۈشۈشىدىن دېرەك بېرەتتى. بۇ شۇ دەۋردىكى ئومۇمىي ئەھۋال ئىدى. شېڭ شىسەي يۇقۇرقى چارە - تەدبىرلەرنى قوللانغاندىن تاشقىرى يەنە يالغان ئەنزە پەيدا قىلىپ قولغا ئالغان ياكى گۇمانلىق دەپ تونۇلغان كىشىلەرنىڭ بالا - چاقىلىرىنى ئۆز يۇرت - ماكانلىرىدا، بولۇپمۇ ئۈرۈمچىدە تۇرۇشىنى ئۆزى ئۈچۈن خەۋپ دەپ بىلىپ شىمالىي شىنجاڭنىڭ ئىلى، ئالتاي، چۆچەك قاتارلىق ۋىلايەتلەرگە تەۋە شەھەر، ناھىيىلەرگە سۈرگۈن قىلىش، نازارەت ئاستىدا ئۇلاردىن پايدىلىنىشتەك ۋەھمىيلىك سىياسەت يۈرگۈزدى.

بۇ تېررورلۇق 1939 - يىلى قىش پەسلىدە باشلاندى. بۇنىڭ ئۆتمۈشى تۆۋەندىكىچە: بىر كۈنى ئاياز قىشتا گۇگۇئەن گۈەنلىچۈ (ئامانلىق ساقلاش باشقارمىسى) تەرىپىدىن مۇناسىۋەتلىك ئۆي-لەرگە سۈرگۈن قىلىنىدىغانلىق توغرىسىدا ئۇشتۇمىنۇت ئۇقتۇرۇش قىلىنىدۇ. بىر كۈن ئۆتكەندىن كېيىن ئۇقتۇرۇش قىلىنغان ئۆي-نىڭ ئالدىغا ئۈستىگە كىگىز قاپلانغان قارا ماشىنا كېلىدۇ. ھەر بىر ماشىنىدا 3 - 4 دىن ساقچىلار بىللە بولۇپ، ئۇلار سۈرگۈن قىلىنىدىغان كىشىلەرنىڭ تەييارلىغى پۈتكەن - پۈتمەگەنلىكىگە قارىماستىن مەجبۇرى رەۋىشتە يۈكتەكلىرىنى ماشىنىغا باستۇرۇپ نازارەت قىلىش ئارقىسىدا ئۈرۈمچىدىن ئېلىپ ماڭىدۇ. بۇ تۈركۈمدە ھاڭخەن ئاتالمىش «خائىنلارنىڭ ئائىلە - تاۋابىئاتلىرى» ئىككى

كۈن يول يۈرۈپ سۈيدۈك (خۇييۈەن) ناھىيىسىگە كېلىدۇ. ئۇ يەردە جاك پەمىلىلىك بىر ئەمەلدارنىڭ ئىلگىرى گازارما قىلغان ئەتراپى سېپىل بىلەن ئورالغان يامۇغا ئورۇنلاشتۇرۇلىدۇ. بۇ قېتىم سۈرگۈن قىلىنغان ئائىلە - تاۋابىئاتلار ھەر مىللەتتىن بولۇپ چى-وڭ - كىچىك 700 گە يېقىن كىشى ئىدى. بۇلار: بۇرھان شەھىدىنىڭ بالا - چاقىلىرى، خوجىنىياز ھاجىمنىڭ ئايالى، مەھمۇت سىجاڭنىڭ بالا - چاقىلىرى، مەرھۇم ئەسەت ئىسھاقۇپنىڭ ئىنىسى مەرغۇپ ۋە ئائىلە - تاۋابىئاتلىرى، زۇمانە خانىمنىڭ ئانىسى، ئۇيغۇر سايرانىنىڭ ئائىلىسى ۋە بىر تۇققانلىرى، موڭغۇللاردىن شى مۇچىڭ ۋە ئائىلە - تاۋابىئاتلىرى، ئۇندىن باشقا ئۈرۈمچىدىكى ھوشۇر ئاخۇن، روزاخۇن پالتاباي-ۋۇللارنىڭ پۈتۈن ئائىلىسى قاتارلىق ئۇيغۇر، خەنزۇ، تاتار، روس، موڭغۇل-لارنى ئۆز ئىچىگە ئالىدۇ.

بۇلار پەقەتلا شەكلى ئۆزگەرگەن تۈرمە رېژىمىدا تۇرىدۇ. مەزكۇر يامۇلىنىڭ دەرۋازىسىدا كېچە - كۈندۈز قوراللىق، ساقچى پوس قىلىدۇ. بۇلارنىڭ ئىختىيارى ھەركەت قىلىشقا رۇخسەت قىلىنمايدۇ. ئەگەر سىرتقا چىقىش توغرىا كەلسە ساقچىنىڭ رۇخسەتى بىلەن بىر ئائىلىدىن بىر كىشى چىقىپ، چەكلەنگەن ۋاقىت ئىچىدە كۈندۈزلۈك تۇرمۇشقا ئېھتىياجلىق يىمەك - ئىچمەك سېتىپ ئېلىپ كېلىدۇ. بۇلارغا ھۆكۈمەت تەرىپىدىن پەقەتلا ئۇن، گۈرۈچ بېرىدۇ. قالغان قوشۇمچە گۆش - ياغ، ئوتياش قاتارلىق كۈندۈزلۈك تۇرمۇش لازىمەتلىرىنى ئۆزلىرى سېتىۋېلىپ تەمىنلىنىدۇ. شۇ سەۋەپلىك بۇلارنىڭ باشقا كىرىمى بولمىغاچقا ئۆي-ۋاق، كىيىم - كىچەكلىرىنى سېتىپ كۈن كۆچۈرۈشكە مەجبۇر بولىدۇ. بۇلارنىڭ ياش - ئۆسمۈر بالىلىرى ئۈچۈن ئېچىپ بېرىلگەن مەكتەپ يوق. يۈزلىگەن ھەر مىللەت ياش - ئۆسمۈرلىرى ئوقۇشىمىز قالىدۇ

ئۇلار ئەنە شۇنداق شەكلى ئۆزگەرگەن تۈرمە ھاياتىنى بىر يېرىم يىل ئۆتكۈزىدۇ.

42 - يىلىغا كەلگەندە بىر كۈنى ئىلىنىڭ سىلىڭى ياۋ سىلىڭ كېلىپ، بۇلارنىڭ مەزكۇر قورغان ئىچىدىن ئازات قىلىپ، ئىلى رايونىنىڭ 6 ناھىيىسىگە تارقىلىپ ھايات كۆچۈرۈۋەتكەن رۇخسەت قىلىدۇ. لېكىن 6 ناھىيىدىن تاشقىرى ئورۇنلارغا بۆتكۈلۈپ كېتىشنى قەتئى مەنئى قىلىدۇ. شۇنىڭ بىلەن ئورۇنلاشتۇرۇش بويىچە بۇلار تارقىلىپ ھەر قايسى ناھىيىلەرگە ئورۇنلىشىپ، ھايات كۆچۈرۈشكە باشلايدۇ.

2 - قېتىملىق سۈرگۈن 1939 - يىلى بىرىنچى ئايدا بولىدۇ. بۇنىڭدىن گۇگۇن گۇگۇن گۇگۇن تەرىپىدىن مۇناسىۋەتلىك سۈرگۈن ئوبىيكتلىرىدىن 70 - 80 كىشىگە ئۇشتۇمۇت ئۆقتۈرۈش قىلىنىپ، بىر نەچچە كۈن ئىچىدىلا ساقچىلارنىڭ نازارىتى ئاستىدا يەنە ئىلى، ئالتاي، چۆچەك، ساۋەنلەرگە سۈرگۈن قىلىنىدۇ. بۇلاردىن ئالتايغا بارغانلار خەپىڭۋۇ، سەيچىڭسىڭ، لىجۇ (ئۈچ ۋىلايەت رەھبەرلىرى بىلەن ئاي-رۇپىلان ۋەقەسىدە بىللە قۇربان بولغان)، دىڭخايەن، لىۋچىڭلىڭ، نۇسرەت شەھىدى، نىكۇلاي بىچكۇپ، شىۋە زىيالىيىتىدىن چۇڭچەن قاتارلىقلار بولۇپ، چۆچەككە قەدەر قارا ماشىنىدا بېرىپ، چۆچەكتىن ھارۋا بىلەن قاتتىق سوغاقتا تارتىمىغان ئازاپلارنى كۆرۈپ، 5 - 6 كۈن دىگەندە ئالتايغا يېتىپ بارىدۇ. ساۋەنگە ئۇيغۇر سايرانلار سۈرگۈن قىلىنىدۇ.

3 - قېتىملىق سۈرگۈن 1940 - يىلى مايدا باشلاندى. بۇ نۆۋەتتىكى سۈرگۈن ئاساسەن زىيالىيلارغا قارىتىلغان بولۇپ، ھەر بىر مىللەتنىڭ كۆزگە كۆرۈنگەن زىيالىيلىرىدىن تەركىپ تاپتى. شۇ يىلى 2 - 3 - ئايلارنىڭ بىر كۈنى مەن شىنجاڭ شۆبەندە

ئوقۇۋاتاتتىم. ئۇشتۇمتۇت مەكتەپ ئىلمى باشقارمىسىدىن بىر ئانكىت تارقىتىپ، دەرھال راستچىلىق بىلەن تولدۇرۇپ بېرىشنى تاپشۇردى.

بۇ ئانكىتنىڭ ئاساسى قىسمىدا بىر گىراپا بولۇپ، ئۇنىڭدا سورالغان سۇئال ئاساسەن سېنىڭ بىۋاسىتە ۋە ۋاسىتىلىق تۇققانلىرىڭدىن جىنايەت ئۆتكۈزۈپ قولىغا ئېلىنغانلار بارمۇ؟ ئۇلار كىم؟ ئۇنىڭ بىلەن سېنىڭ قانداق مۇناسىۋىتىڭ بار دىگەنلەر. دىن ئىبارەت ئىدى. شۇ بويىچە تولدۇرۇپ بەردۇق. بىر نەچچە ئاي ئۆتمەستىنلا شۇ يىلى ماينىڭ 10 نەچچىنچى كۈنى ئىلمى باشقارما تەرىپىدىن مېنى، مەرھۇم ئابدۇكېرىم ئابباسۇپنى، ئىمىن نىيازلىيىسوفنى، خەنزۇ ساۋاقداشلاردىن ۋۇشىڭۋۇ، گوجۇ قاتارلىقلارنى چاقىرىپ، شۇ كۈنى چۈشتىن كېيىن شىنجاڭ ۋاقتى سائەت 3 دە گۇگۇئەن گۇەنلىچۇغا بېرىشمىزنى ئۇقتۇرۇش قىلدى. ھەممىمىز ھەيران بولۇپ، تەشۋىشتە قېلىپ، بىر - بىرىمىزگە يەر ئاستىدىن قارىشىپ ئالغان بولساقمۇ نىمە ئۈچۈن؟ دىگەن سۇئالنى سوراشقا ھېچ قايسىمىز جۈرئەت قىلالىمىدۇق. ۋاقىت توشتى. دەل سائەت 3 دە گۇگۇئەن گۇەنلىچۇغا باردۇق. قاچا ئالدىدا تۇرغان ساقچىلار بىزنى زالغا باشلاپ قويدى. (ھازىرقى پارتىيە مەكتىۋىنىڭ سول تەرەپتىكى 3 قەۋەت ئىمبارەت - نىڭ 2 - قەۋىتىدىكى زال)، زالغا كىرسەك يالغۇز بىزلا ئەمەس، ئۆلكىلىك سىغىن مەكتىۋى، ئۆلكىلىك بىرىنچى ئوتتۇرا مەكتەپ ئۆلكىلىك قىزلار ئوتتۇرا مەكتىۋى، شىنجاڭ شۆيۈەن بولۇپ بىر قانچە مەكتەپ، ئىدارە - مەمىيەتلەردىن ھەر مىللەت ياش ئوقۇغۇچى، ئوقۇتقۇچى، كادىرلىرىدىن جەمئىي 200 چە كىشى توپلانغان ئىكەن. ئارىدىن يېرىم سائەت ئۆتكەندىن كېيىن مىللىتارست شېڭ شىسەينىڭ ساقچى ۋاندارمىسىنىڭ باشلىغى لى يىڭچى

(ئازاتلىقتىن كېيىن ئۆلۈم جازاسى بېرىلگەن) ھەربىچە يەڭسىز چاپاننى يېپىنچاقلىمىغان قىياپەتتە پەيدا بولدى. يەنە بىر ساقچى ژاندار. مېنىڭ رىياسەتچىلىكىمدە يەخىن باشلىنىپ، لى يىڭچى سۆز قىلدى. ئۇ ئۆز سۆزىدە: «سىلەرگە شۇنى ئۇقتۇرىمىزكى، سىلەر قولغا ئېلىنغان خائىنلارنىڭ بىۋاسىتە پەرزەنتلىرى، گەرچە سىلەرنىڭ ئاتاڭلار ئاكاڭلار ۋە باشقا تۇققانلىرىڭلار ھۆكۈمىتىمىزگە قارشى جىنايەت ئۆتكۈزۈپ، قولغا ئېلىنىپ جازالانغان بولسىمۇ سىلەرگە ھۆكۈمىتىمىز يەنىلا غەمخورلۇق قىلىدۇ. شۇنىڭ ئۈچۈن بۇندىن كېيىنكى ئىستىقبالىڭلارنى كۆزدە تۇتۇپ، سىلەرنى ئۇ خائىنلارنىڭ تەسىرىگە ئۇچراتماسلىق يۈزىسىدىن، سىلەرنىڭ ئۇلاردىن چەك - چېگرا - لىرىڭلارنى ئاجرتىپ، ھۆكۈمىتىمىزگە ساداقەت بىلدۈرۈپ، خىزمەت كۆرسىتىشىڭلارنى، ھۆكۈمىتىمىزنىڭ ئىشەنچىسىنى قولغا كەلتۈرۈپ، مۇندىن كېيىن خاتىرجەم تۇرمۇش كۆچۈرۈشىڭلارنى كۆزدە تۇتۇپ، سىلەرگە چىقىش يولى بەرمەكچى. سىلەر مۇندىن كېيىن بارغان خىزمەت ئورنىڭلاردا ھۆكۈمىتىمىزگە سادىق بولۇپ ياخشى خىزمەت قىلىساڭلار ئۆزلىرىڭلارنىڭ ئىستىقبالى ياخشى بولغاندىن تاشقىرى قاماقتىكى تۇققانلىرىڭلارنىڭ گۇنا - ھىنىڭ يەڭگىلەپ بوشۇتۇلۇشىغا ھەسسە قوشقان بولۇسىلەر. ئەگەر ھۆكۈمىتىمىزگە سادىق بولۇپ خىزمەت قىلىمىساڭلار سىلەرنىڭمۇ تەقدىرىڭلار قاماقتىكى تۇققانلىرىڭلارنىڭ تەقدىرى بىلەن ئوخشاش بولىدۇ. بۇ سىلەرگە قىلىنغان چوڭ غەمخورلۇق، شۇنىڭ ئۈچۈن ھۆكۈمەتنىڭ ئورۇنلاشتۇرۇشىغا شەرتسىز بويسۇنۇپ تېگىشلىك ئورۇنلارغا بېرىپ، ئورۇنلىشىڭلارنى ئۇقتۇرىمەن» دەپ سۆزىنى ئاياقلاشتۇردى. كۆپچىلىك بۇ ئۇشتۇمۇت شۇم خەۋەرنى ئاڭلاپ ھاڭ - تاڭ قالدۇق. بىر ئازدىن كېيىن يەنە بىر ساقچى ئەمەلدار سەھنىگە ھازىر بولۇپ، بىر تەقسىمات

تەزىملىگىنى ئوقۇپ كىمىنىڭ قايرىگە بارىدىغانلىقىنى ۋە قايسى كۈنى مېڭىش رەسمىيىتىنى ئۆتەيدىغانلىقىنى ئۇقتۇردى. سۈرگۈن قىلىنىدىغان ئورۇنلار ئاساسەن ئالتاي، چۆچەك، غۇلجا، گۇچۇك، ماناس، ساۋەن قاتارلىق ئورۇنلار بولۇپ، شىنجاڭ شۆيۋەندىن مەن، ئىمىن نىيازلىيسوف، خەنزۇ ساۋاقداشلاردىن ۋۇشىڭۋۇ، گوجۇلار، ئۆلكىلىك بىرىنچى ئوتتۇرا مەكتەپتىن ياسىن خۇدا بەردى، غەنى ھەسەنى، مەھەممەت نەزەرلەر ئۆلكىلىك سىپەن مەكتەپتىن ئەسموتۇللا مەسۇمى، ئابدۇكېرەم مەخمۇدى، خەنزۇ ساۋاغداش جاڭۇلار ئالتاي ۋىلايىتىگە، ئابدۇكېرىم ئابباسۇپ ۋە باشقىلار ساۋەنگە، باھاۋىدىن نۇرى قاتارلىق بىرقانچە ساۋاغداشلار چۆچەككە تەقسىم قىلىندۇق.

شۇنىڭ بىلەن شەرتسىز بويىسۇنۇپ، تەييارلىق ئۈچۈن بېرىلگەن ئىككى كۈنلۈك ۋاقىت ئىچىدە تەييارلىق قىلىپ، ئورۇنلاشتۇرۇش بويىچە شىگىللىرىمىزنى ئېلىپ كۆڭەن كۈەنلىچۈنىڭ قوروسىغا جەم بولدۇق. ئالدىن ئورۇنلاشتۇرۇپ قويغىنى بويىچە بىر ساقچى ئەمەلدارنىڭ نازارىتى ئاستىدا قارا ماشىنىغا ئولتۇرۇپ، ئالتاي قاتارلىق جايلارغا بىر ۋاقىتتا يۈرۈپ كەتتۇق. ئۈرۈمچىدىكى ئۇرۇق - تۇققان، قەۋم - قېرىنداش، يارۇ - بۇرا - دەرلىرىمىز كېلىپ، ئۇزۇتۇپ قويۇشقىمۇ جۈرئەت قىلالىدى.

ئۈرۈمچىدىن ئايرىلىش جەددى ھەم سۈرلۈك بولغان ئىدى. مەرھۇم سا قەدىمىز ئابدۇكېرىم ئابباسۇپچۇ بىز ئولتۇرغان ماشىنىغا ئولتۇرۇپ، ساۋەنگە بارغاندا ساقچى ئورنىغا تاپ-شۇرۇپ بېرىلدى. بۇ ئېچىنىشلىق جۇدالىق تا ھازىرغىچە كۆز ئالدىمىدىن كەتمەيدۇ. بىز ئالتايغا تەقسىم قىلىنغانلار ئۈرۈمچىدىن چىقىپ بىر قونۇپ، چۆچەك شەھرىگە يېتىپ باردۇق. بىزنى چۆچەك ۋىلايەتلىك ساقچى ئىدارىسىگە چۈشۈرۈپ، بىر كىچە

قوندۇردى. ئەتىسى بىر قانچە ساقچى ياتقان يېرىمىزگە كىرىپ يۈك - تاقلىرىمىزنى تەكشۈرۈپ كۆرىدىغانلىغىنى ئۇقتۇرۇپ، ھەم ھىمىزنىڭ چامادان، سومكا، يوتقان، كۆرپىلىرىمىزنى بىر - بىرلەپ ئاخشۇرۇپ چىقتى. نىمە ئۈچۈن مۇنداق ئىنچىكىلەپ ئاخشۇرۇشنىڭ سەۋىيىنى بىلەلمىدۇق. بۇ ئىش ئاياقلاشقاندىن كېيىن يەنە ئۈرۈمچىدىن بىزنى نازارەت قىلىپ كەلگەن ساقچى ئەمەلدارىنىڭ نازارىتى ئاستىدا ئالتايغا قاراپ يولغا چىقىپ، بىر قونۇپ ئالتاي شەھرىگە يېتىپ باردۇق. ۋىلايەتلىك ساقچى ئىدارىسىنىڭ ئالدىن ئورۇنلاشتۇرۇشى بويىچە بىزنى ئالتۇن كان ئىدارىسىغا چۈشۈرۈپ قويۇپ، بىر - ئىككى كۈن دەم ئالغاندىن كېيىن تەقسىم قىلىنىدىغانلىقىنى ئۇقتۇردى.

راست دىگەندەك ئىككى كۈندىن كېيىن ئالتاينىڭ سىملىك بۆەنى ياكداشاڭ (بۇ كىشىنى شېڭ شىسەي قولىغا ئېلىپ تۈرمىدا ئۆلتۈرۈۋەتكەن)، مۇئاۋىن ۋالى چوفىڭمىڭ (ئالتايغا مۇئاۋىن ۋالى بولۇشتىن ئىلگىرى ئۆلكىلىك سىمفەن مەكتىۋىنىڭ سابىق مۇدىرى) ئالتاي ۋىلايەتلىك مۇئارپ ئىدارىسىنىڭ جۇيىجاڭى پۇ جۇيىجاڭ دىگەنلەر بىز تۇرغان ئالتۇن كان ئىدارىسىغا كېلىپ بىزدىن ھال سورىغاندىن كېيىن، تەقسىماتنى ئېلان قىلدى. بىزگە ئالتاينىڭ ۋەزىيىتى ئۈستىدە سۆزلەپ، ئۆز ئورۇنلىرىمىزدا ساداقەتلىك بىلەن خىزمەت قىلىشىمىزنى تەۋسىيە قىلىپ قايىتىپ كېتىشتى. بۇ ۋاقىت ئالتايدىكى قازاق قېرىنداشلار شېڭ شىسەي ھاكىمىيىتىنىڭ چېكىدىن ئاشقان زۇلۇمغا قارشى قوراللىق قوزغىلاڭ قىلىپ، پارتىزانلىق ئۇرۇشى قىلىۋاتقان چاغ ئىكەن. مەن بىلەن ئىمىن نىياز لەيسۇپنى ئالتاي ۋىلايەتلىك ئۇيغۇر باشلانغۇچ مەكتەپكە مۇئەللىم، جاڭۋىنى مۇئارپ ئىدارىسى

خا، ئابد كېرەم مەخمۇدنى قاپا ناھىيىسىگە تەقسىم قىلدى. يولداش ياسىن خۇدابەردى، غەنى ھەسنى، مەھمەت نەزەر، ئەسمەتۇللا مەسۇمى، ۋۇشېڭۋۇ، گوجۇ قاتارلىقلارنى ئالتۇن كان ئىدارىسىغا تەقسىم قىلدى. بۇلاردىن ياسىن خۇدابەردى، ئەسمەتۇللا مەسۇمنى ئالتاينىڭ تويىتۇغۇچ رايونىدىكى ئالتۇن كانغا، مەدەنىيەت تەشۋىقات خىزمەتچىسى قىلىپ تەيىنلىگەندىن تاشقىرى، قالغانلارنىڭ ھەممىنى بازاردىن ئالتۇن كان ئىدارىسىنىڭ ئۆزىگە ئورۇنلاشتۇرىدۇ. ئالتاينغا كەلگەندىن كېيىن، ئاستىرىتىن ئۇققان ئەھۋالىمىزغا قارىغاندا، ئالتاي شەھىرىدىكى مەدەنىيەت - مۇنارىپ ۋە باشقا ئىدارىلاردا ئىشلەۋاتقان ھەر مىللەت كادىرلىرىنىڭ خېلى كۆپ قىسمى بىر قانچە قېتىملىق سۈرگۈن جەريانىدا سۈرگۈن قىلىنىپ كەلگەنلەر ئىكەنلىكى مەلۇم بولدى. بۇ ۋاقىتتا بىزگە قويۇلغان شەرت، ئۆزىمىزنىڭ خاتىنىلار ئائىلە - تاۋابىئاتى سەۋەپلىك سۈرگۈن قىلىنىپ كەلگەنلىكىمىزنى ھەر قانداق كىشىگە ئەيتىماسلىق، قەتئىي مەخپىي تۇتۇش ئىدى. شۇنداقلا ئۆزئارا مۇناسىۋەت باغلاپ، بۇ مەخپىيەت ئۈستىدە يېڭىر ئالماشتۇرۇش قەتئىي چەكلەنگەنلىكتىن، ساقچى ئىدارىلىرىنىڭ قاتتىق نازارىتى ئاستىدا ھەقىقەتەن مەخپىي تۇتۇپ كەلدۇق. ئۇندىن باشقا ھەر ھەپتىدە دېگىدەك ساقچى ئورۇنلىرىغا ئۆز-ئارا بىزنىڭ ئىدىيە ئەھۋالىمىزدىن دوكلات قىلىپ تۇرۇش، ساقچىنىڭ رۇخسەت بولمىغان ئەھۋال ئاستىدا ئالتاي شەھىرىدىن ئايرىلماسلىقتەك رېژىم ئورنىتىلغان ئىدى. دەرھەقىقەت كۆرۈنۈش-تەبىئەت بىزلەرنى مۇۋاپىق خىزمەتلەرگە قويۇپ، باشقىلار قاتارىدا كۈن ئېلىش پۇرسىتى بېرىلگەن بولسىمۇ لېكىن بىزنىڭ ھەر تەرەپلىمە ئەركىنلىكىمىز مەخپىي ھالدا چەكلەنگەن ئىدى. پەقەتلا تەشكىلنىڭ خىزمەت ئېھتىياجى بىلەن تۈرلۈك خىزمەت

گۇرۇپپىلىرىغا قاتنىشىپ، باشقا ناھىيە، يېزا - قىشلاقلارغا بېرىپ،
 تۈرلۈك تەشۋىقات خىزمەتلىرىدە بولۇش ئىمكانىيىتى بار ئىدى.
 سۈرگۈن قىلىنغان ياشلار گەرچە ئۆزلىرىنى رىئىس ئاستىدا
 خىزمەت قىلىۋاتقان ئەركىمىز كىشىلەر دەپ ھېس قىلىشىمۇ،
 لېكىن ئۇلار ئەينى ئوقۇغۇچىلىق ۋاقتىدا ئۇلۇغ جۇڭگو كوممۇ-
 نىستىك پارتىيىسىنىڭ شىنجاڭ خىزمىتىگە ياردەم قىلىش ئۈچۈن
 كەلگەن كوممۇنىستلارنىڭ بىۋاسىتە تەربىيىسىدە تەربىيىلەنگەن
 لىمىكى، ئۇلۇغ ئۆكتەبىر سوتسىيالىستىك ئىنقىلاۋىنىڭ تەسىرىنى
 بىر قەدەر چوڭقۇر قوبۇل قىلغانلىقى تۈپەيلى بۇلاردا ئوخشىمى-
 غان دەرىجىدە ۋەتەنپەرۋەرلىك، ئىنقىلاۋىي روھ، ۋەتەنچىلىكنىڭ
 كىمچىلىكىگە بولغان يۈكسەك ئۇمىتۋارلىق بولغاچقا، شېڭ شىسەي
 مۇستەبىت ھاكىمىيىتىنىڭ تۈزۈمىنىڭ قانداق بولۇشىدىن قەتئى
 نەزەر، ئۇلۇغۋار ۋەتەنپەرۋەرلىك روھىنى جارى قىلدۇرۇپ، جاپا
 مۇشەققەت، سىياسى تەھدىتلەرگە بەرداشلىق بېرىپ، پۇرسەتنى
 قولدىن بەرمەي، ئۆز ئورۇنلىرىدا ئاڭلىق خىزمەت ئىشلەپ، ئال-
 تاي ۋىلايىتىنىڭ مەدەنىي - مۇنارىپ، ھەر ساھە قۇرۇلۇشلىرى
 ئۈچۈن مەلۇم خىزمەتلەرنى قىلغاندىن تاشقىرى، ياپون جاھانگىر-
 لىكىگە قارشى ئۇلۇغ ۋەتەن ئازاتلىق ئۇرۇشى ئۈچۈن كەڭ خەلق
 ئاممىسى ئىچىدە ھەر خىل شەكىللەر ئارقىلىق تەشۋىقات ئېلىپ
 بېرىپ، ئالدىنقى سەپكە ياردەم يىغىشتا ئۈنۈملۈك خىزمەتلەرنى
 قىلغان ئىدى، بۇ يولدا باتۇرلار كۈرەشلەرنى قىلىپ، ئەكسىيەت-
 چىلەرنىڭ سۈيىقەستىگە ئۇچراپ ئىنقىلاپ يولىدا قۇربان بولغان-
 لارمۇ بولدى. مەسىلەن، ساۋاقدىشىمىز ليۇچىڭلىڭ، ياپون جاھان-
 گىرلىكىگە قارشى ياردەم يىغىش ئۈچۈن تەشۋىقات گۇرۇپپىسىنىڭ
 بىر ئەزاسى سۈپىتى بىلەن ئالتاينىڭ كۆكتوقاي ناھىيىسىنىڭ
 يايلاۋىسىدا تەشۋىقات خىزمىتى بىلەن شۇغۇللىنىۋاتقان بىر كۈنى

ئۇشتۇمتۇت خەلق ئىچىگە يۇشۇرۇنغان بىر بۆلۈم ئەكسىيەتچى قاراقچىلار باستۇرۇپ كېلىپ، مەزكۇر تەشۋىقات گۇرۇپپىسىدىكى بارلىق يولداشلارنى ۋەھشىيانە نابۇت قىلىدۇ. بۇ ۋەتەنپەرۋەر ساۋاقداشمىزنىڭ ئۆچمەس ئىنقىلاۋىي روھى بىزنىڭ قەلبىمىزدە مەڭگۈ ساقلىنىپ كەلمەكتە. ئۇندىن باشقا يولداش ياسىن خۇداۋەردى، ئەسەتۇللامەسۇمى، تويىتوغۇشتىكى كان رايونىدا ھەر مىللەت ئىشچىلىرىنىڭ مەدەنىي - مۇئارىپ ئىشلىرىنى ئىلگىرى سۈرۈشتە، ئۇلارنىڭ ۋەتەنپەرۋەرلىك روھىنى ئۇرغۇتۇپ، ئىشلەپچىقىرىشتا يۈكسەك نەتىجىلەرنى قولغا كەلتۈرۈپ، كەڭ ئىشچىلارنىڭ تۈر-مۇش سەۋىيىسىنى ئۆستۈرۈش يولىدا تۈرلۈك چارە - تەدبىرلەرنى قوللىنىپ، كان رايونىدا بىر يېڭى ۋەزىيەت يارىتىپ، ھەر مىللەت ئىشچىلىرىنىڭ ھىمايىسىگە ئىگە بولغان ئىدى. دەل مۇشۇ ۋاقىتتا قازاق قېرىنداشلار شېڭ شىسەينىڭ زۇلمىغا قارشى قوزغۇ-لۇپ چىققانلىقى ئۈچۈن، مۇستەبىت شېڭ شىسەي ھاكىمىيىتى مەز-كۇر زىيالىلارنى ئۆزلىرى ئۈچۈن خەۋپ دەپ بىلىپ، بۇلارنىڭ ئۈستىدە يالغان ئەنزە ئويدۇرۇپ، قولاغا ئېلىپ ئالتاي تۈرمىسىدا بىگۇنا 2 يىلدەك ئازاپلايدۇ.

سۈرگۈن قىلىنغان بۇ ھەر مىللەت زىيالى ياشلىرى، گەرچە ئەنە شۇنداق ھەر خىل تەھدىت ئاستىدا كۈن كۆچۈرۈشكە مەج-بۇر بولغان بولسىمۇ، ئۇلار ئۆز خىزمەت ئورۇنلىرىدا خەلق ئۈچۈن پايدىلىق ئىشلارنى قىلغانلىقى ئۈچۈن كەڭ خەلق ئاممى-سىنىڭ ھىمايىسىگە، ھۆرمىتىگە سازاۋەر بولغان ئىدى.

بەختكە يارىشا شېڭ شىسەي ھاكىمىيىتى ئاغدۇرۇلۇپ، شۇ-نىڭ بىلەن سۈرگۈن ھاياتىغا خاتىمە بېرىلىپ، ھەر قايسىلىرى-مىز ئۆز يۇرت - ماكانلىرىمىزغا قايتىپ كېتىش پۇرسىتىگە ئىگە بولدۇق. ئەپسۇسكى ئوغرىدىن قۇتۇلۇپ، قاراقچىغا تۇتۇلغاندەك،

شىنجاڭ خەلقىنىڭ بەختىگە قارشى گومىنداڭ ھاكىمىيىتى تىك
لەندى. گومىنداڭ ھاكىمىيىتى شېڭ شەسەي ھاكىمىيىتىنىڭ
تەرورلۇق سىياسىتىگە ۋارىسلىق قىلىپ، شىمالىي شىنجاڭ رايونى
دىن سۈرگۈنلىكتىن قۇتۇلۇپ، جەنۇبىي شىنجاڭدىكى يۇرتىغا قايت
يىتقان ھەر مىللەت زىيالىيلىرىنى سىلەر 3 ۋىلايەتتىن كەلگەن
قىزىل پاچاقلار دەپ ئۇلارنىڭ ئەركىنلىكىنى چەكلەپ، تۈرمىلەر
گە تاشلىدى ۋە ئازاپلىدى. پەقەتلا 1949 - يىلى شىنجاڭ
تېجلىق بىلەن ئازات بولۇپ، ئۇلۇغ جۇڭگو كوممۇنىستىك پارتى
يىسى رەھبەرلىكىدىكى يېڭى دېموكراتىك ھاكىمىيەت تىكلەن
گەندىن كېيىنلا بۇلار ھەقىقىي ئازاتلىققا ئېرىشىپ، ئۇزۇن يىل
لاردىن بېرى بېشىمىزغا كەيدۈرۈلگەن «ئاسىلار تاۋابىئاتلىرى»
دىگەن قالپاق كەتسە كەلمەسكە چۆرۈپ تاشلاندى. شۇنىڭ بىلەن
بۇ زىيالىلار ئىنقىلاپقا ئاتىلىنىپ، ئىنقىلاۋى قوشۇنىمىزنىڭ
شىنجاڭ رايونىدىكى بىرىنچى ئەۋلات ئىنقىلاۋىي خادىملىرىنىڭ
بىر قىسمى بولۇپ، سوتسىيالىستىك يېڭى شىنجاڭ قۇرۇشنىڭ
ھەر قايسى سەپلىرىدە زور تۆھپىلەرنى قوشتى ۋە قوشماقتا.

新疆文史资料选辑（17）（维吾尔文）

中国人民政治协商会议新疆维吾尔
自治区委员会文史资料研究委员会编

新疆人民出版社出版
（乌鲁木齐市解放路306号）

新疆新华书店发行 新疆医学院印刷厂印刷

787×1092毫米 32开本 5.5印张

1985年1月第1版 1986年3月第1次印刷

印数：1——11,000

统一书号：M11098·169 定价：0.45元

（内部发行）



书号: 11098.163

定价: ~~0.40元~~
0.45元